

نظموں کی فہرست

صفحہ نمبر	موضوع	صفحہ نمبر	سر آغاز	صفحہ نمبر
9	روحانیت اور اپنائیت	الف	علی سلطان محمد شاہ!	۱
11	تُو ہی تُو ہے	//	ہمیشہ نورہ دمن	۲
13	اشتیاق دیدار	//	جاالتو دنیا تک شہنشاہ	۳
16	سوالات بخضور مولا	//	جا اسہ شریارہ بکٹ	۴
19	چور ڈولہ جا جی فدا	//	اُنہ گنہ اس یو بی	۵
22	عاشقانہ دُعا!	//	ڈولہ حکمتہ سا!	۶
25	سلطان محمد شاہ!	//	اُن نورہ تجلی شان	۷
28	حقیقی علم کے فروغ کیلئے دُعا	//	جہ اُنے عاجز گدان	۸
30	حصول دیدار کی شکر گزاری	//	علی مَر تَضی دیمی	۹
32	سلطان عنقریب آہی رہا ہے	//	معرفتہ بزمِ مرگری	۱۰
35	روح اور روحانیت کی کتاب	ب	وقتہ دمنہ غیبہ نور	۱۱
38	روحانیت کے عجائب و غرائب	//	مومنہ قلبہ عرش لو	۱۲

صفحہ نمبر	سر آغاز	حصہ	موضوع	صفحہ نمبر
41	شملہ سرہ چغہ	۱۰	پ	آب کیا چھپانا
43	جیتے لچنے گری	۸	//	نورانی دیدار
45	عاشقان مولا تجلا	۱۸	ت	احوال مستی
48	یا علی سلطان قبول	۷	//	مناجات
50	اسے تخت اُنہ یہ تھو مولا	۱۲	ث	عرش قلبی
52	اُمّ الکتاب غراس لو	۱۰	ث	اُمّ الکتاب
54	نورہ مولا تجلا	۱۰	ج	ہماری اصل محتاجی
56	نورہ دمنہ یلک لوبان	۱۳	چ	رعایائے روحانی
58	ہن تجو نہ صورت لو	۹	ح	ظہور است روح
60	اُنہ شلہ فو اسر بلس	۱۰	خ	محبوب روحانی
62	مواقلہ بلسکیم	۱۸	د	یا علی مدد
65	جیتے ایمکٹ	//	ر	حقیقی لذتیں
67	ہن خدایہ نور	۱۲	//	نور الہی کی روشنی میں
69	مولا چچی دیدار	۱۳	//	مبارک ہو!
71	بشرہ کمالہ حد لو	//	//	ظہور نور
73	مولا گوایر م بای کہ	۱۹	//	عاشقانہ گریہ وزاری
76	نور لو اتل معجزک	۱۲	ز	نورانیت کے راز

صفحہ نمبر	سراغاز	تعداد اجزاء	صفحہ	موضوع	صفحہ نمبر
78	دنیا کہ قیامت گنہ	۱۰	س	کیوں	۳۰
80	حضرت سلطانہ	۱۰	س	جذبات جان نثاری	۳۱
82	یارب قبول ے	۹	//	وطن عزیز کے حق میں دُعا	۳۲
84	گجرس سرورہ	۱۰	//	اظہار عقیدت و محبت	۳۳
86	نورہ دمن بین با	۱۰	ص	خلاصی اور نجات	۳۴
88	خدا یہ نورہ جلو اڈم	۱۳	ک	مستقبل میں کیا ہوگا؟	۳۵
90	واجبہ جتہ یار!	۱۸	م	تعظیم کے ساتھ سلام	۳۶
92	السلام یا شاہ مردان!	۲۰	//	السلام	۳۷
94	نورہ شمع گسکلہ	۹	//	مستانہ کلام	۳۸
96	جاچغہ مکث انیم یار	۲۰	//	میں ہرگز نہ بھولوں گا	۳۹
99	غیبہ بر کر کہ دمن	۱۹	//	روحانی مشاہدات	۴۰
102	بردیٹہ عجب معجزہ	۱۲	//	بیا دی معجزہ	۴۱
104	عالم ے تھانم منس	۶	//	سبز پرچم	۴۲
105	بلی کہ می وطر	۱۶	//	تشریف آوری کے فیوض و برکات	۴۳
108	سلطانہ نورہ رحمتہ	۱۴	//	شراب حقیقی کی سرمستی	۴۴
110	ازلہ نورہ تن	۱۴	//	نور مولا کریم	۴۵
112	زمین کے آسمانکٹہ	۹	ن	امام وقت کے اوصاف	۴۶

صفحہ نمبر	موضوع	صفحہ نمبر	سر آغاز	صفحہ نمبر
114	فرمان سب کچھ ہے	ن	۱۱	۲۷
116	امام زمان	//	۱۳	۲۸
118	مستانہ معشوق کو مطلع کرو	//	۱۰	۲۹
120	ایک ہمہ رس دُعا	//	۱۰	۵۰
122	میرے امام ایسا کون ہے	ق	۱۱	۵۱
124	ہنر عشق	و	۱۱	۵۲
126	کتاب کائنات	//	۱۳	۵۳
128	ہونزہ شاہ کریم کے عہد میں	//	۱۳	۵۴
130	اے میرے دل کے مکین	//	۹	۵۵
132	شاہنشاہِ حسنِ جواہر	ہ	۸	۵۶
133	صورتِ رحمان	ی	۱۲	۵۷
135	علی ہمیشہ ظاہر ہے	//	۱۱	۵۸
137	اللہ مولانا علی	//	۱۹	۵۹
140	آتشِ عشق	//	۱۲	۶۰
142	مقدس عشق کا آغاز	//	۹	۶۱
144	دورانِ جنگ کی ایک دُعا	//	۷	۶۲
145	فدائیوں کا ترانہ	//	۱۰	۶۳

صفحہ نمبر	سراغاز	تعداد اشعار	نوع	موضوع	صفحہ نمبر
۶۳	سیور حسن عاشقین	۱۷	مثنوی	کچھ اشارات	147
۶۵	شاہ کریم دینہ شہنشاہ	۱۳	//	روحانی لشکر	150
۶۶	دین خدا وحدتہ نور	۱۵	مسن	دریائے عشق	152
۶۷	ثولہ شہنشاہ	۱۵	مثنوی	شہنشاہ دین کے اوصاف	155
۶۸	زمانا نورہ تن	۳۹	//	مناجات	157
۶۹	خٹکویو کلمہ بٹ میسکی	۱۱	مخمس	طلب دیدار	163
۷۰	مس لونمان برینا	۱۳	الف	تم دل میں جا کر دیکھو	166
۷۱	دینہ وطن دیغشی	۱۳	مثلث	نورہ ہر لتن دیارڈ	168
۷۲	شان وشوکتہ کا	۱۱	ر	دکو مالہ حیہ یار!	170
۷۳	مینہ بہ ہیبیان	۲۱	کث	بریکٹ	172
۷۴	جشن سیمین دیگی	۱۵	ن	تحفہ جشن سیمین	175
۷۵	اسرڈ کون ہرٹ حضور!	۱۵	ی	خوش آمدی	177
۷۶	زمانا مرتضادیدار	۱۵	ک	مبارک صد مبارک جشن سیمین!	179
۷۷	یہ چل منے نورہ سا!	۱۶	ہ	الحمد للہ	181
۷۸	کھوت بہ عجب برکسن!	۱۵	الف	کھوت بہ عجب برکسن!	183
۷۹	اُن زمانا مرتضابا	۱۸	ن	اُن زمانا مرتضابا	185

صفحہ نمبر	سر آغاز	صفحہ نمبر	موضوع	صفحہ نمبر
۸۰	انے سرکے برکس	۱۲	م	سرکے برکس
۸۱	خدایے نورے ہدایت	۱۱	و	امام آل محمدؐ
۸۲	توصیف حضرت حکیم پیر ناصر خسروؒ	۲۱		توصیف حضرت حکیم پیر ناصر خسروؒ

Institute for
Spiritual Wisdom
and
Luminous Science

Knowledge for a united humanity

روحانیت اور اپنائیت

۱۔ اے (حضرت امامؑ) سلطان محمد شاہ! تو میرے لئے زمانے کا علیٰ اور شہنشاہ دین ہے۔ اے میرے دل کی (کبھی ختم نہ ہونے والی) شادمانی! میرے دل میں آکر جلوہ فگن ہو جا اور مجھ سے دور نہ ہو جا اس لئے کہ تو (مظہر نور الہی ہونے کے ناطے سے) میرا آقا اور مالک ہے۔

۲۔ میری جان ”سپنڈر“ (ہرمل = HARMUL) کی طرح مقدس آتشِ عشق کی پیش پر بے قراری کے عالم میں سلگ رہی ہے اور تو میرے دل کی اس کیفیت سے خوب آگاہ ہے۔ اے محبوب جان! تیرے لئے اس چاہت کے باوجود تو میرے لئے بیگانہ نہ بن جانا اور میری اس حالت پر رحم کر کے دیدارِ اقدس سے نوازا۔

۳۔ مجھے چشمِ باطن عنایت فرما کر اس قابل بنانا کہ میں تیرے ازلی نور کے حسن و جمال کے نت نئے جلوؤں کا مشاہدہ کر سکوں اس لئے کہ میں تیرے حسن و جمالِ معنوی کا خریدار ہوں۔ اے مطلوب جان! تو میری قلبی مسرت و شادمانی کا وہ حسین و جمیل گلاب ہے جو تازہ تازہ کھلا ہے ایسے میں جو بیگانہ ہیں اُن کی نظروں سے اوجھل رہنا (اس لئے کہ ایسے افراد تیری عظمت و بزرگی اور اوصافِ حمیدہ کے لئے نظریاتی آلودگی کے باعث اقرار نہیں کر سکیں گے)۔

۴۔ (اے میرے جانان! تو انسانی عوالمِ شخصی کے ظاہر و باطن کو روشن کرنے والا مقدس نور ہے) اس لئے تو اپنے (اس) نورانی عمل کے تجدد کے ذریعے میرے عالمِ خیال کے خلوت کدے میں آ جا (تا کہ اس روحانی وصال کی برکت سے مجھے آفاق و انفس کے اسرار اور حقائق و معارف سے آگاہی نصیب ہو سکے)۔ اے جانان! تو اپنی ازلی ذات میں ایک عجیب و غریب روشن و تابناک گوہر ہے (میری التجا ہے کہ) تو میرے دل کو اپنے باکرامت نور سے جگمگادے اور اسے روحانی مسرت و شادمانی سے ہمکنار کر دے۔

۵۔ (اے میرے دل کے کلین) تو میرے تصور کے آئینے میں اپنے روحانی و علمی حسن و جمال کی گونا گوں تجلیات کے ساتھ ہمیشہ جلوہ فگن رہتا ہے کہیں ایسا تو نہیں کہ ایک حسین اور نیلگون چھتری لئے تو خود میرا جانان ہے۔

۶۔ (اے میرے آقا) میرے لئے دونوں جہانوں میں اپنی رحمت کے سائے میں ظاہری و باطنی تمام نعمتیں مہیا کر دینا تا کہ دونوں مقامات پر مجھے کسی قسم کی تنگی یا غم نہ رہے۔ (تیرے در اقدس سے فیاضی کی امید اس لئے ہے کہ) تو (خدا کی ہر صفت اور) پنچتن پاک کا نمائندہ ہے۔

۷۔ نصیر الدین کی قسمت جو اس سے قبل خوابیدہ تھی (فنائے عشق کے باعث) عنقریب بیدار ہونے والی ہے۔ محبوب حقیقی نے اُسے (فنائیت کی اس کیفیت کو دیکھ کر باطنی توفیق کے ذریعے) ہدایت کی ہے کہ وہ اپنے قلبی کتابِ عشق کو (اب بتدریج عارفانہ کلام تخلیق کرنے کی صورت میں) پڑھنا شروع کر دے۔

**Institute for
Spiritual Wisdom
and
Luminous Science**
Knowledge for a united humanity

تو ہی تو ہے

۱۔ اے امام عالی مقام! تو وہ علی الزمان ہے جو ازل سے حامل نور ہے (حقیقی آل رسول ہونے کے باعث) تو ہی رسول اکرمؐ کی حقیقی ذریت کا مظہر اور جانشین برحق ہے۔

۲۔ (مظہر نور خدا ہونے کے ناطے) عالم خیال و روحانیت کی اولین تخلیق، حسن و جمال معنوی کے گونا گوں ظہورات کا مرکز اور عشقِ سماوی کی منزلِ آخرین تیرے سوا کوئی نہیں ہے۔

۳۔ اولیائے کرام تیرے مقدس عشق کی فکر و تلاش میں مست و سرگردان ہیں۔ جلال و جمالِ مطلق کی صفت سے متصف حاملِ عرش اور شاہِ ولایت (بھی) تیری مقدس ذات ہی ہے۔

۴۔ انبیائے عظام (کے روحانی عروج و ارتقاء اور آسمانی ہدایت کے کما حقہ فروغ) کے لئے تیرے ازلی نور نے (ان کے مقدس عوالمِ شخصی کے ظاہر و باطن میں ہمیشہ) علمی معجزے کئے ہیں تو ازل سے علم و حکمت اور دین و دانش کا غنی مطلق ہے۔ چنانچہ مختلف ادوار میں تیری ذاتِ اقدس ہی عالمِ انسانیت کے لئے (مختلف طریقوں) سے فیاضی کرتی رہی ہے۔

۵۔ دین و دنیا پر محیط زندگی کی حقیقی مسرت و شادمانی فنائے عشق میں ہے۔ (اگر) میں عشقِ سماوی میں فنا ہوا تو کوئی فکر و غم نہیں (بلکہ یہ خوش نصیبی ہے) اس لئے کہ حقیقت میں میری حیاتِ سرمدی تیری ذاتِ خود ہے۔

۶۔ میں نے اپنی عمر رفتہ کا بغور جائزہ لیا تو معلوم ہوا کہ یہ عمر ناپائیدار، نہر کے پانی کی طرح رواں دواں ہے۔ ایسی (دو روزہ) زندگی سے وفا کی کیا امید ہو سکتی ہے۔ اے محبوبِ حقیقی! میری جان کا سرچشمہ وفا تو خود ہے۔

۷۔ میں (اپنی بے شمار نفسانی کوتاہیوں کے باعث) معشوقِ حقیقی کے معیار کے مطابق نماز ادا کرنے سے قاصر ہوں۔ عقلانی نماز اور (فنائیت کے بھرپور احساسات کے ساتھ) خصوصی دعا و مناجات حقیقت میں تو خود ہے (گویا ایسی بے مثال دعا

ومناجات اور گریہ و زاری ہادی برحق کی تائید و دستگیری کے بغیر ممکن نہیں)۔

۸۔ میں تیرے مقدس عشق و محبت کے سدا بہار پھولوں کی خوشبوؤں سے مست و سرشار ہو چکا ہوں۔ بزمِ جان و دل میں جس حسین و جمیل معنوی ماہتاب کا میں ہمیشہ دیدار کرتا ہوں، (اے محبوبِ جان!) وہ تیری مقدس ہستی کے سوا کوئی نہیں۔

۹۔ تو روحِ مومن کی تنگ و تاریک (باطنی) راہوں کے لئے نہ بچھنے والا نورِ عقل ہے۔ (جہالت و نادانی میں مغلوب فرسودہ انسانی قلوب کو روحانی جہاد کے ذریعے فتح کر کے علم و حکمت کے ذریعے ان کی تعمیر نو کرنے پر مامور) ارواحِ مومنین با یقین کے لشکر کا عقلی سردار حقیقت میں تو خود ہے۔

۱۰۔ (اے طبیبِ روحانی!) امراضِ عشق کا روحانی علاج تیرے سوا کوئی نہیں کر سکتا ہے۔ (چنانچہ) تیری ذاتِ اقدس ہی مریضِ عشق کے لئے دونوں جہانوں میں طبیبِ حقیقی اور تندرستی ہے۔

۱۱۔ تو آفتابِ نور ہونے کے باعث عوالمِ شخصی کو جگمگاتے ہوئے انسانیت کو مسلسل فیض پہنچا رہا ہے۔ (قرآنِ پاک کے بموجب آلِ ابراہیم و آلِ محمد کو جو عظیم روحانی سلطنت دی گئی ہے اُس کا) عادل بادشاہ تیرے سوا کوئی نہیں ہے۔

۱۲۔ عالمِ باطن میں (نور کے لحاظ سے) تیری بلند و بالا شان (کسی تغیر و تبدیلی کے بغیر) نشانِ بے زوال کی طرح ہمیشہ سے ایک ہے مگر عالمِ ظاہر میں (نور، علیٰ نور کے قرآنی احوال کے تحت انسانی ہدایت کے لئے) شخصیت کے بے شمار لباس بدلتے ہوئے ہمیشہ ظاہر و موجود ہے۔

۱۳۔ اے نصیر! (محبوبِ حقیقی کی مدح سرائی پر مشتمل) ان نظموں کو جو حکیمانہ اور عاقلانہ مطالب سے مملو ہیں اپنی ذات سے (کبھی بھی) منسوب نہ کرنا اس لئے کہ ان تخلیقات میں موجود گہرائی اور گیرائی اور علمی حسن و جمال دین و دانش کے بادشاہ (امامِ عالی مقام) کی تائید کی برکت سے ہے اور تو اُن کے عجائب و غرائب سے مملو عقلی فرمودات کے لئے ہمیشہ محتاج ہے۔

اشتقاقِ دیدار

- ۱۔ دونوں جہانوں کے شہنشاہ کے عشق و محبت کی راہ میں (آتشِ عشق کے زیرِ اثر) تڑپتا رہوں گا یہاں تک کہ میرا جگر کباب ہو جائے اور محبوبِ جان کی مقدس دوستی نصیب ہو جائے۔
- ۲۔ صرف چشمِ ظاہر رکھنے والوں کو میرے محبوب کی عظمت و بزرگی نظر نہیں آتی۔ (یہ اُس وقت ممکن ہے جب) اخلاص و محبت کے سُرمے سے (اُن کی) چشمِ باطن کی نظر روشن ہو جائے۔
- ۳۔ اگر میرا شجرِ حیات تیری پاکیزہ محبت کا کوئی پھل نہ دے تو موت کا آرا سے شاخ سے جڑ تک کاٹ کر اس (کے وجود) کا خاتمہ کرے گا۔
- ۴۔ (اے محبوبِ جان! تیرے دیدار کی امید میں) آتشِ عشق میں اپنی عزیز جان کو ہرمل بنا کر عشق کا تھول کرتا ہوں مگر افسوس ہے کہ ایک عاشقِ صادق کے (نارِ عشق میں) جلنے تک تجھے رحم نہیں آتا۔
- ۵۔ جب قلمِ تیری مقدس صفاتِ عالیہ بیان کرنے سے عاجز آ کر رو پڑا تو میں خود بھی خون کے آنسو بہا کر دامن تر ہونے تک رو رہا ہوں۔
- ۶۔ (اے سالک!) محبوبِ جان کے عشق کا سفر (مصائب و آزمائش کے باعث) منازلِ دیدار تک (نہایت) دشوار ہے اس لئے نفسِ امارہ کی سخت چڑھائی سر ہونے تک عالی ہمتی کا مظاہرہ کرتے رہنا۔
- ۷۔ (اے محبوبِ حقیقی دیدارِ اقدس کے لئے) تیری راہ تکتے ہوئے (بے قراری کے ساتھ تیرا) منتظر ہوں بھلا اس دوران

میری آنکھوں کی بصارت ضائع بھی ہو جائے۔ (شدید چاہت کا یہ عمل جاری رہے گا یہاں تک کہ) تیرے نور کا مقدس قدم
تمام تر کرامات کے ساتھ میرے دل میں داخل ہو جائے۔

۸۔ روحانی شادمانیوں کا جشن عید اس وقت تک ممکن نہیں جب تک آسمان دیدار میں ہلالِ نو کا مشاہدہ نہ ہو۔

۹۔ ظاہری ستار اور گیتوں کی مجھے کیا ضرورت جب تک کہ فرشتہٴ عشق (حضرت) اسرائیل میرے باطن میں (معجزاتی)
صور نہ بجائے۔

۱۰۔ اے میری جان! میرے دل میں قبلہٴ عشق و محبت کا کوئی زخم نہیں تھا (یہ گہرا زخم اُس وقت ہوا جب) تیری نورانی نظر
عشق کا نشتر بن کر میرے دل میں اتر ا۔

۱۱۔ میں نے اپنی پوری زندگی اپنے محبوب کی محبت کی خاطر قربان کر دی۔ (اس لئے میں) اپنے قالبِ عنصری کا خاتمہ ہونے
تک اس کے مقدس ذکر میں مصروف ہوں۔

۱۲۔ اے سالک! (اب خوش قسمتی سے) علم و حکمت کے درخت کے سائے میں آئے ہو لہذا ادب سیکھ لو اور (جلد بازی کے
بجائے) کچھ دیر صبر و استقامت سے کام لو تا کہ (تیرے لئے) لذیذ میوہٴ عقل خود بخود گر جائے۔

۱۳۔ میں نے (محبوب جان کی محبت میں) نورانی بہار کے زیر اثر آنسو بہا کر (زمینِ دل کو) خوب سیراب کیا یہاں تک کہ
باغِ دل کے ہر طرف رنگارنگ کے پھول کھلنے لگے۔

۱۴۔ میں (خزانہ) علم و حکمت سے بالکل ناواقف تھا اور اس کے حصول کے لئے میرے اندر ہمت بھی نہیں تھی یہاں تک کہ
تو نور کی (معجزانہ) کتاب بن کر حکمت کے ساتھ میرے دل میں (اسرارِ معرفت) بیان کرنے لگا۔

۱۵۔ (اے مطلوب جان!) تیرے مقدس ذکر، فکر اور شرابِ عشق کی سرمستی میں اکثر رات بھر صبح ہونے تک شب خیزی کرتا رہا۔

۱۶۔ میری آواز سے آتشِ عشق کی چنگاریوں کا نکلنا محال ہے۔ جب تک کہ معشوقِ جان کی نارِ عشق کے انگارے میرے دل کے گوشے میں نہ پڑ جائیں۔

۱۷۔ دنیائے عشق کے سرتاج کافی دیر پہلے (محفل سے) واپس لوٹے ہیں قبل اس کے کہ مقدس دیدار و ملاقات سے ایک بار بھی ہمارے دلوں کو اطمینان نصیب ہو۔

۱۸۔ معشوقِ جان کے دامنِ اقدس کو ہاتھوں سے پکڑنا اب آسان نہیں (اس لئے کہ) وہ میرے ہاتھ کی رسائی سے قبل ہی اپنا نورانی دامن سمیٹ کر روانہ ہو جاتے ہیں۔

۱۹۔ دیکھیں! دنیا پرستی کی محبت میں (لوگوں کا) عجیب طرح کا شور و غوغا ہے ایسے میں اس فتنہِ مادیت کے تھم جانے تک معشوقِ جان کے (بے مثال) حسن و جمال معنوی (اسرارِ باطن) سے انہیں آگاہ نہ کرنا۔

۲۰۔ نصیر الدین جو عشقِ سماوی کا دیوانہ ہے جب (روحانی) محفل میں آتا ہے تو وہ (روحانی و علمی تاثیرات کے ذریعے) نارِ عشق کو بھڑکاتے ہیں یہاں تک کہ بزمِ عشق میں موجود عشاق کی محفل کو آگ لگ جاتی ہے۔

سوالات بحضورِ مولا

۱۔ اے میرے آقا! تو میرے دل کی مسرت و شادمانی کا دروازہ کب کھول دے گا؟
اے بندۂ عزیز! اس کی کلید میں نے (پہلے ہی) تجھے عنایت کر دی ہے اب تو آج کھول دے یا کل، یہ تیرے علم و عمل اور عزم و ہمت پر منحصر ہے۔

۲۔ اے میرے مالک! میں اپنے دل کی خوشی کے دروازے کی کنجی کو (غفلت و لاعلمی کے باعث) پہچاننے سے قاصر ہوں۔

اے بندۂ سالک! وہ کنجی (ہر قسم کی سستی و کاہلی سے پاک) میری معجزانہ یاد ہے جو اسمِ اعظم اور اسماء الحسنیٰ کی صورت میں میں نے پہلے ہی تجھے عنایت کر دی ہے۔

۳۔ اے محبوبِ حقیقی! تیری پرلذت اور (باکرامت) یاد سے غافل نہ رہنے کی کیا تدبیر ہو سکتی ہے؟
اے راہِ حق کے مسافر! اگر تو میرے مقدس امر و فرمان پر مکاحقہ (سختی اور باقاعدگی سے) عمل کرے گا تو میری یاد تیرے دل میں ہمیشہ جاگزیں رہے گی (اور تجھے اطمینانِ قلبی و روحانی مسرت و شادمانی حاصل ہوگی)۔

۴۔ اے طبیبِ روحانی! دنیا کے شدید غموں اور دکھوں نے میرے دل کو کھا کھا کر چھلنی کر دیا ہے (اس کے لئے کیا دوا ہو سکتی ہے؟)

اے طالبِ قلبِ سلیم! اپنے دل میں صرف عشقِ سماوی کا غم پیدا کرتا کہ غمِ عشق کی (معجزاتی) آگ میں تیرا دنیوی غم جل کر ختم ہو سکے (اور تیرا دل دنیوی دکھوں سے آزاد ہو سکے)۔

۵۔ اے مطلوبِ جان! اگر میں نفسِ امارہ کے زیرِ اثر حصولِ دنیا کی محبت و چاہت میں گرفتار ہو چکا ہوں تو اس سے آزادی

پانے کی کیا صورت ہو سکتی ہے؟

اے بندۂ سالک! ایسے میں تو میری محبت کو اپنے دل میں جگہ دے کر اسے تقویت دے تاکہ تجھے اس نفسانی غلامی سے مکمل نجات مل سکے۔

۶۔ اے کریم کارساز! میں مختلف قسم کے خوف و بے اطمینانی سے چھٹکارا پانا چاہتا ہوں یہ کیسے ممکن ہوگا؟

اے بندۂ ترقی پذیر! اس مسئلے کا حل یہ ہے کہ تو میرے جلال اور قہاریت سے ڈرنا سیکھ لے تاکہ اس کے نتیجے میں (تیرے دل میں موجود) خوف بے جا (خود بخود) ختم ہو سکے۔

۷۔ اے مولائے مہربان! میرے دل میں جتنے ارمان ہیں وہ کب پورے ہوں گے؟

اے بندۂ عزیز! ان آرزوؤں کی کما حقہ تکمیل اُس وقت ہوگی جب تیری روح کا پرندہ قفسِ عنصری (جسم) سے پرواز کرے گا۔

۸۔ اے معشوقِ جان! غمِ عشق سے میری روح کب آزاد ہوگی؟

اے متلاشیِ عشق و فنا! تو فنائے عشق کے مرحلے سے گزر کر جب عالمِ لاہوت میں میری مقدس ذات میں فنا بحق ہوگا تب غمِ عشق (اور کثرت و دوئی) سے آزادی حاصل کر سکے گا۔

۹۔ اے جانانِ ازل! اگر میں تیرے مقدس باطنی دیدار کا آرزو مند ہوں تو یہ نعمتِ عظمیٰ کیسے حاصل ہو سکتی ہے؟

اے سالکِ راہِ حق! اس حالت میں جبکہ تیرے پاس صرف چشمِ ظاہر ہے اس تمنا کی تکمیل نہیں ہوگی اس کے لئے تجھے اپنے اندر چشمِ باطن پیدا کرنا ہوگی (تاکہ تجھے قلبی دیدار اور فنا فی اللہ و بقا باللہ کی سعادت نصیب ہو سکے)۔

۱۰۔ اے خداوندِ قدوس! تیرے قیام کے لئے (دونوں جہانوں میں) بہت سے مقامات ہیں ان میں سے کونسا مقام تجھے پسند ہے؟

اے بندہ عزیز! میرے پسندیدہ مقامات میں سے تیرے دل کو مسکن بنانا مجھے زیادہ پسند ہے (بشرطیکہ وہ ہر طرح کی آلائشوں سے پاک ہو کر عرش کی مانند ہو چکا ہو)۔

۱۱۔ اے قاضی الحاجات! ہمیں (انفرادی) قیامت کا شدت سے انتظار ہے کب برپا ہوگی؟
اے مشتاقِ فنائے عشق! انفرادی قیامت کا تجربہ فوری بھی ہو سکتا ہے بشرطیکہ تم معرفت کے تینوں مراحل سے کامیابی سے گزر لو گے۔

۱۲۔ اے پروردگارِ انس و جان! نہ معلوم تجھے کس قسم کی بندگی پسند ہے؟
اے عاشقِ صادق! میں برستے ہوئے آنسوؤں کے ساتھ محویت و فنایت کی گریہ وزاری سے شادمان ہو جاتا ہوں۔

۱۳۔ اے ستار و غفار آقا! نصیر الدین کو تیرا مقدس باطنی دیدار کہاں اور کس مقام پر حاصل ہوتا ہے؟
اے عاشقِ نورِ منزل! (ہادیٰ برحق کی مکمل فرمانبرداری اور خصوصی ریاضت کے نتیجے میں) وہ اپنے ظاہر و باطن اور جان و دل میں دیدارِ اقدس کی نعمت سے فیض یاب ہو جاتا ہے۔

Institute for
Spiritual Wisdom
and
Luminous Science
Knowledge for a united humanity

چورژولہ جا جی فدا

۱۔ اے محبوب جان! تیرے مقدس دیدار کے لئے میرا دل پیاسا ہے، جلد آ جا میری جان تیرے لئے فدا ہو۔ یہ دل آتشِ عشق کے زیر اثر پگھل چکا ہے (چنانچہ) تیری تشریف آوری نصیب ہو، میری (عزیز) جان تیری خاطر قربان ہو۔

۲۔ تیرے ظاہری دیدار کی بڑی تمنا ہے ایسے میں تو عالمِ غیب سے روحانی خوشبو بھیج دے اور اپنی (انتہائی شیرین) محبت سے میرے قلب کو سنوار دے اور جلد آ کر اس بے قراری کا مداوا کر دے، جان من فدا ہو۔

۳۔ مجھے تیرے مقدس دیدار اور معجزانہ گفتگو سے مسرت و شادمانی کی تمنا ہے (اور ساتھ ساتھ) اس امر کی بھی آرزو ہے کہ (کچھ دیر) میرے ساتھ تیری موجودگی کی برکت سے زینت و رونق پیدا ہو۔ جلد آ جا، میری ناچیز ہستی تجھ سے قربان ہو۔

۴۔ میرا دل غمِ عشق کا گھر (مرکز) ہوتا جا رہا ہے اور تیری جدائی سے پریشان ہو رہا ہے۔ شدید گریہ و زاری کے نتیجے میں بہتے ہوئے آنسوؤں سے طوفانِ نوحؑ کی مثال ہو رہی ہے (ایسے میں تیری رحمت کا تقاضا ہے کہ) تو جلد آ کر دیدارِ اقدس سے فیض یاب کر دے میری جان (ہزار بار) فدا ہو۔

۵۔ میری چاہت ہے کہ تجھ کو دل میں (ہمیشہ کے لئے) سادوں اس لئے آ جا میرے دل کا ملین بن جا۔ ظاہری ملاقات کے لئے تو راضی نہیں تو کوئی اصرار نہیں، چنانچہ جلد ہی باطنی طریقے سے آ جا میری جان تیری راہ میں بار بار قربان ہو۔

۶۔ جسمانی طور پر انسان کامل بن کر، عقلی صورت میں فرشتہ بن کر اور مظہرِ نورِ الہی بن کر (اہلِ محبت کو) جلد دیدارِ اقدس سے نواز دے، میری جان فدا ہو۔

۷۔ اے مظہرِ نورِ خدا! تو اپنے (روحانی اور علمی) حجابات کو ہٹا کر نورِ الہی کے عجائب و غرائب کو ظاہر کر دے (اس لئے کہ)

تو خداوند قدوس کے نورِ ازل کی (وہ) ظہور گاہ ہے (جہاں) غلمان و حور کے جلوے تیری منشاء سے منکشف ہوتے ہیں (اپنی شفقت و چاہت کے ساتھ) عشاق کو دیدار دینے کے لئے جلد آ جا میری جان بار بار فدا ہو۔

۸۔ تو روحانی اسرار سے آراستہ محفلِ عشاق کے لئے شرابِ محبت اور میرے باغِ دل کا (حسین و معطر) گلاب ہے (صرف یہ نہیں بلکہ عالمِ وحدت کے پوشیدہ اسرار) خود بیان کرنے والی عقلانی کتاب (کتابِ ناطق) بھی تو خود ہے جلد ہی اپنے مقدس دیدار سے نواز دے میری روح تجھ سے ہزار بار فدا ہو۔

۹۔ تو وہ معشوق ہے جس کی محبت انتہائی شیرین ہے۔ اے قاضی الحاجات! مجھ سے بے نتیجہ گریہ نہ کرانا اور میری فریاد کو صبح و شام (نہ صرف) سن لے (بلکہ) قبول بھی کر دے جلد آ جا میری جان بار بار قربان ہو۔

۱۰۔ تو مومنین کو روحانی اور علمی فیض دینے والا (زندہ) آسمان، علم و حکمت کا سرچشمہ اور نفوسِ انسانی کی کان ہے اور تو ہی عالمِ وحدت کی عزت و شانِ مطلق ہے جلد آ جا میری روح فدا ہو۔

۱۱۔ عالمِ عقل کا عمیق سمندر (جس میں تو گوہر یکدانه ہے) بے حساب و قیاس گہرا ہے اور تیرے مقدس عشق کے ہنر کی گونا گونی عجیب و غریب ہے تیرا عقلی معجزہ سب سے عظیم ہے تیری پاک نورانی ہستی میں لپینے اور پھیلانے کے معنوں میں کائنات کی تخلیق کا تمثیلی مظاہرہ ہوتا ہے آ جا میری جان تجھ سے قربان ہو۔

۱۲۔ تو بہشتِ برین کی راحت کا باغ اور روح کی تاریک رات کے لئے (ہدایت کا) روشن چراغ ہے۔ میرے دل میں (جدائی کے باعث) غمِ عشق کا داغ نہ بنا جلد آ جا میری جان فدا ہو۔

۱۳۔ تو (لامکان کے) نورانی محل کا بادشاہ اور عشاق کے لئے نگہبان و امان ہے تیری بارگاہِ عالی انتہائی مقدس ہے جلد آ کر مجھ کو دیدارِ اقدس سے فیض یاب کر دے، میری جان تجھ سے ہمیشہ فدا ہو۔

۱۴۔ تو زمانے کا نامدار علیؑ بن کر دلدل معنوی پر سوار ہے تیری (علمی) ذوالفقار (جہالت و نادانی کے لئے) قہرِ الہی ہے جلد آجامیری جان بار بار قربان ہو۔

۱۵۔ تو عالمِ دین کا آفتابِ نور اور پاکیزہ و نجات یافتہ روحوں (عارفین) کی آخری منزل ہے دین و دنیا کی تمام مخلوقات کے لئے (درجہ بدرجہ نوازنے والا) فیاض بادشاہ بھی تو خود ہے آجامیری جان فدا ہو۔

۱۶۔ اے ہادیِ زمانؑ! تو علم و حکمت سے مملو مقدس فرامین کے موتیوں اور عقلانی لعل و یاقوت (جوہرات) کو (اہلِ محبت کی محفل میں) بکھیر دے تو (اپنے عشاق پر نورانی نظر ڈال کر) دیکھ کہ وہ تیری حکیمانہ اقوالِ زرین کو سیکھنے اور سمجھنے کے لئے کس قدر محتاج اور آرزو مند ہیں جلد آجامیری جان بار بار قربان ہو۔

۱۷۔ اے محبوبِ حقیقی! میری جانِ عزیز تیرے لئے نچھاور کرنے کے لئے تیار ہے (اگرچہ تو ایسی ہر حاجت مندی سے پاک ہے پھر بھی ایک مثال کے تحت) کیا یہ عاجزانہ نذرانہ تجھے قبول ہے؟ (یہ امر عجیب بھی ہے اور باعثِ سعادت بھی کہ) تو میری جان کا مالک بھی ہے اور یارِ جانی بھی جلد آجامیری جان فدا ہو۔

۱۸۔ تو نورانی معجزات کا کریم اور (حاملِ نورِ ازل ہونے کے ناطے سے) ذات و صفات میں قدیم ہے تو عالمِ غیب کے اسرار کا جاننے والا حکیم بھی ہے جلد آجامیری جان بار بار فدا ہو۔

۱۹۔ تو عارف کی باطنی پیشانی میں جگمگانے والا نورانی تاج ہے (اس لئے کہ اُن کے عالمِ شخصی کے زمین و آسمان میں طلوع ہونے والا ازلی نور تو خود ہے)۔ تو عاشقِ صادق کے درِ عشق کا شفا اور عالمِ دین میں (ہدایتِ حقہ کا) روشن چراغ ہے آجامیری جان قربان ہو۔

۲۰۔ نصیر الدین اب عزم و ارادے کے ساتھ تیرے عشق و محبت کا غلام ہونے والا ہے۔ (اے نصیر!) اپنے محبوبِ حقیقی کے درِ اقدس پر جا کر یہ دعا کر ”جلد آجامیری جان ہزار بار فدا ہو“۔

عاشقانہ دُعا

- ۱۔ اے علم و حکمت کے خورشیدِ انور! میرے دل کے باغ و گلشن میں آ جا اور اسے روحانی و علمی بہار سے آراستہ کرتا کہ اس میں میرے لئے ایسے علمی پھل تیار ہو سکیں جو میرے لئے (ظاہری اور باطنی) مسرت و شادمانی کے باعث ہوں۔
- ۲۔ اے میرے مالک! مجھے دنیا کے نت نئے وسوسوں سے آزاد کر اور مجھے عشقِ سماوی کی بہشتِ برین کے اعلیٰ ترین محل میں روحانی و علمی راحت و آسائش پہنچا کر سکونِ قلبی سے ہمکنار کر دے۔
- ۳۔ (اے قاضی الحاجات!) باطنی دیدار کی چاہت کے پُر لذت سازِ عشق سے ہم آہنگ مناجات و گریہ و زاری کرادے اور میری آوازِ جان کو تیرے مقدس عشق و محبت کا روحانی ستار بنا دے۔
- ۴۔ اے صاحبِ قدرت آقا! (تیری بے شمار نعمتوں اور نوازشوں کے مقابلے میں) میری عبادت کی مقدار نہ ہونے کے برابر ہے (چنانچہ) تو اپنی قدرت سے میری بے مقدار عبادت میں برکت پیدا کر کے (اپنے مقدس حضور میں) اسے ہزار بار شمار کر دے۔
- ۵۔ اے معشوقِ حقیقی! اگر تو میرے دل میں تشریف لا کر اس میں کسی غیر کی چاہت کا کوئی ایک ذرہ بھی دیکھ لے تو ایسے (بے وفا) قلب کو ریزہ ریزہ کر کے ان ذرات کو بے دردی سے پھینک دے۔
- ۶۔ عشقِ حقیقی کے رنگ میں رنگین روح کا لباس درحقیقت عاشقِ صادق کو زیب دیتا ہے۔ (اے محبوبِ جان!) میری روح کے لباس کو اپنی پاکیزہ محبت کے (حسین) رنگوں سے زینت بخش دے۔
- ۷۔ اے صاحبِ قدرت! تیری ذاتِ پاک ہی دن رات، مہینے اور سالوں کو گھما کر لاتنا ہی زمانی سلسلہ بنانے والی طاقت

کا مالک ہے۔ (اپنی اس طاقت کو بروئے کار لا کر) میرے دل کے باغ و گلشن میں موجود غمِ عشق کے خزان کو جلد ہی بہار میں بدل دے (تاکہ میرے عالمِ شخصی میں علم و حکمت کے پھل اور آسمانی عشق و محبت کے سدا بہار پھول پیدا ہو سکیں)۔

۸۔ (اے طیبِ عشق!) تیری انتہائی پرلذت (اور باکرامت) عشق و محبت وہ دوا ہے جو روح کے تمام امراض کے علاج کے لئے کافی و شافی ہے۔ اپنی اس پاکیزہ محبت کی دوا سے میرے غافل دل کا علاج کر دے اور اسے فرائضِ جسمانی و روحانی کی ادائیگی کے لئے ہوشیار کر دے۔

۹۔ میرے طاہرِ روح کے پروں میں دنیوی حرص و طمع کے باعث گرہ پڑ گیا ہے۔ (اے معشوقِ حقیقی!) آجا میری روح کی اس حالت پر رحم کر اور انتہائی تنگ ان پروں کو کھول کر اسے آزاد کر دے۔

۱۰۔ اے میرے زمینِ عالمِ شخصی کے دہقان! کل کی بہشت ملنے میں بہت دیر ہے اس لئے مجھے اپنے روحانی اور علمی باغ و گلشن میں چہل قدمی کر اور روحانی مسرت و شادمانی سے فیض یاب کر دے۔

۱۱۔ تیری مقدس راہ میں اگر میں ہمیشہ موتیوں اور مونگوں کو نچھاور کروں تو یہ کوئی بڑی بات نہیں ہوگی۔ تو جس راستے سے گزرتے ہوئے میری طرف قدم رنجہ فرمائے گا اُس میں قربانی کے لئے میری عزیز جان حاضر ہے، لیجئے (ازراہِ کرم) اس کو قربان کر دے۔

۱۲۔ دنیا اور آخرت میں مجھے تیری مقدس دوستی نصیب ہو جائے اگر میرا دل تیرے سوا کسی اور شئی کی چاہت میں گرفتار ہو جائے تو اسے آزاد کرتے ہوئے ایسی نفسانی خواہش سے مجھے بیزار کر دے۔

۱۳۔ تو آفتابِ نور ہے اور میرا دل تیرے عشق و محبت کا حقیقی سورج کبھی ہے تو جس مقام کی طرف بھی قدم رنجہ فرمائے میرے

دل کا رخ اپنی طرف پھیر دے۔

۱۴۔ تو میرے دل کا حقیقی کعبہ اور میری روح کا (زندہ) قبلہ ہے۔ میری عاشقانہ نماز کے دوران میرے دل کا چہرہ تیری مقدس ذات کی جانب پھیر دے۔

۱۵۔ بزمِ عشق کی شادمانیوں کے لئے درکار سامان میرے پاس کافی ہیں۔ میرے خونِ دل کو میرے لئے شرابِ عشق بنا دے اور کباب کے لئے دل کو آتشِ عشق پر (خوب) بھون لے۔

۱۶۔ اے نصیر الدین! تو نے (اپنے عالمِ شخصی کے حظیرہٴ قدس میں) جس عظیم روحانی و عقلی معجزے کا مشاہدہ کیا ہے اُس کو (بیگانوں سے) پوشیدہ رکھ اور اس کے عجائب و غرائب سے مملو اسرار کو ظاہر نہ کر دے۔ (رب شناسی کی) اس عظیم کامیابی کی خوشی کا اظہار (حضرت قاضی الحاجات کے حضور) اس دعا سے کر ”میرے دل کی طرف (اپنی نورانی تائید کا) باطنی ٹیلی گرام کر دے (تاکہ اس کی برکت سے) میرا دل اس قابل ہو کہ وہ ہمیشہ آپکی جانب تیری پاکیزہ یاد کا ٹیلی گرام کرتا رہے۔“

Spiritual Wisdom
and
Luminous Science
Knowledge for a united humanity

سلطان محمد شاہ

- ۱۔ اے حضرت امام سلطان محمد شاہ! تو جلوہ نورِ الہی کی (زندہ) شان ہے اور تو ہی زمانے کا علی مرتضیٰ ہے۔
- ۲۔ اے حضرت سلطان محمد شاہ! تو علم و حکمت اور عشق و محبت کا (معجزانہ اور کائناتی) مدرّس ہے اور تو ہی (زمانے کا) خضر اور ساقی بن کر ارواحِ ایمان و ایقان کو آبِ حیات پلا کر انہیں حیاتِ سرمدی سے فیض یاب کرتا ہے۔ تو (ہمیشہ سے) سچ بولنے والا قرآن ناطق ہے۔
- ۳۔ اے حضرت سلطان محمد شاہ! تو (حضرت) اسرافیل بن کر میرے عالمِ شخصی میں اپنا معجزانہ صورت پھونک دے تاکہ میں جلد ہی (انفرادی) قیامت کے مراحل میں داخل ہو کر اس باطنی دیدار کو حاصل کر سکوں جس کے لئے میں شدید آرزو مند ہوں۔
- ۴۔ عالمِ دین کا آقا حضرت امام سلطان محمد شاہ (اب تجابات سے نکل کر اپنے تمام ظاہری اور باطنی صفات و کمالات کے ساتھ) عالمِ ظاہر میں جلوہ فگن ہو چکا ہے (اس لئے) اُس کے پیروکار نہایت خوش و خرسند ہیں۔ دینی آقا کے ان کمالات کو دیکھ کر تمام اہل دنیا حیران ہو چکے ہیں۔
- ۵۔ حضرت امام سلطان محمد شاہ (وحدتِ انوار اور اہل بیت کی مثال پر) شہزادہ علی شاہ میں اور شہزادہ علی سلمان حضرت امام سلطان محمد شاہ میں (باطنی طور پر) جلوہ فگن ہیں۔
- ۶۔ اے حضرت امام سلطان محمد شاہ! میں نے جب اپنی روح میں باطنی کان کے ذریعے تیری مقدس نورانی آواز سن لی تو مجھے یقین آیا کہ تو (قرآن ناطق ہونے کے لحاظ سے) اپنے وعدے کا سچا ہے اور علمِ لدنی کی کان ہے۔

۷۔ اے حضرت امام سلطان محمد شاہ! تیری یاد میرے لئے اطاعتِ الہی کی مانند اور تیرے مقدس عشق و محبت کا نتیجہ، دینِ مبین کے (روحانی اور علمی) فیوض و برکات ہیں (بلاشبہ) دیدار کا یقین و ایمان بھی تیری ذاتِ اقدس ہے۔

۸۔ میرے (دینی آقا اور) حاملِ نور حضرت امام سلطان محمد شاہ کو (کما حقہ) پہچانا (اور اس کی عظمت و بزرگی کے لئے اقرار کرنا) بیگانہ افراد کے لئے بہت دشوار ہے (مگر توفیقِ الہی کے تحت) اہلِ محبت کے لئے یہ امر آسان ہے۔

۹۔ اے حضرت امام سلطان محمد شاہ! تیرے مقدس عشق و محبت کی لذت و حلاوت میرے لئے ابد تک کم نہیں ہوگی (اس لئے کہ) تو میرا زلی محبوبِ جان ہے۔

۱۰۔ اے حضرت امام سلطان محمد شاہ! تو اپنے لطفِ عمیم سے مجھے معرفت کا (روحانی) آبِ حیاتِ پلا کر حیاتِ سرمدی سے سرفراز کر دے۔ (حقیقت میں دیکھا جائے تو) تیرا فرمانِ اقدس ہی روح کا (حقیقی) آبِ حیات ہے (جو مریدوں کے لئے ہمیشہ میسر ہے)۔

۱۱۔ اے حضرت امام سلطان محمد شاہ! آفتابِ نور اور حسین و جمیل ماہتاب (باطنی ہدایت کے تحت) تیرے فرمان بردار ہیں (جس کے باعث وہ اور دیگر انجم ظاہری دنیا میں بھی اور مقامِ ازل پر بھی اپنے طلوع و غروب کے ذریعے کا ملین اور عارفین کے لئے اسرارِ غیب منکشف کرتے ہیں، اسی طرح) ظاہری اور باطنی آسمان بھی دونوں مقامات پر تیرے اطاعت گزار ہیں۔

۱۲۔ آٹھ بہشتوں کے مقابلے میں میرے لئے اُن کا مالک (محبوبِ حقیقی) زیادہ قابلِ تکریم و تریح ہے۔ (یہ مقامِ شکر اور شادمانی کی بات ہے کہ) حضرت امام سلطان محمد شاہ خود ان جنات کا مالک اور فرشتہٴ رضوان ہے۔

۱۳۔ اے حضرت امام سلطان محمد شاہ! حسرت کی بات ہے کہ تیرے مقدس ظاہری دیدار کے لئے (انتہائی کوشش و خواہش

کے باوجود) میں نہ پہنچ سکا۔ اے معشوقِ جان! آجا میرے دل میں پوشیدگی کے ساتھ جاگزیں ہو جا۔

۱۴۔ اے حضرت امام سلطان محمد شاہ! (کائنات پر محیط) تیری رحمت کی مسرت و شادمانیاں آسمانی عشق کے پرستار و غلام ”نصیر“ کو معلوم ہیں۔ اے مطلوبِ جان! (یہ میرے دل کی شدید آرزو ہے کہ) میں تیری مقدس نورانی ہستی سے ہزار بار قربان ہو جاؤں (اس لئے کہ ایسی فنائیت میں ہی دونوں جہانوں کی کامیابی پوشیدہ ہے)۔



**Institute for
Spiritual Wisdom
and
Luminous Science**

Knowledge for a united humanity

حقیقی علم کے فروغ کے لئے دعا

۱۔ اے مالکِ دو جہان! میں تیرے درِ اقدس کا ایک عاجز فقیر ہوں میرے دل کی عاجزانہ دعا قبول کر دے اور علم و ہنر کی روشنیوں سے ہمارے وطن عزیز کو منور کر دے۔

۲۔ اے آقائے دو جہان! علم و حکمت کے لعل و جواہرات کے خزانے ملک میں جگہ جگہ پیدا کر اور علم و آگہی کی قدردان دنیا میں وطن عزیز کو بہت ہی مشہور اور نیک نام کر دے۔

۳۔ اے مظہرِ نورِ الہی! جہالت ہمارے جان و دل کے لئے تاریکی اور تیری حقائق و معارف سے مملو نورانی ہدایت اور علم و حکمت ہماری روح کے لئے روشنی کی مثال ہے۔ اپنے پاک حضور سے ہماری جانب نورِ علم و حکمت بھیج کر جہالت و نادانی کو دور کر دے۔

۴۔ اے کانِ علم و حکمت! اگر کوئی فردِ لاعلمی کے باعث علم و حکمت کی لذت سے دور ہے (تو ایسے شخص کو) علمی حلاوتوں سے روشناس کر کے اسے حصولِ علم کے لئے مجبور کر دے۔

۵۔ اے مصدرِ نورِ ازل! تیری ذاتِ پاک عالمِ انسانیت کے لئے نورِ علم و عرفان کا مشرق (فیضِ رساں) ہے جبکہ ہم اس تعلیم کے حصول کے لئے مغرب (فیضِ پذیر) کی مثال ہیں ایسے میں (زمانے کے تقاضے کے مطابق) ایک آفتابِ علم کو ہمارے ذہن و خاطر میں غروب کر دے۔

۶۔ اے شاہِ دستگیر! اگر کوئی عاشقِ صادق اپنی جسمانی و روحانی حاجت براری کے لئے (دامنِ پھیلا کر) تیرے درِ اقدس پر پہنچا ہے تو اپنی باطنی حکمت سے ایسے حاجتمند کی امداد و دستگیری کر کے اسے اپنا شاگرد بنا دے۔

۷۔ اے ہادیٰ برحق! کبھی بادلوں کو رُلا کر اور کبھی آسمان کو ہنسا کر ہمارے وطن عزیز کو جنتِ نظیر بنا دے اور اپنی رحمتِ بے کراں سے ہمارے ملک کو ظاہری اور باطنی خوشحالی سے نوازدے۔

۸۔ اے مظہرِ صورتِ رحمان! مجھے عالمِ خیال کے خلوت کدے میں اپنی معرفت اور دیدارِ اقدس سے فیض یاب کر دے۔ میرے تاریک دل کو اپنے مقدس نور کی تجلیات سے معنوی کوہِ طور کی طرح منور کر دے۔

۹۔ اے شاہنشاہِ علم و حکمت! جو طالبِ علم صفائی اور ورزش کے لئے آرزو مند ہے اسے علم و حکمت کے موتیوں سے سرفراز کر دے اسے جسمانی اور روحانی صحتمندی عنایت کر کے مسرت و شادمانی سے ہمکنار کر دے۔

۱۰۔ اے قاضی الحاجات! ہم سب کو دینی و دنیاوی کامیابی کے لئے عالی ہمتی اور عقلی شعور عنایت کر اور نصیر الدین کی تمام درویشانہ دعاؤں کو منظور فرما دے۔

**Institute for
Spiritual Wisdom
and
Luminous Science**
Knowledge for a united humanity

حصول دیدار کی شکرگزاری

- ۱۔ علی زمان تشریف لائے، اے محبان شکرِ مولانا۔ جانشینِ مصطفیٰ بن کر تشریف لائے، اے محبان شکرِ مولانا۔
- ۲۔ وہ شاہِ دلدل سوار بن کر آئے اور ذوالفقار کو حائل کر کے آئے، جماعت کے یار جانی آئے، اے محبان شکرِ مولانا۔
- ۳۔ ختن کے خاص مشک نافہ کی خوشبو آئی (ان کی تشریف آوری سے)، میں شادمان ہوں کہ (محبوبِ حقیقی) میرادل بن کر تشریف لائے (اس کے نتیجے میں روحانی مسرتوں کے زیر اثر) میرے دل میں روحانی گیت گانے کی آرزو پیدا ہوگئی، اے محبان شکرِ مولانا۔
- ۴۔ وہ (امامِ عالی مقام) حیا اور علم و حکمت کی زندہ کان بن کر آئے ایک عجب آفتابِ نور بن کر آئے خدا کی زندہ شان (کے مرتبے میں) آئے، اے محبان شکرِ مولانا۔
- ۵۔ انوارِ پنجتن کے حقیقی جانشین آئے، میں شادمان ہوں کہ میرے آقا بہت سی رحمتیں لے کر تشریف لائے، اے محبان شکرِ مولانا۔
- ۶۔ (محبوبِ جان کی تشریف آوری سے) اب کرامتِ منکشف ہوگی (اور) میرادل منور ہوگا، بے گانوں کا دل تاریک ہو گا، محبان شکرِ مولانا۔
- ۷۔ قیامت میں وہ ہمارا رہبر ہوگا (اس لئے) ہم بہشت کے مکین ہوں گے، پینے کے لئے آبِ کوثر مہیا ہوگا، اے محبان شکرِ مولانا۔

۸۔ ہادیٰ برحق کے پیروکار شادمانی میں ہوں گے اور وہ امامِ زمان کی الفت کے قسیدے گائیں گے، (اسی دوران) حقیقت کی خاص باتیں ہوں گی، اے محبانِ شکرِ مولانا۔

۹۔ ہماری توفیق (کبھی بھی) نہیں بدلے گی۔ قیامت میں ہمارے لئے کوئی خلل نہیں ہوگا، ہم سب پرچمِ علی (لواءِ الحمد) کے زیرِ سایہ ہوں گے، محبانِ شکرِ مولانا۔

۱۰۔ مصیبتوں میں وہ ہمارا مددگار ہے، آفتوں کے لئے ہمارا یار ہے وہ تمام مخلوق کا غمخوار ہے، اے محبانِ شکرِ مولانا۔

۱۱۔ (اے مطلوبِ جان!) نصیر الدین تیری توصیف و تعریف کرتا ہے، تیرے لئے جان کی قربانی دینے کا عزم ظاہر کرتا ہے، عقلمند (ایسے میں) مرجحاً کہتا ہے، محبانِ شکرِ مولانا۔

**Institute for
Spiritual Wisdom
and
Luminous Science**
Knowledge for a united humanity

سلطان عنقریب آہی رہا ہے

۱۔ بزم معرفت کا نور میرا حضرت سلطان (محمد شاہ) عنقریب تشریف لارہے ہیں۔ اے عشاق! اپنے دل کے مکانوں کو (ہر قسم کی آلائشوں سے) پاک و صاف کریں اس لئے کہ اب مقدس (حامل نور) آغا خان (امامؑ) تشریف لانے والے ہیں۔

۲۔ مرض عشق کے باعث میرا دل عرصہ دراز سے جہالت کی مردگی میں پڑا ہوا تھا۔ تم باذن اللہ کہہ کر (اپنے آسمانی علم و حکمت کی تائیدات سے) مجھے زندہ کرنے کے لئے (زمانے کا) عیسیٰ آرہے ہیں۔

۳۔ اے عشاق! عشق کے لقمہ و دق بیابان میں تم سب (محبوب حقیقی کے دیدار کے بغیر) پیاسے پڑے تھے، مگر اب ان کی تشریف آوری کی خوشخبری ہے آپ کو مبارک ہو، آپ نے گریہ و زاری کی شدید کیفیات میں (حضرت قاضی الحاجات کے حضور) جو مناجات کی تھی اس کے باعث رحمت بے کراں کا ایک دریا آپ کی طرف عنقریب آرہا ہے۔

۴۔ (اے مظہر صفاتِ الہی!) تیری توصیف و تعریف کا بھاری بوجھ اٹھانے کے لئے میرے پاس ایک چیونٹی سے بڑھ کر طاقت و ہمت نہیں تھی۔ (اس نیک کام کی تکمیل کی خاطر) مجھے روحانی تائید و نصرت دینے کے لئے حضرت سلیمان سے بھی بڑھ کر ایک روحانی بادشاہ آرہا ہے۔

۵۔ راہِ حق پر عالی ہمتی کے ساتھ چلنے کے لئے میری عقلِ جزوی رات کی طرح تاریک تھی میرے لئے روحانی راستے کو خود ہی روشن اور ظاہر کرنے کے لئے ایک آفتابِ نور آرہا ہے۔

۶۔ میرا دل درسِ الفت لینے کے لئے محبوبِ جان کے مدرسہ عشق میں گیا تھا۔ دل جاتے ہوئے (عشق حقیقی سے شناسائی نہ

ہونے کے باعث) نادان تھا، جبکہ (درسِ عشق کی تکمیل کے بعد) واپسی پر لقمان بن کر آ رہا ہے۔

۷۔ محبوبِ حقیقی کے دیدارِ اقدس کی آرزو میں میری جان لب پر آئی ہے، باطنی آنکھ کھول کر دیکھ لو تجلیات کی گونا گونی میں پرنس علی سلمان آ رہا ہے۔

۸۔ میرے عالمِ خیال کے پھول (روحانی و علمی) سیرابی کے لئے بے تاب تھے۔ (معشوقِ جان کے روحانی دربار سے) رحمت سے مملو ایک ایسا قطرہ آ رہا ہے جو باغِ زندگی کو مکمل طور پر سیراب و شاداب کرنے کے لئے کافی ہے۔

۹۔ میرا دل عقلی تائید نہ ہونے کے باعث کوتاہیوں سے زنگ آلود تھا، اب مطلوبِ جان کا فرمانِ اقدس آ رہا ہے جس کو میں توبہ کا پانی بنا کر اپنے دل کی آلودگیوں کو صاف کروں گا۔

۱۰۔ اے زمانے کے نوح! اپنی (نورانی ہستی کی) کشتی لا کر ہماری جانوں کو (غرق ہونے سے) بچالے اور ہمیں امان دے (کیونکہ) ہر طرف سے دنیا میں جہالت و نادانی کے فتنوں کا طوفان آ رہا ہے۔

۱۱۔ آسمانی عشق و محبت (اور فنایت) کے مشکل اسرار کو سمجھنا (اور لوگوں کے سامنے بیان کر کے ان حقائق پر انہیں یقین دلانا) میرے لئے انتہائی کٹھن کام ہے، (اب) میں بہت شادمان ہوں کہ مشکلوں کو آسان کرنے والا زمانے کا علیؑ عنقریب تشریف لا رہے ہیں۔

۱۲۔ (ایک) جان تھی اسے میں نے محبوبِ حقیقی کی راہ میں قربان کر دی۔ اے کاش کہ ایسی کئی جانیں (عنایت) ہوتیں تا کہ ہر روز ایک جان کو میرے فیاضی کی کان کی خدمت میں نثار کرتا جو عنقریب تشریف لا رہے ہیں۔

۱۳۔ اے مظہرِ نورِ قدیم! حضرت موسیٰ کو کوہِ طور کے درخت پر جس نور کا دیدار ہوا تھا، وہ نورانی جلوہ تیرا تھا، اپنی ظاہری اور

باطنی کرامات کو ظاہر کرنے کے لئے خدا کی (زندہ) شان آرہا ہے۔

۱۴۔ میری ہستی میں جو نفسِ امارہ ہے وہ (ایک مثال میں) شہرِ مصر کے (نافرمان) فرعون کی طرح ہے۔ اے نفسِ امارہ! اگر تو نے خود سمجھ کر میری باتوں کو نہ مانا تو تجھے دین کی تعلیم و تربیت کے ذریعے سدھارنے کے لئے (زمانے کا) موسیٰ آرہا ہے۔

۱۵۔ اے نصیر الدین! فنائے عشق کے اسرار کو جس طرح تو کھول کھول کر بیان کر رہا ہے وہ انجام سے تیری بے خبری کی دلیل ہے۔ اس لئے ان اعلیٰ بھیدوں کو (عوام الناس سے) جلد چھپالے۔ (حقائق و معارف سے مملو) تیری ان باتوں کو ماننے کے لئے شیریں سُروالا ایک طوطا آرہا ہے۔

**Institute for
Spiritual Wisdom
and
Luminous Science**
Knowledge for a united humanity

روح اور روحانیت کی کتاب

۱۔ زمانے کے مالک کا باطنی نور صفاتِ جلال و جمالِ الہی اور عقل و حکمت کی کتاب ہے۔ وہ شخصیت کے حجابات کے ظہور کا مقام اور دل و جان کے کمالات کی کتاب ہے۔

۲۔ وہ جمالِ الہی کے ظہورات کے ذریعے اسرارِ حکمت، اشاراتِ عقل اور نظاراتِ عشق کی تعلیم دینے والی باطنی کتاب ہے۔

۳۔ اے جلالِ عشق کی کتاب! تو میرے دل میں پوشیدہ حالت میں جاگزیں تھا اس لئے تیرا غمِ عشق شکر سے بھی بڑھ کر شیرین ہے۔

۴۔ اے روح اور روحانیت کی کتاب! تیز دھوپ کی تپش میں سایہ ہو جا، شدید بارشوں میں بھیگتے وقت چھت ہو جا، فکری سوالات کے لئے تو عقلانی مؤکل ہو جا۔

۵۔ عقلی رموز سمجھنے میں دشوار ہوتے ہیں، حکمت (کے حصول) کے راستے میں ناہمواریاں ہوتی ہیں۔ اے قبیلہِ عشق! آ جاؤ نور کی مثالوں کی (زندہ) کتاب کی معرفت حاصل کرو۔

۶۔ (اے سالک)! محبوبِ جان کی طرف دل کا قبلہ درست کرو، تمام خیالات کو یکجا کرو، اس زندہ روحانی کتاب کے (بابرکت) اسماء کو خفی طرز پر دل میں ورد کرو۔

۷۔ اب ظاہری اور روایتی علوم کو چھوڑ کر عشق کا درس حاصل کرو، اس لئے کہ ظاہری روایات کی کتاب کم عقل افراد کے لئے وبالِ جان ہے جب تک کتابِ ناطق کو نہ پڑھے۔ اس لئے کتابِ ناطق کو مکمل طور پر پڑھے بغیر افراد کی عقلی تربیت نہیں ہوتی ہے۔

۸۔ حکمت کی اعلیٰ باتیں جو عقلی خوراک کی طرح ہیں، نادانوں کے لئے ناقابلِ ہضم اور غیر مناسب ہیں جب تک وہ حلال کتابِ غیب کو مکمل طور پر نہ پڑھے۔

۹۔ (اے مومن صادق!) غفلت کے دلدل میں قدم نہ رکھ، ذکر کے (سرِ بروج) جہاز میں داخل ہو جا۔ کشف و کرامات والی کتاب کو زمانے کے امام سے حاصل کر۔

۱۰۔ اے سالک! تو نے دل میں نور کی روشنیوں کو چھپائے رکھا ہے اور حکمت و مصلحت کی خاطر انھیں ظاہر نہیں کیا ہے، عشقِ سماوی کی تعلیمات سے تو آراستہ ہے۔

۱۱۔ بیگانے کی نظر میں نہ اپنے آپ کو نمایاں نہ کر، رازِ معجزہ کو دل میں پوشیدہ رکھ، حکیمانہ پیش گوئی سے مملو کتاب کو باغِ دل میں کے خلوت کدے میں پڑھ۔

۱۲۔ شادمانی دینے والی نیکی کا کام کر۔ حقیقی مسرت کے زادِ راہ کو تیار کر، اپنے اعمال نامے کو (فنائے عشق و انفرادی قیامت کے ذریعے) دنیا میں پڑھنے کی کوشش کرو۔

۱۳۔ (اے طالبِ حقیقت!) محبوبِ جان کی محبت میں آنسو بہاتے ہوئے اپنے آپ کو پگھلا دے تاکہ اس کی الفت کے ہنر کے کمالات اور عنایات کو پاسکو۔ (یاد رکھنا) محبوبِ حقیقی کے معجزہ توحید کا کلمہ اعلیٰ منفی اور اثبات کے قانونِ تضاد پر مشتمل ایک معجزاتی کتاب ہے۔

۱۴۔ (کامیاب) بندگی کے ذریعے اپنی روح کو تقویت پہنچاؤ اور میدانِ علم و حکمت میں خوب فکری تلاش کرو۔ وسوسوں کے جال اور باگل افکار کے اثرات سے اپنے آپ کو آزاد کر دو اور محبوبِ جان کی فرمانبرداری کی طرف آ جاؤ۔

۱۵۔ اے یارِ جانی! میرے عالمِ شخصی میں تشریف لا کر عشق کے ساز پر نغمہ سرا ہو جا اس لئے کہ تو روح کی عاشقانہ محفل کا زندہ ستار ہے۔ تو فرشتہٴ عشق کی روح پرور آواز اور جنت کے احوال کو بیان کرنے والی معجزانہ کتاب ہے۔

۱۶۔ اے نصیر الدین! افسوس کہ تیرا دل (ابھی) کشادہ نہیں ہو چکا، ورنہ بتانے کے لئے بہت سی (حکیمانہ) باتیں تھیں جو باتیں ظاہر میں ناممکن نظر آتی ہیں وہ باطن میں ممکن ہیں۔



**Institute for
Spiritual Wisdom
and
Luminous Science**
Knowledge for a united humanity

روحانیت کے عجائب و غرائب

۱۔ کسی حقیقی مومن کے عرشِ دل پر خدائے رحمان کا نورانی ظہور ایک حیران کن امر ہے، ذکر کی وسعت پذیری کی بدولت نقطہ دل کا آسمان بن جانا ایک تعجب خیز بات ہے۔

۲۔ قرآن کے تمام معنوں کا باہم مل کر ایک ہی نقطہ بن جانا حیرت انگیز حکمت ہے، پھر اسی ایک نقطے کے معانی کی کثرت سے قرآن بھر جانا بڑی عجیب بات ہے۔

۳۔ سمندر کا بادل اور بارش ہو کر ایک قطرے کی شکل اختیار کر لینا عجیب ہے، پھر ایک قطرے کا دریا کے ساتھ مل کر سمندر بن جانا عجیب ہے۔

۴۔ سمندر میں قطرہ سمو جانے کی مثال تو میں نے واضح طور پر دیکھی ہے (اور اس میں مجھے کوئی تعجب نہیں ہوا) لیکن قطرے کے تنگ وجود میں ایک سمندر کا سمو جانا عجیب بات ہے۔

۵۔ اس ظاہری وسیع جہان میں انسان کا سمور ہنا تو یقینی بات ہے، لیکن انسان کے اس مٹھی بھر دل میں ایک عظیم روشن دنیا کا وجود حیرت خیز ہے۔

۶۔ (تعجب ہے کہ علم و حکمت کی بنیاد صرف ایک ہی نقطہ ہے اور بس، چنانچہ) نقطہ کی رفتار کی شکل سے حرف اور حروف کے ملانے سے لفظ (کا بننا) لفظ کا جملہ (بننا اور) جملے کا فرقان حکمت بن جانا از بس عجیب ہے۔

۷۔ حروف کا سر آغاز الف (ہے اور الف) کے سر پر نقطہ تو حید کو پہچان لے، نور کے ایک ہی نقطے سے کتاب کائنات کی جو

تخلیق و تکمیل ہوئی اس میں بڑی حیرت ہے۔

۸۔ قلم قدرت کی نوک پر بھی توحید کا نقطہ تھا، وحدت کے فعل میں کثرت کا امکان ہونا تعجب خیز بات ہے۔

۹۔ نقطے ہی سے (ہر چیز کی) ابتداء اور نقطے ہی سے انتہا ہوتی ہے، نقطے ہی میں حد اور فاصلہ (کاراز) پنہان ہونا قابل تعجب ہے۔

۱۰۔ نقطے میں روح اور جسم کا تعلق اور ملاپ ہے، نقطے ہی سے برابری، بیشی اور کمی کا تعین ہونا حیران کن ہے۔

۱۱۔ نقطوں سے آسمان اور زمین اور تمام موجودات (پیدا ہوئیں) نقطوں سے روحانی بارش برس کر طوفان کا برپا ہو جانا کس قدر انوکھی بات ہے۔

۱۲۔ اس کے نور کا نقطہ میری رگ جان سے بھی زیادہ مجھ کو قریب ہے، ربُّ العزت کا میرے غریب دل میں مہمان ہونا حیرت کی بات ہے۔

۱۳۔ اُس وقت (یعنی ازل میں) جبکہ کوئی بھی فرمانبردار موجود نہ تھا تو امر کا نفاذ کس طرح ہوا؟ نیستی کی طرف ”کن“ (یعنی ہو جا) کہہ کر فرمان نافذ کر دینا تعجب خیز بات ہے۔

۱۴۔ دراصل ”کن“ عالم خلق اور عالم امر کے درمیانی نقطے (حد) کا فعل ہے، انسان کی روح اور جسم میں ہی ”کنن فیکون“ کا واقعہ تعجب خیز بات ہے۔

۱۵۔ (جو) ہمیشہ نورانی پھل دینے والا علم کا زندہ درخت (ہے اس کا ایک) پاکیزہ گلے کی صورت میں ہو کر حکمت کی دلیل

بن جانا از بس متعجب ہے۔

۱۶۔ اثبات، نفی اور حق کے راز کی حکمت انتہائی عظیم ہے ایک اعلیٰ کلمے (یعنی کلمہ علیا) کا میزانِ حقائق (حقیقتوں کی ترازو) بننا حیرت انگیز ہے۔

۱۷۔ روح کے دائرے کا کوئی قرار نہیں (لیکن) مرکز میں سکون ہی سکون ہے (ان بے قرار روحوں کا) جہان سمیت پرکار کی طرح گردش کرنا حیرت کی بات ہے۔

۱۸۔ وہ خود مدینہ علم (یعنی علم کا شہر) بن کر روحانی نعمتوں کا بے دریغ عطا کردینا (اور) خود ہی جسمانییت کا طلسماتی جامہ پہن کر اس شہر کے دروازے کا محافظ بننا حیرت انگیز ہے۔

۱۹۔ ایک بڑے بُت کو چھوڑ کر تیرے دل کے تمام بتوں کو توڑ ڈال، ایک پاک و پاکیزہ بُت کے (عشق کے) کفر میں ایمان کا پوشیدہ ہونا تعجب کی بات ہے۔

۲۰۔ کیا پروردگار اور نفسِ انسانی حقیقت میں ایک دوسرے کے مشابہ ہیں؟ (اگر نہیں تو) روح کی معرفت میں ذاتِ خدا کی معرفت کا مکمل ہو جانا تعجب کی بات ہے۔

۲۱۔ (جب بھی ضرورت ہوئی تو) میں آتشِ عشق سے پگھل کر اور حکمت کے سانچے میں ڈھل کر اپنے آپ کی تجدید کر لوں گا، اسی طرح نصیر کی علمی مشکلات کا آسان ہو جانا حیرت خیز بات ہے۔

اب کیا چھپانا

۱۔ اے عاشقِ نور! معجزہ عشق کے راز کو (جو نور کی برکت سے ہے) دل میں نہ رکھ (اسے) اب کیا چھپانا۔ (اس لئے کہ) میرے یارِ روحانی کے بارے میں پوری دنیا آگاہ ہو رہی ہے اب (اس حقیقت کو) کیا چھپانا۔

۲۔ (ساقی کی طرف سے) شرابِ محبت کی فراہمی میں کمی آرہی ہے۔ اس لئے میرے دل کو ایک آگ سی لگی ہے (اس کے نتیجے میں بہنے والے) خون کے آنسوؤں کو اب کیا چھپانا۔

۳۔ میں غمِ دل کے دھواں کو روتے ہوئے ظاہر کرنے کا آرزو مند ہوں۔ اے جانِ عاشق! تو نے میرے دل کے آئینے کو (برائے آزمائش) ٹکڑے ٹکڑے کر دیا ہے میں اب اس صورتِ حال کو کیا چھپاؤں۔

۴۔ (اے محبوبِ حقیقی!) تو جنگ کی صورت میں مخالف تلواروں کے لئے ڈھال ہے اور تکلیفوں کی اندھیری رات کے لئے نور ہے، میرے مقدس (حضرت) سلطان! تو علی زمان ہے (اور نہایت) پاک و مقدس ہے (تیرے صفات و کمالات کو) اب کیا چھپانا۔

۵۔ تو میرے دل میں بجنے والا ستارِ عشق اور شادمانیوں کے باغ کی بہارِ نو ہے۔ اے یارِ روحانی! بشریت کے نقاب کو (اپنے نورانی چہرے سے) اٹھالے (اور) معجزے کو پوشیدہ نہ رکھ اس لئے کہ اب اسے چھپانے کا وقت نہیں۔

۶۔ (اے محبوبِ حقیقی!) پورے عالمِ انسانیت کے لئے تو سخی ہے اپنے جلوہ نور کو ظاہر کر دے تجھ سے میری جان (بار بار) قربان ہو۔ اے آفتابِ نور! طلوع ہو جا تو (روحانی) آسمانوں کا ستون ہے (تیری اس حقیقت کو) اب کیا چھپائیں۔

۷۔ اے شاہِ مردان! میری مدد کر تو حکمت کا دانا وزیر ہے، تو زمانے کا دستگیرِ علی اور (حسن و جمالِ معنوی کا حسین) گلدستہ ہے (تیرے ان اوصافِ حمیدہ کو) اب کیا چھپانا۔

۸۔ اے علی زمان! تو عطر کی طرح (روحانی) خوشبو ہے، ہر قسم کے دردوں کے لئے دوائے اکسیر ہے، تیرے لئے ہماری جان بیقرار ہے تو کیوں تشریف نہیں لاتا (تیری نورانی حقیقت کو) اب کیا چھپائیں۔

۹۔ (اے شاہِ مردان!) تو وہ جوان ہے جس نے شیر کو شکست دی (اور) وہ (بہادر) پہلوان ہے جس نے (بڑے) پہلوانوں کو ہرایا۔ (اے) شیروں کو بھی ہلاک کرنے والے مالک! تو کیوں خاموش ہے اب یہ وقت (ان حقائق کو) چھپانے کا نہیں۔

۱۰۔ (یا اللہ) یہ کتنا عظیم معجزہ ہے کہ میری زندگی میں علی زمان کی تعریف و توصیف کے (حسین) موتی بکھر رہے ہیں۔ اے نصیرِ خاکسار جلد آ کر ان موتیوں کو چن لے۔ اب کیا چھپانا۔

**Institute for
Spiritual Wisdom
and
Luminous Science**
Knowledge for a united humanity

نورانی دیدار

۱۔ حضرت علیؑ جو میرے نور چشمِ باطن ہیں، کی طرف اپنے دل کا رخ کئے دن رات گریہ و زاری کر رہا ہوں تاکہ اُس فیاض آقا کے باطنی دیدار سے فیض یاب ہو سکوں۔

۲۔ اے میرے دل کی پوشیدہ باتوں کو جاننے والا دانا حکیم! کہیں تو مجھ سے اپنی حقیقی وابستگی کا امتحان تو نہیں لے رہا ہے؟ اے میری حقیقی جان! تو آتشِ بے قراری میں میری جان و دل کو دن رات کباب کر رہا ہے۔

۳۔ زمانے کے مولا (امامؑ) کی محبت کی شیرینی کو میں کیوں کر چھوڑ دوں اگر میری جان چلی بھی جائے تو پرواہ نہیں مگر (اے آقا!) تیری پر لذت الفت دن رات میرے دل سے کبھی نکل نہ جائے۔

۴۔ دن بھر شدید تکالیف کا پہاڑ ٹوٹے اور رات بھر بلاؤں کا طوفان بھی جاری رہے تو مجھے کیا اندیشہ اور کیا ڈر۔ کیونکہ امامِ برحق کا اسمِ اعظم جو روحانی اور علمی ذوالفقار کی مانند ہے میری نگہبانی کے لئے دن رات میرے ساتھ ہے۔

۵۔ اے سالک! زمانے کے دینی آقا جو دین اور دنیا کا حقیقی مالک (بھی) ہے کی معرفت حاصل کر اس لئے کہ یہ (نورانی ہستی) تیرے ہر کام کے لئے کافی ہے (اس مقصد کے لئے) تو دل اور روح کے گہرے اخلاص کے ساتھ دن رات یا علی مولا کہتے رہنا۔

۶۔ (اے راہِ حق کے مسافر!) زمانے کا عادل بادشاہ مولا علی تیری مشکل آسان کرنے کے لئے تیری طرف آرہے ہیں۔ (تو بے وفادار دنیا سے کیا توقع کر سکتا ہے) جبکہ وہ غدار بن کر ہاتھ میں خنجر لئے دن رات (تجھے) نقصان پہنچانے کے لئے تیار ہے۔

۷۔ اے حسین رنگوں کے پر رونق گلاب! تو ایک لمحے کے لئے بھی میرے دل سے الگ نہیں۔ میرے دل کا (روحانی) باجا

دن رات ایک انتہائی شیرین اور رحمدلانہ سُربجار ہا ہے۔

۸۔ اے رحمت بیکراں کے مالک! نصیر الدین تیرے درِ اقدس پر (اپنی حاجت براری کے لئے) گداگری کر رہا ہے، تو (ازراہِ کرم) اسکی فریاد کو سُن لے۔ اے سخی (بادشاہ)! وہ دن رات تیری فیاضی کی امید میں ہے اور تو (اس صورت حال سے خوب) آگاہ ہے۔



**Institute for
Spiritual Wisdom
and
Luminous Science**
Knowledge for a united humanity

احوالِ مستی

۱۔ عشاق (اپنے) دینی آقا کے گونا گون جلوؤں کے دیدار میں مست ہیں۔ جبکہ عارفین اس کے نورِ توحید کی معرفت کے اسرار میں مست ہیں۔

۲۔ (ہادیٰ برحق کے) مرید جسم، روح اور عقل کے تین انوار کو پا کر، نورِ مولانا کریم کے نورانی جلوؤں کے انوار میں مست ہیں۔

۳۔ (حضرت) رحمان کی مخلوق کے لئے جو حقیقی معنوں میں زندہ ہو چکے ہیں، کوئی موت و زوال نہیں۔ (وہ) دین اور دنیا کی آسائش اور نعمت کی ہمیشہ رہنے والی شادمانی میں مست ہیں۔

۴۔ ذرہ، کل اور ہر چیز کا رحمتِ الہی میں سمو جانا عجب ہے۔ اہل عقل ہر چیز کی حکمت کی شیرین روحانی افکار میں مست ہیں۔

۵۔ عوالمِ حسن و جمال کے (بے مثال) شہنشاہ کا غمِ عشق بہت لذیذ ہے۔ میں نورانی دیدار کی امید میں غمِ جانان میں مست ہوں۔

۶۔ اہل معرفت اپنے دل (عالمِ شخصی) میں عشقِ مولا کی جنت میں چہل قدمی کرتے ہیں اور مختلف رنگوں کے گلہائے رنگ و بو کے آب و تاب میں مست ہیں۔

۷۔ مقدس نور کے دیدار کے لئے ہزار سال کی مشقت بھی کم ہے۔ اہل عقل ذوقِ دیدار میں بندگی کی ریاضت میں مست ہیں۔

۸۔ عدل و انصاف کی کتاب قانون میں خیر اور شر کی حکمت پڑھ لو (ایسے میں) اگر تو کچھ لوگوں کو مغفرتِ الہی کے بازار میں مست دیکھتا ہے تو تجھے تعجب نہیں ہونا چاہئے۔

۹۔ (حضرت) مرتضیٰ علی، (حضرت) محمد مصطفیٰ کی جان ہے اور اب (حضرت شاہ) کریمؑ حاملِ نور ہے۔ جو افراد نور کے حجابات سے واقف ہیں وہ حیدرِ کزار میں مست ہیں۔

۱۰۔ مسندِ دین کی شان (انتہائی) عظیم ہے (اس لئے میں نے) اپنے بادشاہ کے دربار کی یاد کو ذہن و خاطر میں ہمیشہ رکھ دی ہے (یوں میں فکری طور پر) اپنے مالک کے دربار میں مست ہوں۔

۱۱۔ غمِ عشقِ جانانِ اہلِ محبت کے لئے تندرستی سے بھی بڑھ کر ہے۔ اس کی شیرین محبت کے زیرِ اثر میں اپنی زندگی کے دوران میں مرضِ عشق میں مست ہوں۔

۱۲۔ اہلِ جنت ہر قسم کی (روحانی اور علمی) نعمتوں کی سرمستی میں ہیں۔ (جبکہ) جو عاشقانِ نور ہیں وہ پُر لذت دیدار عنایت کرنے والے میرے یارِ جانی میں مست ہیں۔

۱۳۔ اہلِ توحید جو دین و دنیا کے مقصدِ اعلیٰ سے آگاہ ہیں روح کے انتہائی فیاض بادشاہ نور مولانا کریم (کی یاد) میں مست ہیں۔

۱۴۔ جسم کے ساتھ (جس طرح) سر چاہئے (اسی طرح) فوج کے ساتھ سردار کا ہونا ضروری ہے۔ فتح و نصرت کے لشکر ہمیشہ عقلِ کل کی سرداری میں مست ہیں۔

۱۵۔ درندوں اور پرندوں کا کوئی سردار ہوتا تو وہ (بد نظمی میں) ذلیل و خوار کیوں ہوتے۔ شہنشاہِ عشق کے رعایائے روحانی

صرف اپنے سرکارِ الفت میں مست ہیں۔

۱۶۔ بُت پرست (اپنے) بت کی الفت میں (جبکہ) حق پرست اسلام میں مست ہیں۔ اہل انکار اپنی انکاری میں اور مومنین (صاحبِ نور کے لئے) اقرار میں مست ہیں۔

۱۷۔ خود بخود بجنے والے عقل و روح کے دو تار کے سُرکون کر عشاقِ روح کے شیرین دو تار میں مست ہیں۔

۱۸۔ نورِ اقدس کی محبت کا شاعر نصیر الدین گوشہ، عشق کا فقیر ہے وہ شادمانی کے ذریعے روح کو تقویت دینے والے معشوقِ جان کے باطنی (اور) نورانی دیدار میں مست ہے۔

**Institute for
Spiritual Wisdom
and
Luminous Science**
Knowledge for a united humanity

مناجات

- ۱۔ اے (حضرت امام) سلطان تو زمانے کا علی ہے اپنے دیدارِ اقدس کے لئے میری فریاد کو شرفِ قبولیت بخش دے۔ تو میرے جان و دل کا مالک اور آقا ہے میری عاجزانہ دعا قبول کر دے۔
- ۲۔ میرے دل میں جو ”نورِ عشق کا دیوانہ“ ہے (تیرے لئے) عقیدت و محبت کے چراغان سے روشن ہو کر منور ہو جائے۔ اے زمانے کا دینی بادشاہ! میری اس ناچار التجا کو منظور کر دے۔
- ۳۔ عشق و محبت کے سمندر کے بھنور میں مجھے اپنی جان کی سلامتی کا یقین نہیں آ رہا ہے۔ نہ معلوم زمانے کا نوح^{*} دستگیری کے لئے میری فریاد کب سنتا ہے۔
- ۴۔ (اے مطلوبِ جان! دوروزہ) بے وفاداروں سے میں کیوں امید لگاؤں، میں تو (صرف) تیری (از حد) شیرین محبت کے لئے پُر امید ہوں میری فریاد تیری وفاداری کے لئے ہے اس لئے مجھے ہمیشہ اپنا وفادار بنا دے۔
- ۵۔ اے قاضی الحاجات! مجھ ایسے درویش سے جو عشقِ سماوی کا دیوانہ ہے کیا ایک دفعہ پھر حاجت کے لئے مجھ سے دریافت کرے گا؟ (اگر ایسا موقع ملا تو) یقین کے مالک کی دیوانگی میں میری فریاد (صرف) یہی ہوگی کہ تجھ سے میری قربت و اعتماد میں اور بھی برکت ہو جائے۔
- ۶۔ اے معشوقِ جان! میں تیرا مریضِ عشق ہوں میری حالت پر نورانی نظر ڈال کر دیکھ لے کہ میری (ظاہری) عمر کا گلاب (تیری جدائی کے باعث) مرجھا رہا ہے۔ عشق کے طیبیوں کے طیب کے حضور میں میری فریاد ہے کہ وہ (دیدارِ اقدس سے نواز کر) میرے مرضِ عشق کا علاج کرے۔

۷۔ اے نصیر الدین! امام الوقتؒ کی جو بلیوں کی تعریف و توصیف محدود پیمانے پر نہیں بلکہ شاہانہ انداز میں سب کے سامنے کر دے اس لئے کہ تیرا (عالمانہ) انداز بھی تو شاہانہ ہے۔ اے (حضرت امام) سلطانؒ تو علی زمان ہے، اپنے دیدارِ اقدس کے لئے میری عاجزانہ التجا کو قبولیت بخش دے۔



**Institute for
Spiritual Wisdom
and
Luminous Science**
Knowledge for a united humanity

عرشِ قلبی

۱۔ اے میرے آقا و مالک! میرے دل کا تخت تیرے لئے ہے (اور تجھے زیب دیتا ہے) آجا اپنے اس بندے کے عالمِ شخصی میں مکیں ہو جا۔ تو زمین اور آسمانوں میں نہیں سماتا آجا میرے تنگ دل میں جلوہ فگن ہو جا۔

۲۔ اہلِ محبت تیری چاہت میں آنسو بہاتے ہوئے تجھے دیر تک یاد کریں گے۔ جواب دئے بغیر تبسم کی تجلیات کے ساتھ، آواز دئے بغیر ہماری (اس عاجزانہ) گریہ و زاری کے باطن میں مقیم ہو جا۔

۳۔ بیگانہ افراد اگر چشمِ باطن سے تیری عظمت و بزرگی کا مشاہدہ کریں تو (اقرار) ممکن ہے ورنہ ناممکن۔ غیروں کی (کور باطنی کے باعث) نظروں سے تیرا اوجھل ہونا بجا (مگر) میرے دل کے خاص گوشے میں جلوہ فگن ہو جا (اس لئے کہ میں غیر نہیں میں تیرے نور کا عاشق ہوں)۔

۴۔ تیری ذات و صفات کو پہچاننے اور نہ پہچاننے والے افراد سے امتحان لیتے رہنا (سنتِ قدیم ہے)، حجابِ شخصیت کے اندر ہمیشہ ظاہری دنیا میں مکیں ہو جا۔

۵۔ (اے محبوبِ حقیقی!) تو ازراہِ عنایت لباسِ بشریت کے حجاب کو کبھی کبھار چھوڑ دے (اور) نور کے لباس (جسمِ لطیف) میں اپنے (بے مثال) حسن و جمال کی عکاسی کرنے والے میرے دل کے آئینے میں جلوہ فگن ہو جا۔

۶۔ عشقِ سماوی کی محفل میں عشاق کے سوا کوئی بیگانہ (فرد) نہیں۔ ایک دفعہ اپنے نور کے حجاب کو اٹھا کر اپنی عقیدت بھری محفل میں جلوہ نمائی کر دے۔

۷۔ اگر (عالی ہمتی کی شدید) ریاضت کے ذریعے قطرہ آبِ سمندر تک پہنچ جائے تو یہ امر عجب نہیں (کیونکہ یہ قانونِ فطرت

کے عین مطابق ہے) اے (علم و حکمت اور عشق و محبت کے) سمندر! آجاتو (اپنی گہرائی و گیرائی کے باوجود) قطرے میں سما جا اور ہمیں اپنے عجائب و غرائب سے مملو اس عمل کا مشاہدہ کرا۔

۸۔ اے عشقِ سماوی کے طاہرِ ملکوتی! اپنی شادمانی بھری (نورانی) آواز کے ساتھ آجاتو مقدس روح بن کر ایک فرمانبردار (مومن) بشریت کے قید خانے میں پنہان ہو جا۔

۹۔ تو نورِ توحید کا جلوہ اور عالمِ وحدت کا پر رونق عقلی آفتاب ہے اپنے عارفین کی حیرت کے لئے (مظاہرہٴ قدرت کے تحت ایک چھوٹے سے) ذرے میں مقیم ہو جا۔

۱۰۔ اے عاشقِ صادق کی روح! تجھے مٹی کے بنے ہوئے (تنگ و تاریک) مردہ قبر میں داخل ہونا درلغ ہے (اس لئے کہ تجھے عالمِ علوی سے زمین پر اس لئے نازل کیا گیا تھا کہ علم و عمل کے پروں سے پرواز کر کے پھر اسی مقام تک لوٹ سکے)۔ معشوقِ جان کی معرفت حاصل کر کے اس کے جسمِ نورانی (جسٹہٴ ابداعیہ) میں اپنے آپ کو کما حقہ زندہ کرتا کہ تجھے حیاتِ سرمدی حاصل ہو سکے۔

۱۱۔ اے سالک! نفسِ امارہ کو جو شروع میں ایک کیڑے کی طرح (حدوت میں) تھا تو نے خوب پال کر اس کی اتنی پرورش کی کہ وہ اب (تیرے باطن میں) ایک اژدہ کی شکل اختیار کر چکا ہے۔ اپنے ایمان کو (کمالِ احتیاط سے) بچاتے ہوئے (اپنے باطن میں) اس کے خلاف جہادِ اکبر جاری رکھ۔

۱۲۔ اے نصیر الدین! خشکی پر (کی جانے والی جد و جہد سے تیرے ہاتھ سے) کوئی کمال یا کارنامہ نہیں ہوگا اس لئے علم و حکمت کے دریا میں غوطہ زن ہو جا (اپنے محبوبِ جان کے) دریائے عشق و محبت کی گہرائیوں میں رہ کر علم و حکمت اور اسرارِ معرفت سے مملو نظموں کے موتی برآمد کر۔

امُّ الْکِتَاب

۱۔ اے دل! امُّ الْکِتَاب جب (کائنات و موجودات کے) اسرار کو بیان کر رہی ہو تو (ایسے میں) تیرا بولنا بے معنی ہے۔
میوہ حکمت تیرے دامن میں گر رہا ہو اور تو (پھر بھی) ہاتھ بڑھائے تو یہ فعل بے مقصد ہے۔

۲۔ اے میری روح کے پرند! علم و عمل کے پروں کے ذریعے اڑتے ہوئے عرش کے قریب پہنچ کر کالی زمین پر موجود ایک دانے کو دیکھ کر تیرا پستی کی طرف لوٹنا بے مقصد ہے۔

۳۔ اے سالک! جسم کثیف کی قید سے تنگ آ کر دیدارِ اقدس کی یاد میں جب تیری روح ہمیشہ رو رہی ہے (تو ایسے میں) تیرا ہنسنا فضول ہے۔

۴۔ سیم اور زر کو آگ سے کیا خوف وہ اس سے اور بھی نکھر جائیں گے، مگر کاغذ کا (ان معدنیات کی طرح) پسنے کے رشک میں آگ میں جلنا لا حاصل ہے۔

۵۔ اے گلاب! شادمانیوں کے رنگ و بو کے ساتھ اب کھل جا، بہار کے موسم میں (پھول کا) کلی کے لباس میں ملبوس ہونا فضول ہے۔

۶۔ کیا تجھے پینغمبرِ خدا کے شہرِ علم و حکمت کے دروازے کا علم ہے؟ اگر تو جانے تو شہر کے دروازے تک آ کر واپس ہونا بے معنی ہے۔

۷۔ اپنی رحمت کے ذریعے پروردگار کا انسانوں کی پیدائش و پرورش کے بعد نارِ دوزخ و جہالت میں بعضوں کی جانوں کا جلنا نامناسب ہے۔

۸۔ اے سخی! تو خالص عاقلانہ گفتگو سے لوگوں کے لئے لعل و جواہرات بکھیر دیتا ہے۔ (عقل سے عاری) حیوانات کے درمیان لعل و یاقوت بکھیر دینا بے معنی ہے۔

۹۔ میں محبوبِ جان کی پاکیزہ شرابِ محبت کی سرمستی میں فنا ہو جاؤں گا ایسے میں وہ (معشوقِ جان) میرے دل میں جلوہ فگن ہو جائے اور میں دنیا کے سامنے اپنا دکھاوا کروں یہ بے مقصد ہے۔

۱۰۔ اے نصیر الدین! خاموش ہو جا۔ مالکِ جلال کے حکیمانہ کلام پر غور و فکر کر۔ جب تیرا جانان (تیرے باطن میں) گفتگو کر رہا ہو تو تیرا خود بولنا بے معنی ہے۔

**Institute for
Spiritual Wisdom
and
Luminous Science**
Knowledge for a united humanity

ہماری اصل محتاجی

۱۔ (میرا) دینی آقا نور کا تجلی ہے (اس لئے) مجھے اس کے روحانی دیدار کی (ہمیشہ) محتاجی ہے۔ میں کسی شادمانی کا اور نہ ہی کسی غمگینی کا محتاج ہوں۔

۲۔ میں (محبوبِ جان کو چھوڑ کر) دین اور دنیا کا کبھی بھی محتاج نہیں ہوں (مگر) اپنے من (دل) کی دنیا میں بادشاہِ عشق کا محتاج ہوں۔

۳۔ میرے عالمِ شخصی (دل) میں عشق و محبت کی شادمانیوں کے (حسین) باغ آباد ہیں۔ (اس لئے) نہ میں دنیا کے (ناپائیدار) باغات کے لئے اور نہ ہی گلستان کے لئے حاجت مند ہوں۔

۴۔ میں اپنے دل کی دنیا میں ہمیشہ شہنشاہِ عقل کے دربار میں ہوں (جہاں ہر اعلیٰ علمی و عقلی شے میسر ہے، چنانچہ) میں دنیا کے کسی (پُر رونق) اجتماع کے لئے اور نہ ہی کسی دوسرے دربار کے لئے طلبگار ہوں۔

۵۔ مجھے کسی بیگانہ کی (کوئی) حاجت نہیں میں اُس (معشوقِ حقیقی) کا (عاشق) اور وہ میرا (معشوق) ہے۔ دین اور دنیا میں جو ہمیشہ دوست بنتا ہے میں اس یارِ روحانی کے لئے محتاج ہوں۔

۶۔ حور و غلمان، پری و فرشتہ، جنات و انسان (جیسے تمام مخلوقات کو عقل کی نظر سے دیکھا جائے تو وہ) نور کے پاکیزہ معشوق کے دیدار کے لئے (ہمیشہ) حاجت مند ہیں۔

۷۔ کون ہے جو شہنشاہِ عشق کی مقدس محبت کی شادمانی کے لئے دین اور دنیا میں ہمیشہ محتاج نہ ہو۔

۸۔ اے جانِ عشق! آ جا آ جا! (اس لئے کہ) مجھے تیرے دیدارِ اقدس کی انتہائی تمنا ہے، لیکن (یہ حقیقت بھی از بس عجیب ہے کہ) تیرے نور کا حسن و جمالِ معنوی عشق و محبت کے خریدار (عاشق) کا محتاج ہے۔

۹۔ (اے محبوبِ حقیقی!) عاشقِ صادق تیرے مقدس نورانی چہرے کے جلوہ دیدار کے لئے بیقرار ہے۔ (جبکہ) جو عارف ہے وہ تیری (ذات و صفات کی) معرفت کے لئے عالمِ علوی کے اسرار کا حاجت مند ہے۔

۱۰۔ اے نصیر الدین! تو اپنے جان و دل کو صاحبِ نور کے عشق و محبت کی راہ میں جلد ہی فروخت کر دے۔ میں پوری دنیا کو چھوڑ کر صرف معشوقِ حقیقی کے بازارِ الفت کا محتاج ہوں (کیونکہ اس بازار میں علم و حکمت اور عشق و محبت کی تمام لازوال اشیاء اور دین کا جو ہر یعنی گنجِ مخفی دست یاب ہوتا ہے۔

**Institute for
Spiritual Wisdom
and
Luminous Science**
Knowledge for a united humanity

رعایائے روحانی

۱۔ شہنشاہِ دین کے (روحانی) رعایا (دونوں جہانوں میں) صاحبِ نور کے (نورانی) سائے میں ہیں (ان میں سے) ہر کوئی (اپنے عالمِ شخصی کی باطنی سلطنت میں) ایک بادشاہ ہے۔

۲۔ ان کے لئے کوئی خوف اور غم نہیں وہ (بادشاہِ دین) اُن کا (امام) ہے، (اس لئے) ان کو کس چیز کی کمی کی فکر ہے؟ (اس لئے) شہنشاہِ دین کے رعایا دونوں جہانوں میں سرسبز ہیں۔

۳۔ اے شہنشاہِ دین کے رعایا! معرفتِ نور کے تاج، عقل و دانش کے فروغ سے متعلق خدمات کی صورت میں باج و خراج حاصل کریں۔

۴۔ اے رعایائے شہنشاہِ دین! آپ کے لئے عقل و دانش کے طعام اور علم و حکمت کے پھلوں کی (ہر طرف) فراوانی ہے (ہمیشہ یاد رکھنا کہ) نامدار (محبوبِ جان) بالآخر تشریف لائے (اور دیدارِ اقدس سے فیض یاب کر گئے)۔

۵۔ اے رعایائے شاہِ زمان! آپ نے مولا علی کے نورانی ظہور کا اور (حضرت) محمد کے نور کا دیدار کیا، بلاشبہ یہ نورانی جلوؤں کا کوہِ طور تھا جس کا آپ نے دیدار کیا۔

۶۔ اے رعایائے آقائے دین! علی زمان کے نور کے جلوے کو اپنی آنکھوں سے دیکھ کر آپ شادمان ہو گئے (جس کے نتیجے میں) آپ کی (جسمانی و روحانی کمر توڑ) تکالیف ختم ہو گئیں۔

۷۔ اے رعایائے شہنشاہِ دین! علی کی نورانی آواز روح کو زندہ کرنے والا کلمہٴ نور ہے (جس کو) آپ نے (دیدار کے

دوران) سر بسر سنا (اور اسی کے زیر اثر آپ کو جسمانی اور روحانی برکتیں نصیب ہو گئیں)۔

۸۔ اے رعایائے بادشاہِ دین! (محبوبِ حقیقی کی) نورانی نظر آپ پر پڑی، آسمانی عشق کا اثر (دلوں پر) پڑا (جس کے باعث انفرادی اور اجتماعی سطح پر ہر کسی کو) رحمت کا فیض ملا۔

۹۔ اے رعایائے شہنشاہِ دین! کیا آپ کی الفت بھری (عاجزانہ) دعا و مناجات کو معشوقِ حقیقی نے سُن لیا؟ آپ کے فیاض (بادشاہ) تشریف لائے، کیا اس سے آپ کی (قلبی آلودگیاں دور ہو کر) روح پاک ہو گئی؟

۱۰۔ اے رعایائے سلطانِ دین! محبوبِ حقیقی بڑی روح پرور زینت اور شان و شوکت کے ساتھ تشریف لائے اور (عشاق کے دلوں میں) شادمانی کا طوفان برپا کر کے جلوہ افروز ہو گئے۔ (بلاشبہ) محبت و عقیدت (کا رنگ) احباب کے ساتھ (نمایان) ہوتا ہے۔

۱۱۔ اے رعایائے شاہِ دین! آفتابِ نور (جب) کرسی پر تھا تو (نورانی چہرہ) بجلی کی طرح حسن و جمال کا جلوہ بکھیر رہا تھا۔ نور کی آواز انتہائی شیرین (اور روح پرور) ہوتی ہے۔

۱۲۔ اے رعایائے شہنشاہِ دین! طبیبِ عشق کا خود آپ کے پاس تشریف لانا از بس عجیب ہے محفلِ دیدار میں موجود آپ سب (عشاق) خوش نصیب ہیں۔

۱۳۔ اے رعایائے سلطانِ دین! نصیر الدین (محبوبِ حقیقی کی مدح سرائی میں عارفانہ کلام کے ذریعے) ایسی خوش بیانی کر چکا ہے کہ اس سے قوم کی (روحانی اور علمی) شادمانیوں کی ترجمانی ہو گئی ہے۔ (یہ عارفانہ) ادب (اس باعث اب) دینی عقیدہ اور عشقِ سماوی کی آئینہ دار ہو گئی ہے۔

ظہوراتِ روح

- ۱۔ اے (مقدس روح! سنتِ الہی کے تحت) تو ہمیشہ ایک پاکیزہ (وکامل) شخصیت میں جلوہ فگن ہوتی ہے (تیرے ظہورات بے شمار ہیں اس لئے) تو ایک نورانی کائنات بن کر میرے دل (عالمِ شخصی) میں جلوہ نمائی کرتی ہے۔
- ۲۔ اے روح! تو (اپنی ازلی حقیقت کے باعث) اوّل بھی ہے آخر تھی اور ہمیشہ سے ظاہر بھی اور باطن بھی۔ تو (نفسِ واحدہ ہونے کے ناطے سے) سب خلّاق کی ایسی یک حقیقت ہے کہ تو ہر شے سے باخبر ہے اور ہر چیز کی شکل اختیار کرتی ہے۔
- ۳۔ اے روح! (اپنے گونا گون ظہورات میں) دہقان بن کر تو خود ہی علم و حکمت کے پھلوں کا آرزو مند ہے (حیرت ہے کہ تو) خود ہی باغ و شجر بن کر میوہ عقل و جان کی صورت میں (فرشِ زمین پر) گر جاتی ہے۔
- ۴۔ اے روح! تیرا انگور، اس کا نیل اور ظرفِ شراب کی شکل اختیار کرنا (پھر) شراب و ساقی بن کر خود ہی اسے پی لینا عجیب و غریب ہے۔
- ۵۔ اے روح! تو (اپنی انائے علوی کے لحاظ سے) عالمِ بالا میں (ہمیشہ سے) مقیم شیرین سُردالا ایک مقدس پرندہ ہے پھر (اپنی انائے سفلی کے حوالے سے) تو خود ہی علم و عمل کے ذریعے اس پرندے سے قربت کے لئے جدوجہد کرتی ہے۔
- ۶۔ اے روح! تو کبھی غازی بن کر منکرینِ حق کے لشکر کو نیست و نابود کرتا ہے پھر کبھی دینِ مبین کی راہ میں شہید ہو کر خون میں رنگین ہو جاتی ہے۔
- ۷۔ اے روح! تو آسمانوں کی محیط فضائی سلطنت میں جسمِ لطیف کی صورت میں روحانی پرواز کرتے ہوئے سیر کرتی ہے (

پھر کبھی) انسان کی شخصیت میں ملبوس ہونے کی خواہش میں زمین پر اترتی ہے۔

۸۔ اے روح! (کبھی) تو عاشقِ صادق بن کر (جانان کے) دیدارِ اقدس کی آرزو میں آنسو بہاتی ہے اور کبھی معشوقِ حقیقی بن کر (اپنی ذات و صفات میں یکجا) اپنے ازلی حسن و جمالِ معنوی کی شادمانی میں مسکراتی اور ہنستی ہے۔

۹۔ اے نصیر الدین! (اگر) آتشِ عشقِ سماوی میں روح جل جائے تو (نیست و نابود ہونے کے بجائے) اس کا جوہر اور بھی نکھر جائے گا۔ اے کاش! ایسا ممکن ہو کہ نارِ عشق میں روح ہمیشہ (سلگتی اور) جلتی رہے۔

**Institute for
Spiritual Wisdom
and
Luminous Science**
Knowledge for a united humanity

محبوبِ روحانی

- ۱۔ اے گلِ رخ (محبوبِ حقیقی)! تیری مقدس آتشِ عشق میرے دل میں فروزان ہو جائے۔ (یہ آسمانی آگ) میرے جسم و جان کے ہر ذرے میں سلگ جائے۔
- ۲۔ اے گلِ رخ! اگر میری روح اپنے پھیلاؤ کے گونا گون ظہورات کے تحت لاکھ کائناتوں میں بھر جائے۔ یہ ساری (روح) تیری مقدس راہ میں نچھاور ہو جائے۔
- ۳۔ اے گلِ رخ! (شوقِ دیدار سے گریہ و زاری کے باعث) میرا خونِ جگر اشکِ الفت بن کر میری آنکھوں سے ٹپک جائے۔ ان آنسوؤں سے میرا درویشی لباس رنگین ہو جائے۔
- ۴۔ اے گلِ رخ! تو (عالمِ وحدت میں موجود) زندہ بہشت کا عقلی شجر ہے۔ اس مقدس شجر سے مجھے عقلی میوہ مہیا ہو جائے۔
- ۵۔ اے گلِ رخ! تیرے نور کا ازلی حسن و جمال معنوی (جو درحقیقت جلوہ صورتِ رحمان ہے) دل کے آئینے میں مجھے نظر آ جائے۔
- ۶۔ اے گلِ رخ! تیرے مقدس عشق کے کمال کا جو آبِ کوثر ہے، (میری تمنا ہے کہ) اُسے میری جان ہمیشہ نوش کرتی رہے۔
- ۷۔ اے گلِ رخ! تیرے نورانی جلوؤں کی گونا گون بہار دیکھ کر میرے بے قرار دل کو قرار آ جائے۔
- ۸۔ اے گلِ رخ! عقل کی خوبیوں سے عاری میرا دل تیری نوازشات کی برکت سے آتشِ عشق کی تپش میں احساسِ لذت

دیتے ہوئے جل نکھر کر سنور جائے۔

۹۔ اے گل رُخ! حکمت سے مملو تیری نورانی یاد کے اسماء اور کلمات کے سوا دوسری کوئی یاد میرے دل میں (کبھی بھی) داخل نہ ہو جائے۔

۱۰۔ اے گل رُخ! (معجزہ عشق کے زیر اثر) نصیر الدین کی جان لاکھ بار زندہ ہو کر تیری مقدس راہ میں (ہر بار) قربان ہو جائے۔



**Institute for
Spiritual Wisdom
and
Luminous Science**
Knowledge for a united humanity

یا علی مدد

۱- (اے علیٰ زمان!) میں اب فقیر (بن کر) تیرے مقدس حضور میں (ظاہری اور باطنی برکات کے لئے) گدائی کروں گا (تیری مدد شامل حال رہے)۔ (اس لئے کہ) تو ہمیشہ سے انسانی جانوں کے لئے سخی ہے، یا علی مدد۔

۲- (اے قاضی الحاجات!) دنیا کے (نت نئے) غم اور افکار سے میرا دل عنقریب تار یک ہونے والا ہے، میرے دل کو وسوسوں سے پاک کر دے، یا علی مدد۔

۳- اے میرے جانان! نفسِ امارہ نے میری (ناچار) جان پر جو ظلم کئے ہیں اُن سے (نجات کے لئے عاجزانہ) فریاد ہے، میری دعا کو کبھی بھی ضائع نہ کرنا، یا علی مدد۔

۴- اے بادشاہِ دین! تو میرے دل و جان کی (ظاہری اور باطنی) حاجتوں سے آگاہ ہے۔ میری قلبی دعا کو بہت جلد شرفِ قبولیت بخش دے، یا علی مدد۔

۵- تو ارواح کے لئے طبیبِ آسمانی اور دلوں کے لئے دوائے اکسیر ہے۔ تو اہلِ محبت کے غمِ جان کے لئے شفا ہے، یا علی مدد۔

۶- اے مظہرِ نورِ الہی! میرا مفلس دل (پریشانیوں کے زیرِ اثر) عنقریب تار یک ہونے والا ہے لہذا جلد آ کر۔ میرے دل میں طلوع ہو جا اور باطنی دیدار سے فیضیاب کر دے، یا علی مدد۔

۷- تو دین اور دنیا کا عقلی فیاض اور بادشاہِ عشق ہے۔ میں فقیرِ تیری ذات و صفات سے (ہزار بار) قربان ہو جاؤں، یا علی

مدد۔

۸۔ اے سخی! تیری مقدس محبت کی جنت النخیال کی شادمانیوں کے لئے (میری عاجزانہ دعا ہے کہ) میں ذوق و شوق سے فدا ہو جاؤں، یا علی مدد۔

۹۔ روحانی زندگی کے حصول کے لئے میں روزانہ گریہ و زاری کرتے ہوئے آنسو بہاتا ہوں۔ اے جانان! دوروزہ زندگی سے کیا وفا، یا علی مدد۔

۱۰۔ اے جانان! میں ذوق دیدار کی آتشِ عشق میں جل بھن چکا ہوں نورِ عشق کے زیر اثر میری روح فنا ہو چکی ہے، یا علی مدد۔

۱۱۔ اے علی! زمان تو مشکل کشا ہے اپنے نور کی حکمت سے میری مشکلوں کو آسان کر دے، یا علی مدد۔

۱۲۔ تو دین اور دنیا کا مظہر نور الہی اور زمانے کا مرتضیٰ ہے۔ اے شاہِ کریمؐ تو خود ہی (حاملِ نور) بن کر (دنیا میں ظاہر) ہے، یا علی مدد۔

۱۳۔ اے فیاض (بادشاہ)! تیرے سوا حاجت بندی (بھیک مانگنے) کے لئے میں کس کے پاس جاؤں۔ میں فقیر (بن کر) تیرے گھر (جماعت خانہ) آچکا ہوں، یا علی مدد۔

۱۴۔ اے مالک! اگر اس کام کے لئے تیری خوشنودی ہو تو میں تیرے مقدس عشق کی راہ میں (ان شاء اللہ) آنسوؤں کے موتی بکھیر سکوں گا، یا علی مدد۔

۱۵۔ میں نے عالمِ شخصی کی پوری زمین میں آسمانی عشق و محبت کے حسین بیج بکھیر دئے (اس کے نتیجے میں) عقیدت و محبت کے پھول آہستہ آہستہ کھلیں گے، یا علی مدد۔

۱۶۔ اے آقائے جان! غفلت کی شبِ تاریک میں ہم تمام مرید (علم و عمل کے میدان میں) خوابیدہ ہو چکے ہیں۔ (اس لئے) ہماری اس حالت پر رحم کرنا، یا علی مدد۔

۱۷۔ (اے ہادیٰ برحق!) اگر تو خود نورِ ذکر بن کر (مجھے) بیدار کرے تو ممکن ورنہ دشوار ہے۔ تو میرے (رگِ جان سے بھی) نزدیک ہے (مگر) میں تجھ سے باخبر نہیں، یا علی مدد۔

۱۸۔ تو اپنے مقدس نور کی الفت کے زیر اثر نصیر الدین کو فنائے عشق کی نعمت سے فیض یاب کر دے، (اس لئے کہ) تیری پاکیزہ محبت کی فنائیت میں جان کی بقا ہے یا علی مدد۔

**Institute for
Spiritual Wisdom
and
Luminous Science**
Knowledge for a united humanity

حقیقی لذتیں

۱۔ اے معشوقِ جان! جنت کی (گوناگون) لذتوں سے تیرا مقدس دیدار مجھے زیادہ شیرین ہے۔ تمام (دیگر) خوشیوں سے تیری شادمانی میرے لئے زیادہ لذیذ ہے۔

۲۔ یہ سچ ہے کہ تیرا غمِ عشق تمام شادمانیوں پر بادشاہ ہے۔ (تیرے دیدار کے لئے) میرے دل میں موجود غمِ عشق مجھے بے حد شیرین ہے۔

۳۔ اس رنگین دنیا میں حسینوں کی کوئی کمی نہیں ہے (مگر) حسینوں کا سردار جو دنیا کے محبت کا بادشاہ بھی ہے میرے لئے زیادہ لذت بخش ہے۔

۴۔ دوروزہ دوستی کے لئے کوئی دانا حا جتمند نہیں ہوتا ہے۔ جس (عظیم ہستی) سے (دونوں جہانوں میں) ہمیشہ وفا آتی ہو وہ یار و فادار مجھے شیرین ہے۔

۵۔ محبوبِ جان کا خنجرِ عشق میرے دل میں لگے تو یہ میری روح کے لئے شادمانی کا باعث ہے۔ پُر لذت صاحبِ عشق کی تلوار سے (دل کے) زخم کو چھیڑنا میرے لئے لذیذ ہے۔

۶۔ رحمتوں سے مملو اُس (امامؑ) کے فرمانِ اقدس کو سننا میرے دل کی (اولین) چاہت ہے۔ میری زندگی اور دل کی مسرت و شادمانی کے لئے اس کی طرف سے ملنے والا برقی تار (ٹیلی گرام) میرے لئے نہایت شیرین ہے۔

۷۔ دنیا اور آخرت کی لذتوں کو پہنچ سمجھنا۔ جس (عظیم نورانی ہستی) کا دیدار اور روحانی گفتگو لذیذ ہے وہ روحانی دوست

مجھے سب سے زیادہ حلاوت بخش ہے۔

۸۔ (یہ میری دلی تمنا ہے کہ) جس محفل میں (حضرت امامؑ) سلطان جلوہ فگن ہو چکا ہو اُس کا میں پروانہ بن جاؤں۔ میری جان کے مالک کا وہ دربار جس میں بارانِ رحمت برستی ہے میرے لئے انتہائی راحت بخش ہے۔

۹۔ اے محبوبِ حقیقی! تیرے لئے میرا دل اور جان شیرین (دونوں) ہزار بار قربان ہو۔ تیری خاطر سو بار قربان ہونا مجھے انتہائی لذیذ ہے۔

۱۰۔ اے عالمِ عشق و محبت کے شہنشاہ! (ساری) روحانی لذتیں تیرے پاس ہیں۔ میرے یہاں جو کچھ بھی ہے اُس سے وہ (روحانی) بازار مجھے زیادہ شیرین ہے جہاں جانان کی عقیدت و محبت کی اشیاء دستیاب ہیں۔

۱۱۔ اے نصیر الدین! تو شہنشاہِ دین (حضرت امامؑ) سلطان کے غلاموں کا غلام ہے۔ مگر محبت بھری بات یہ ہے کہ عالمِ وحدت کے اسرار مجھے انتہائی شیرین ہیں۔

**Institute for
Spiritual Wisdom
and
Luminous Science**
Knowledge for a united humanity

نورِ الہی کی روشنی میں

۱۔ اگر نورِ الہی کے حامل علیٰ زمان (حضرت امامؑ) سلطان کا عشق و محبت میرے دل میں بس جائے تو میرے لئے تمام (ظاہری اور باطنی) کرامات و معجزات کی حقیقت واضح ہو جائے گی۔

۲۔ اے خداوندِ قدوس کے خاص نورانی باز! تیرا مسکن عالم لامکان میں ہے (ایسے میں انسان کی) جزوی عقل کے لئے کیسے ممکن ہوگا کہ وہ تیری (عظمت و بزرگی اور بلند) شان کے قابل کوئی تعریف و توصیف کر سکے۔

۳۔ اے آئینہ خدا نما! تو ایک دفعہ اپنے نورانی چہرے سے نقاب کو اگراٹھالے تو (ایسے میں تیرے بے مثال حسن و جمال معنوی کا یہ عالم ہوگا کہ) تجھے دیکھنے کے لئے پوری دنیا میں شور و غل کا ایک طوفان کھڑا ہوگا۔

۴۔ مجھے یقین ہے کہ وہ سخی (بادشاہ) مجھ ایسے فقیر کے ساتھ (ازراہ شفقت) دوستی کرنے والے ہیں۔ (اے) میرے دل میں موجود شادمانی کی کلی! اب تو اس خوشی میں کھل جاؤ۔

۵۔ (اے محبوبِ حقیقی!) تو عاشقوں کی (حقیقی) زندگی اور عارفین کے دل کی روحانی شادمانی ہے (اس لئے) تیری باکرامت محبت کے اسرار کو بیان کرنا میری جانِ عزیز کی قیمت سے بھی بڑھ کر ہے۔

۶۔ (مولا علیؑ کی ولایت کے راز کو) دل میں چھپانے کا دور گزر چکا ہے (اس لئے) اب میں ”مولا علیؑ“ اعلانیہ کہوں گا۔ میرے شہنشاہِ دین کے زمانہ عدل میں سچ بولنے سے اب کیا ڈر ہو سکتا ہے۔

۷۔ اے میرے دل! مقدس حضرت علیؑ سلطان کی محبت کے لئے اب اگر تو واقعی آرزو مند ہے (تو) اس کی آتشِ عشق کی

تپش پرسپنڈر (ہرمل = HARMUL) کی طرح اپنے آپ کو جلادے (اور اظہار عقیدت و محبت کی خوشبو بکھیر دے)۔

۸۔ عالمِ غیب کے معجزات کو (صحیح معنوں میں) منکشف کرنے کے لئے قرآنِ ناطق ہونا چاہئے۔ خود بولنے والے قرآنِ حکیم میں اول تا آخر اس کی صفات انتہائی نمایاں ہیں۔

۹۔ (حضرت محمد) مصطفیٰ شبِ معراج کے روحانی سفر کے دوران خدا کا خاص مہمان بن کر عالمِ وحدت گیا تھا (اس دوران) پینتیس برس اکرم نے غیب کے پردے سے (حضرت) مولا علی کی نورانی آواز سنی تھی۔

۱۰۔ (اے مطلوبِ جان!) تو دریائے معرفت کی اتھاہ گہرائی کا پاکیزہ گوہر یکداغ ہے۔ تجھے دیکھنے کے ذوق میں بہت سی عقلمند ہستیاں در بدر ہیں۔

۱۱۔ اے بادشاہِ دو جہان! تیری رحمت کے لئے میں بہت ہی محتاج ہو چکا ہوں۔ آجا میرے جانان! میرے تختِ دل پر متمکن ہو جا، میرا دل و جان تجھ پر (ہزار بار) قربان ہو۔

۱۲۔ اے نصیر الدین! (محبوبِ جان کے) عشق و محبت میں سرشار ہو کر فنا و بقا کے اسرار کو آشکار نہ کر دے۔ عاقل کے لئے ایک ہی نکتہ (اشارہ) کی ضرورت پڑتی ہے (جبکہ) باقی گفتگو مختصر ہونی چاہئے۔

مبارک ہو

۱۔ اے عشاق! زمانے کا امام عالی مقام عنقریب اپنے مقدس دیدارِ ظاہر سے آپ کو فیض یاب کرنے والے ہیں، یہ دیدار آپ کو مبارک ہو۔ اہلِ محبت (اس سعادت پر) شادمان ہو جاؤ، یہ شادمانی آپ کو مبارک ہو۔

۲۔ عالمِ ارواح (نفسِ کلی) کے خورشیدِ انور کی شعاؤں سے ہنزہ کی سرزمین اور مکین (ظاہر و باطناً) روشن ہوں گے (تاریخی طور پر امام کی اس پہلی تشریف آوری سے) وطنِ عزیز میں ہر طرف رونق اور تزک و احتشام ہوگا۔ یہ جشن کا سماں آپ کو مبارک ہو۔

۳۔ رحمتوں سے مملو (ایسے) دربار کی خاطر اہلِ محبت انتہائی آرزو مند ہیں۔ آپ کے وطن میں ہی (نورانی) دربار ہو رہا ہے، آپ کو (یہ روح پرور) دربار مبارک ہو۔

۴۔ آپ نے (حصولِ دیدار کے لئے) شدید گریہ و زاری و مناجات کے ذریعے محبوبِ جان کو دل کا برقی تار دیا جبکہ صاحبِ دیدار (امامؑ) نے اُسے فوری طور پر سُن لیا۔ اے عشاق! آپ کے دل کا برقی تار قبول ہو گیا یہ تار آپ کو مبارک ہو۔

۵۔ آپ کے (نیک) کاموں میں دستِ گیری کے لئے اب عقلانی استاد (آپ کی طرف) آئے گا۔ (ظاہر اور باطن کے) ہر مقام پر علیؑ آپ کا دوست ہے، آپ کے لئے روحانی یار مبارک ہو۔

۶۔ اے لشکرِ حربِ روحانی! اب خوش و خرم ہو جاؤ اس لئے کہ آپ کے عظیم سردار کی آمد آمد ہے۔ یہ سردار حربِ روحانی کے کڑا رہی ہیں۔ کڑا آپ کو مبارک ہو۔

۷۔ اے عشاق! آپ کا حاملِ نور آقا (باطن کے ساتھ) عالمِ ظاہر میں (بھی) بہت نیک نام اور مشہور ہیں۔ (نور کی

برکات اور) یہ نیکنامی آپکے زمانے میں ممکن ہوئی اس لئے یہ سعادت و برکت آپ کو مبارک ہو۔

۸۔ مقدس دین کا شہنشاہ ایسے معشوقِ حقیقی ہیں جن کے باکرامت دیدار کی تجلیات میں روحانی حلاوت و شیرینی ہے۔ وہ (دونوں جہانوں میں) رحمتیں عنایت کرنے والے سخی سرکار ہیں، (ایسے) سرکار آپ کو مبارک ہو۔

۹۔ رحمت سے مملو اُن کے فرامین سراسر عقلانی لعل و یاقوت ہیں (یہ اقوالِ زرین) دانا لوگوں کے لئے (روح اور عقل کے) اسرار ہیں (ایسے) اسرار آپ کو مبارک ہو۔

۱۰۔ کلِ آخرت میں بھی آپ کے لئے یہی نورانی بادشاہ ہوگا (اس لئے صرف ظاہری نہیں بلکہ باطنی آنکھ سے بھی) اس کا دیدار کریں۔ ازل میں پروردگار نے ارواحِ مقدسہ سے جو اقرار لیا تھا وہ (اس دیدار سے) پورا ہوگا، یہ اقرار آپ کو مبارک ہو۔

۱۱۔ اے اہلِ محبت! (محبوبِ حقیقی کی تشریف آوری کی نسبت سے) روحانی بہار آگئی ہے اس لئے اُن کا دیدار کر کے پھولوں کی طرح کھل جاؤ (اور ہر طرف شیرین زبانی کی خوشبو اور حسنِ کردار کے حسین رنگ بکھیر دو) اس دیدار کے بغیر آپ کا دل عرصہ دراز تک گٹھن میں تھا جو اب (دیدار سے) کشادہ ہو جائے گا، دل کی یہ شادابی اور آزادی آپ کو مبارک ہو۔

۱۲۔ نور کے لطیف لباس میں ملبوس امامِ زمانہ کا دیدار آپ کی عقلانی آنکھ کے ذریعے ہوگا، (یہ شفقت و فضیلت اس امر کے باعث ہوگی کہ) صاحبِ دیدار امامِ کراماتِ نورانی عطا کرنے والا فیاض مالک ہے۔ ایسا فیاض مالک آپ کو مبارک ہو۔

۱۳۔ اے نصیر الدین! (زمانے کے امام کی تشریف آوری سے متعلق جو روحانی معجزہ تو نے دیکھا ہے) اس غیر معمولی شادمانی کو پوشیدہ نہ رکھنا اس کے بارے میں عشاق (مرید) کو خوشخبری دینا کہ ”زمانے کا امامِ عالی مقام“ آپ کو عنقریب (پہلی بار) دیدارِ اقدس سے فیض یاب کرنے والے ہیں، آپ کو دیدارِ مبارک ہو۔“

ظہورِ نور

- ۱۔ اے سالک! نورِ خداوندی کا ظہور ہمیشہ کمالِ انسانی کی آخری حد یعنی انسانِ کامل کی بشریت میں دیکھ (اس لئے کہ صرف وہی ہستی ہمیشہ سے نور کا مسکن ہے) اور حکمت سے مملو خدا کا نور ہمیشہ دنیا میں حاضر اور موجود ہے۔
- ۲۔ تجھے یقینِ کامل ہونا چاہئے کہ حاضر امامؑ نورِ توحید کا مظہر ہے (تو عقلاً نہ نظر سے) دیکھ کہ ایسا زمانہ آچکا ہے کہ (امامؑ دین کے ساتھ ساتھ) دنیا میں بھی بڑا مشہور و نیک نام ہو رہا ہے۔
- ۳۔ (وہ عظیم ہستی نہ صرف) زمین و آسمان کا نور، جسم اور روح کا شہنشاہ ہے (بلکہ) پروردگار کے نورانی جلوؤں کا آئینہ (بھی) ہے (لہذا اے سالک! اس پاک ہستی کو) ضرور پہچان لینا (ورنہ کل آخرت میں پچھتا نا پڑے گا)۔
- ۴۔ جلالِ خداوندی کے (اندرونی) محل کے دروازے تک مجھ ایسا غریب (اور کم ہمت خود) پہنچنے سے قاصر ہے۔ اے سخی! اسخیا بادشاہ! قدم در بلع نہ کر اور رحم کر کے اپنے ظاہری دیدار سے مجھے فیض یاب کر دے۔
- ۵۔ اے محبوبِ جان! تو میرے باغِ دل کا نورانی بہار ہے، مجھے اپنا نورانی جلوہ دکھا۔ تو بہشت کا وہ سدا بہار حسین گلاب ہے جس سے روح کو ہمیشہ قوت ملنے والی روحانی خوشبو ملتی ہے۔
- ۶۔ حضرت امام شاہِ کریمؑ کے نورانی دیدار کے لئے انتہائی غریب و عاجز بن کر گریہ و زاری کر (اس لئے کہ) مفلس بندے کی آنسو بہاتے ہوئے دعا و مناجات فیاض بادشاہ کی بارگاہ میں قبول ہوگی۔
- ۷۔ اے طبیبِ عشق! (کوئی) جسمانی طبیب کبھی بھی میرے دل کا علاج نہیں کر سکتا ہے۔ تو میرا روحانی علاج کر (اس لئے

کہ) میرادل تیرے دردِ عشق کا مریض ہے۔

۸۔ تو ماضی میں انبیائے کرام کے لئے عقلی نور کا وزیر بن کر بھی دنیا میں ظاہر ہوتا رہا ہے (لیکن حقیقت یہ ہے کہ) تو دونوں جہانوں کا شہنشاہ اور نورانی حسن و جمال کا شہزادہ ہے۔

۹۔ نبی ہو یا ولی و بزرگ، سبھی کو (اپنے روحانی ارتقاء کے لئے ہمیشہ سے قائم) تیرے نور کی محبت کی محتاجی تھی۔ خداوندِ قدوس کی تمام اعلیٰ صفات تیری پاکیزہ شخصیت میں جلوہ نمائی کرتی ہیں۔

۱۰۔ نور کے جلالی اور جمالی جلوے اس قدر عجائب و غرائب سے مملو ہیں کہ ان پر بہشت کے نظاروں، شرابِ طہور اور حوروِ قصور کی عکاسی کا سماں ہوتا ہے۔

۱۱۔ محبوبِ حقیقی کی الفت کے زیر اثر نصیر الدین کے عالمِ شخصی میں عشقِ سماوی کی جو کتاب مرتب ہو چکی ہے وہ (عنقریب) دنیا کی سطح پر پھیل جائے گی کیونکہ عالمِ غیب کے فرشتے پیغامِ رساں نے یہ خبر کل مجھے پہنچائی ہے۔

Spiritual Wisdom
and
Luminous Science
Knowledge for a united humanity

عاشقانہ گریہ وزاری

۱۔ اے سالک! امامِ عالی مقام اگر تجھے محبوب ہے تو اسے فراموش نہ کر۔ آجا اس کی (کائنات پر محیط) رحمت کے حصول کے لئے گریہ وزاری کر۔ اگر (اپنے دینی) آقا سے تجھے (حقیقی) چاہت ہے تو اسے بھول جانے سے اجتناب کر، روح کی (پائیدار) دولت کے لئے (اسکے حضور میں) آنسو بہا دے۔

۲۔ (اے طالبِ حقیقت!) تیرے آئینہ دل کی پاکیزگی صرف (محبوبِ حقیقی کی محبت میں) اشکبار ہونے سے ہوگی (چنانچہ) اس کے عشق میں شدید گریہ کر۔ صاحبِ دیدار کو جو دانائے حکمت ہے (کبھی بھی) بھول نہ جانا، عشقِ سماوی کی حکمت کے لئے گریہ کُنان ہو جا۔

۳۔ (اے سالک! اس حقیقت کو ہمیشہ یاد رکھنا کہ) سلطانِ دین ازل سے روح کا دریائے محیط ہے اور تو اس کے ایک قطرے کی مانند ہے۔ اے قطر! آجا (علم و عمل کی شدید ریاضت کے ذریعے) اس دریا (محبوبِ حقیقی) میں داخل ہو جا، روح کے (اس) مقدس دریا کو کبھی فراموش نہ کرنا (اور) عزتِ روح کے لئے گریہ وزاری کر۔

۴۔ اے عاشقِ صادق! روح کا حقیقی وطن عالمِ علوی ہے اور دنیا (درحقیقت) روح کا قید خانہ ہے۔ عالمِ بالا کو جو شادمانی کی اعلیٰ نعمتوں سے مملو وطن ہے، ذہن و خاطر سے کبھی بھی نہ نکالنا۔ (نفس کی لذتوں کی) قید سے اپنی روح کی آزادی کے لئے (حضرت قاضی الحاجات کے حضور) چشمِ نم کے ساتھ مناجات کر۔

۵۔ اے عاشقِ صادق! آتشِ عشق کی تپش میں اگر تو کباب ہو چکا ہے تو (یہ کامیابی) تجھے مبارک ہو (پس) دیدار کا امیدوار ہو جا۔ معشوقِ حقیقی کی شیرین یاد کو زبان اور دل سے نہ ہٹانا اس کی شفقت کے لئے اشکبار ہو جا۔

۶۔ روحانی طبیب کے لئے تیری روح کا (شانی) علاج کوئی دشوار کام نہیں (حضرت) سلطان (ہی مرضِ عشق کا) طبیب ہے، تیری روح کے لئے زمانے کے عیسیٰؑ (امامِ برحق) کو فراموش نہ کرنا، راحتِ روح کے لئے اشک افشانی کر۔

۷۔ اسماء (ناموں) اور شخصی تجابات کو نہ دیکھ (بلکہ ازل سے قائم) نورِ وحدت کی معرفت حاصل کرو وہ دنیا میں ہمیشہ حاضر و موجود ہے۔ ہزار اسماء کے واحد نورِ مستم (امام آلِ محمد) سے غافل نہ ہو جانا، اسکی (روحانی) قربت و نزدیکی کے لئے گریہ و زاری کر۔

۸۔ (اے سالک!) نورانی لباس میں محبوبِ حقیقی تیرے پاس موجود ہے (مگر چشمِ باطن نہ کھلنے کے باعث وہ) تجھے نظر نہیں آتا ہے، کیا تجھے (اس غفلت کے باعث) غمگین نہیں ہوتی ہے؟ وہ تیری باطنی آنکھ کا نور ہے روح کی باطنی روشنی سے غفلت نہ برتنا (اور) نظر آنے والے جسمِ لطیف کے دیدار کے لئے گریہ کر۔

۹۔ تیرے باطن میں (کائنات کی طرز پر) ایک ذاتی عالمِ شخصی (پہنان) ہے افسوس ہے کہ وہ تجھے نظر نہیں آتا اور تو (بصیرت والی) آنکھِ محبوبِ حقیقی سے طلب (بھی) نہیں کرتا ہے۔ اپنے دل میں موجود (لامکانی) روشن دنیا کو (کبھی بھی) فراموش نہ کرنا، روح کی جنت (کے حصول) کے لئے اشکبار ہو جا۔

۱۰۔ روحانی شادمانی کے باغات دل میں لئے تو چہل قدمی نہیں کرتا، مقامِ حیرت ہے، کیا تو اس کے لئے آرزو مند بھی نہیں ہے؟ شجرِ عقل کے پُر حکمت ثمرات کو فراموش نہ کرنا، روح کی (شیرین) نعمت کے لئے گریہ و مناجات کر۔

۱۱۔ محبوبِ حقیقی (تیری رگِ جان سے بھی زیادہ) تیرے قریب رہ کر حکیمانہ انداز میں تجھے ہمیشہ بلاتا ہے۔ اپنے باطنی کان سے (اس آواز کو) سننے کی کوشش کرو۔ (نہ جانے) تو اس روحانی دعوت کو کب سنے گا۔ اپنی جان میں موجود اس کی رحمت بھری باطنی گفتگو کو کبھی بھی نہ بھولنا، (اس سلسلے میں) بیدار و خبردار رہنے کی عادت کے لئے گریہ کر۔

۱۲۔ (اے سالک!) حصولِ دیدار کے (غنیمت) وقت کا (تیری غفلت کے باعث) ضائع ہونا اور روح کے غم کو محسوس کر، تجھے کیوں اپنی اس روحانی پسماندگی پر رحم نہیں آتا۔ (امامِ عالی مقام کے) دیدار کے زیر اثر مسرت و شادمانیوں کے احوال و احساسات کو بھول نہ جانا، روح کی (باطنی) زینت کے لئے آنسو بہانا۔

۱۳۔ اے طالبِ حقیقت! کیا تو (ہمیشہ سے) فیاض سلطانِ دین کی الفت میں آنسو بہانے میں شرم محسوس کرتا ہے؟ شاید تو حقیقی عاشق نہیں ہے۔ آلِ محمد کی محبت کو کبھی بھی فراموش نہ کرنا، ان کی الفت کے لئے اشکبار ہو جا۔

۱۴۔ بے مقصد روایتوں اور کہانیوں کو چھوڑ کر اس کے عشق و محبت کا درس حاصل کر، روح کے حکیمانہ بھید کو جان لو، روح کی مسرتوں کے فرشتہٴ عشق کو بھول نہ جانا، روح کی حالت سدھارنے کے لئے گریہ وزاری کر۔

۱۵۔ (اے سالک!) اگر تو (عاقلانہ) اشارہ سمجھتا ہے تو دائم الذکر ہو کر معشوقِ حقیقی سے ایک تازہ روح حاصل کر۔ گریہ و زاری کرتے ہوئے دنیا سے رخصت ہونے تک اپنی جان کو فراموش نہ کرنا، روح کی جوازلی (حقیقت و) قیمت ہے اس کے حصول کے لئے مناجات کرتے رہنا۔

۱۶۔ اگر تو عشقِ سماوی کی تمام شرائط کو جان و دل سے پوری کرتا ہے تو وہ تیرے باطنی مشاہدے میں آئے گا اور یہی تیری قلبی آرزو ہے۔ دونوں جہانوں کے حسینوں کے شہنشاہ کو فراموش کرنے کی غلطی کبھی نہ کرنا، دل کی ہمت کے لئے خوب گریہ کر۔

۱۷۔ دنیا کی خواہشوں کو آہستہ آہستہ بھول جا اور (اس کے بدلے) روحانی لذتوں سے آشنا ہو جا۔ تمام شادمانیاں آخرت میں ہیں۔ انہیں بھول نہ جانا، روح کی لذت کے لئے اشکبار ہو جا۔

۱۸۔ (اے سالک!) عالمِ ظاہر کے قانون کو جان لو کہ تیری عقل کے شیرخوار بچے کو رحمت کا دودھ رونے سے ہی ملتا ہے۔ محبوبِ جان کی رحمت کے حصول کے لئے عقلی بہانہ کو فراموش نہ کرنا، عشقِ سماوی کی برکت کے لئے آنسو بہا دے۔

۱۹۔ معشوقِ حقیقی نصیر الدین کے لئے زندہ بانسری بن گیا ہے۔ (فنائے عشق کے لئے) روح کے معجزہٴ صور کو سمجھ لو۔ فرشتہٴ شادمانی کے باجا (صورِ اسرافیل) کو کبھی بھی فراموش نہ کرنا، روح کی حرکت کے لئے گریہ وزاری کر۔

نورانیت کے راز

- ۱۔ نور میں سرتاسر کرامات و معجزات ہیں، نور میں پروردگار کا راز ہے، میں نے (صرف) ہادیٰ برحق (امام) سے (باطنی قربت کے ذریعے) حکمت سے مملو قرآن کا راز سیکھا۔
- ۲۔ نور کے محل میں کرامات کے جو عجائب و غرائب ہیں اُن سے صرف عارفین و کاملین آگاہ ہیں۔ گلی کو چے میں گداگری کرنے والے مفلس کو کیا معلوم کہ صاحب کرامات و معجزات (حضرت امامؑ) سلطان (کی شان و مرتبہ) کا راز کیا ہے۔
- ۳۔ (ظاہری) سائنسدان ٹیکنالوجی کے پر سے پرواز کر کے چاند پر پہنچ جاتے ہیں۔ مگر اُن کو میرے دل کے جانان کا یہ راز معلوم نہیں (کہ کائناتِ ظاہر ہو یا باطن، اس کی تسخیر امام برحق کی تائید و منشاء کے بغیر ممکن نہیں)۔
- ۴۔ اے سالک! فنائے عشق کے معجزے کو بیگانہ افراد پر ظاہر نہ کرنا (کیونکہ) دیو زمانے کے سلیمانؑ کے تختِ روحانی کے راز کو کبھی نہیں جان سکتا ہے۔
- ۵۔ حضرت علی (اور اولادِ علی) کے روحانی مرتبے کو اپنے دل میں اسرار کا خزانہ بنا کر پوشیدہ رکھ۔ میرے شاہِ مردان (علیؑ) زمان (کے راز کو بیگانوں پر افشاء کرنا دریغ ہے۔
- ۶۔ نور کا عارف (حدیثِ قدسی کی رو سے) خداوندِ قدوس کا راز ہے (جبکہ) عزت کا پروردگار انسانِ کامل کا راز ہے۔
- ۷۔ (اے عاشقِ صادق!) اگر تو نے قرآنِ حکیم کی (زندہ) کنجی کو پہچان لیا تو نور کے خزانے میں تو داخل ہو سکتا ہے۔ (اگر تو نے اس بلند مقام تک رسائی حاصل کی تو) تو فرمان کے راز کو دیکھ پائے گا کہ امام ہی امر کا مالک ہے۔

۸۔ اپنی باطنی آنکھ کو کھول کر نور کے عجائب و غرائب کا مشاہدہ کر، زمانے کے علیٰ کی شان و مرتبہ کا راز تجھے کرامت کی (زندہ نورانی) کتاب (امام کے عالم شخصی) میں ملے گا۔

۹۔ اے مطلوب جان! میری محبت اور شادمانی کی بات اور میرے دل کی آرزو کا راز تیرے سوا کوئی نہیں جانتا ہے۔

۱۰۔ اے عشاق! زندہ نور (امام) سے (ظاہری و باطنی) ہدایت حاصل کریں، اس لئے کہ صاحب نور (ہمیشہ) حاضر و موجود ہے، آیہ نور سے (امام کی دائمیت و سلسلہ ہدایت کا راز) سیکھیں کیونکہ ایمان کا مایہ یہی ہے۔

۱۱۔ اگر تو سمجھتا ہے کہ پروردگار کی رحمانی صورت کے راز تک رسائی حاصل کروں تو زمانے کا ایک فرشتہ ارضی بن کر آدم زمان (امامؑ) کے لئے جان و دل سے تابعداری کر۔

۱۲۔ ہمارے نصیر الدین معرفت الہی کے حصول میں اب کامیاب ہو چکا ہے، خود شناسی اور رب شناسی سے متعلق توحید کا راز اُسے شرابِ عشق سے حاصل ہوا ہے۔

Institute for
Spiritual Wisdom
and
Luminous Science
Knowledge for a united humanity

کیوں

۱۔ دنیا اور آخرت کے لئے میں اپنے آپ کو فکر مند کیوں کروں ہر مقام پر علیؑ مددگار ہے تو مجھے خوف کیوں ہو۔

۲۔ اے محبوبِ حقیقی! (دینی فرائض سے) لاپرواہی میں میری زندگی کا خاتمہ نہ کر دینا، تو عاشقِ صادق کی روحانی زینت ہے (اس لئے) آجا میرے دل کا مکین بن جا (جب مومن کے دل میں تیرا روحانی قیام ایک حقیقت ہے تو) تجھے بیرونی دنیا میں تلاش کرتے ہوئے میں سرگردان کیوں ہو جاؤں۔

۳۔ اے میرے دل کے (حسین و جمیل) شہزادے! تو انسانی صورت کو حجاب بنا کر اُس میں اپنے آپ کو پوشیدہ رکھ۔ (اس لئے کہ) جن کو تیری شیرین محبت کی خبر تک نہ ہو اُن کو تیرے باطنی راز اور عظمت و بزرگی کے بارے میں کیونکر آگاہ کریں (ایسے افراد میں ان حقائق کی قدر دانی اور پہچان کی صلاحیت نہیں)۔

۴۔ (حضرت امامؑ) سلطان محمد شاہ کے شخصی لباس میں مولا علیؑ آج بھی (اپنے تمام تر روحانی و علمی معجزات و کمالات کے ساتھ) حاضر و موجود ہے۔ جب میرا علیؑ زمانؑ سچا ہے تو مجھے غلط بیانی کیوں کرنی چاہئے۔

۵۔ میرا (ناچیز) وجود محبوبِ حقیقی کی (باکرامت) عشق و محبت کی برکت سے ہے بصورتِ دیگر میرا کوئی وجود نہیں س۔ جب میرا آقا (اپنے نور کے توسط سے) میرے ہر (ظاہری اور باطنی) عمل کو دیکھتا ہے تو مجھے سچی بات چھوڑ کر نا انصافی اور مطلب کی بات کیوں کرنی چاہئے۔

۶۔ تو مفلس دنیا سے نہ مانگ وہ تجھے کچھ نہیں دے سکے گی (چنانچہ) میں زمانے کے فیاض دینی بادشاہ (امام) کو چھوڑ کر دوسری کسی ناپائیدار شے کی تلاش کیوں کروں۔

۷۔ محبوبِ جان کی چاہت و محبت کی منزلوں کو عبور کرنا میرے لئے دشوار ہے مگر باطنی دیدار کی مسرت و شادمانی جب مستقبل میں (کسی بھی وقت) ملنے والی ہے تو میں اپنے اس جاری روحانی سفر سے واپس کیوں ہو جاؤں۔

۸۔ اب (فرشتہٴ عشق کے) صور کی آواز سن کر میری روح پگھل جائے گی (اور انفرادی قیامت کے مراحل سے گزرے گی) حضرت اسرافیل (صور بجانے کے لئے) جب میرے عالمِ شخصی میں خود موجود ہے تو مجھے اپنی آواز کی طرف متوجہ ہونے کی کیا ضرورت ہے۔

۹۔ فرشتہٴ عشق نے اب (میری ہستی میں انفرادی قیامت برپا کر کے) میرے لئے (روحانی و جسمانی) خوشیوں کا دروازہ کھول دیا ہے اس کے نتیجے میں میرے دل کا سارا خوف مٹ چکا ہے تو پھر ایسے میں مجھے خواہ مخواہ ڈرنے کی کیا ضرورت ہے۔

۱۰۔ اے نصیر الدین! کیا واقعی ساری حکمت اسی میں ہے کہ محبوبِ حقیقی (امامؑ) کے لئے دل میں (شدید) محبت ہو؟ جو لوگ یارِ جانی کی محبت کو نہیں سمجھتے ہیں ان کے پاس حکیمانہ باتیں کیونکر کی جائیں۔

**Institute for
Spiritual Wisdom
and
Luminous Science**
Knowledge for a united humanity

جذباتِ جانِ نثاری

- ۱۔ حضرت سلطان (محمد شاہ) کے مقدس عشق و محبت کی راہ میں میری شیرین جان فروخت ہو جائے۔ (مختلف طریقوں سے) اسکی تعریف و توصیف کرتے ہوئے میری عمر تمام ہو جائے۔
- ۲۔ تیری صفاتِ عالیہ کے دریا کی گہرائی سے عقیدت و محبت (اور علم و حکمت) کے موتی برآمد کرنے کی (شدید) تمنا ہے۔ (اس مقصد کے لئے) تیری نورانی تائید کی دست گیری سے میری عقلِ جزوی خواص ہو جائے۔
- ۳۔ دھوکہ باز دنیا کے طول و عرض میں طمع کا سمندر بھرا ہوا ہے۔ (اے محبوبِ حقیقی! اس صورتِ حال میں) مدد کے لئے اپنی رحمت کی کشتی لادے تیری نورانی نظر مجھے کنارے تک پہنچانے کے لئے پل بن جائے۔
- ۴۔ میں فقیر ہوں اور تو سلطانِ دین ہے اس لئے تیرے ساتھ (ظاہراً) ہم نشینی کرنا خلافِ رسم ہے۔ میرے دل کے محل کو (تیرے سوا) کوئی نہیں دیکھتا ہے، (اس لئے وہ) تیری رہائش کے قابل ہو جائے۔
- ۵۔ اے محبوبِ حقیقی! دونوں جہانوں میں تیری پاک ذات ہمارے اوپر سایہ فگن ہو جائے، تیری صفاتِ عالیہ کی قصیدہ خوانی ہمارے لئے باعثِ شادمانی اور بے گانہ کے لئے بھلا ناگوار ہو جائے۔
- ۶۔ اے مطلوبِ جان! میں تیرا مریضِ عشق ہوں مجھے (اس پر لطف) مرض سے صحت مندی نہیں چاہئے، میری توبہ!۔ (مرضِ عشق کے باعث) بہت ہی شیرین عمر گزر رہی ہے، اس مرض میں مزید شدت آجائے۔
- ۷۔ اے محبوبِ جان! میرا قلم تیری مقدس محبت کے اظہار کے عمل میں سر کے بل چلتا رہے۔ تیرے خیال کے سوا دوسرا ہر

خیال میرے دل کے ورق سے مٹ جائے۔

۸۔ اگر میرا امامِ عالی مقام جو انمردی کے لئے (علم و حکمت کی) ذوالفقار لے کر نکلے تو پوری دنیا سے کوئی فرد بھی مقابلے کے لئے آگے نہ آسکے گا۔

۹۔ اے آقائے دین! اگر قیامت بھی برپا ہو جائے تو میں تیرے مقدس دامن کو نہ چھوڑوں گا۔ اگر میرا ہاتھ تیرے دامنِ اقدس سے چھوٹ جائے تو مجھے موت آجائے۔

۱۰۔ مرحبا اے نصیر الدین! (ظاہری و باطنی شدید آزمائشوں کے باوجود) تو عالی ہمت ہے۔ حضرت قاضی الحاجات کے حضور تیری عاجزانہ دعا قبول ہو جائے۔ حضرت سلطان کے مقدس عشق و محبت کی راہ میں تیری شیرین جان فروخت (قربان) ہو جائے۔

**Institute for
Spiritual Wisdom
and
Luminous Science**
Knowledge for a united humanity

وطن عزیز کے حق میں دعا

۱- یا رب! ہماری عاجزانہ دعا کو اپنی بارگاہ میں شرف قبولیت بخش دے اور ہمارا پیارا وطن (ظاہری اور باطنی طور پر) آباد ہو جائے۔ اہل دنیا کے لئے تو سخی ہے، ہمارا پیارا وطن آباد ہو جائے۔

۲- پوری قوم قلبی طور پر متحد ہو جائے، ایمان کی شرائط کی تکمیل ہو جائے، (ظاہری و باطنی) ترقی کی جدوجہد کے لئے سب لشکر بن جائیں، پیارا وطن آباد ہو جائے۔

۳- شجر اسلام کی تہتر شاخیں سچی ہیں، تنے کو دیکھ اسے ایک تسلیم کر لو۔ تمام مکاتیبِ فکر میں کلمہ (طیبہ) ایک ہی ہے، پیارا وطن آباد ہو جائے۔

۴- وطن میں امامِ عالم مقام کی تشریف آوری ہو جائے، اُن کی ذاتِ گرامی سے ہمیں برکت نصیب ہو جائے، ساری تکالیف دور ہو جائیں، پیارا وطن آباد ہو جائے۔

۵- مٹی، پانی، ہوا اور آگ کی برکتیں نازل ہو جائیں (اور) آسمان سے رحمت کی بارش ہو جائے ظاہری اور باطنی دولت کی فراوانی ہو جائے، پیارا وطن آباد ہو جائے۔

۶- محبوبِ جان کی تشریف آوری سے جشنِ کاسماں ہو جائے اور دیدارِ اقدس سے (ہر طرف) شادمانیاں ہو جائیں۔ (فرامینِ اقدس کی صورت میں) روحانی و علمی جواہرات کا بازار لگ جائے، پیارا وطن آباد ہو جائے۔

۷- اے مالکِ ملکِ عظیم! تیری رحمت سے ہمارا ملک اب آباد و نیک نام ہو جائے، جنت جیسی مسرتوں کی کان بن جائے،

پیارا وطن آباد ہو جائے۔

۸۔ ہنزہ نور امام عالی مقام سے منور ہوگا، بادشاہ عالم ارواح کے معجزات کا انکشاف ہونے لگے گا، پوری دنیا اب اس تبدیلی سے بیدار و آشنا ہوگی، پیارا وطن آباد ہو جائے۔

۹۔ اے نصیر الدین! ملک کی خوشحالی اور ترقی کے لئے (حضرت قاضی الحاجات کے حضور) دعائیں کر (اس لئے کہ) تو عقل و جان کے سخی کے در اقدس کا فقیر ہے۔ ”اے وزیر کی حاجت سے بے نیاز بادشاہ ظاہر و باطن، پیارا وطن آباد ہو جائے۔“

**Institute for
Spiritual Wisdom
and
Luminous Science**
Knowledge for a united humanity

اظہار عقیدت و محبت

۱۔ اے محبوبِ حقیقی! تیرا سر و رواں جسمِ لطیف میری ہستی (کے ظاہر و باطن) پر سایہ فگن رہے، تیرے مبارک قدموں تلے کی مٹی میری آنکھوں کے لئے سرمہ بن جائے۔

۲۔ عشقِ سماوی کی روح میرے دل میں موجود نہ ہونے کے باعث میں نے اپنی (فانی) زندگی کو مردگی قرار دیا۔ اے دنیائے عشق کے حضرت عیسیٰ زمان! تو اپنے معجزہ علمی و روحانی کے تحت (مجھ پر) دم کیجئے تاکہ میرا دل جہالت کی مردگی سے نجات پا کر زندہ جاوید ہو جائے۔

۳۔ اہل عقل کا کعبہ (اہل ظاہر سے) مختلف ہے جبکہ اہل عشق کا قبلہ خود خدا کی ذاتِ اقدس ہے۔ اے محبوبِ حقیقی! نورِ الہی تیری مقدس ہستی میں جلوہ فگن ہے اس لئے تیری ذاتِ اقدس ہی میرے لئے دل کا قبلہ قرار پائے۔

۴۔ دین اور دنیا کی حقیقی مسرت و شادمانی کے حصول کے لئے پروردگار نے مجھے جو (گراںمایہ) زندگی عنایت کی ہے وہ تمام کے تمام تیرے انتہائی شیرین عشق و محبت کی خریداری کے لئے سرمایہ بن جائے۔

۵۔ اے فرشتہٴ عشق، حضرت اسرافیل! آجا میری ہستی میں اپنا معجزاتی صور بجا دو تاکہ (اس معجزاتی بانسری کی ناقابلِ بیان صوری لذت کے زیرِ اثر) میں روح اور عقل کے دونوں مقامات پر کامل طور پر فنا ہو سکوں۔ ایسی فنا میرے لئے روحانی حلاوتوں سے مملو نعمتوں کی ہمیشہ رہنے والی منزل بن جائے۔

۶۔ ایک نیا گلاب کھل کر اپنے (ظاہری) حسن و رعنائی کے باعث مغرور ہونے والا ہے، مگر یہ جان کر کہ ”وہ باطنی حسن و جمالِ معنوی میں تیرا ہم صفت نہیں“ شرمندہ ہو جائے۔

۷۔ اے معشوقِ جان! میرے دل میں مخفی طریقے سے رہنا تجھے پسند ہے (اس لئے) آجا میرے عالمِ شخصی میں جاگزیں ہو جا۔ اگر میرا دل ہمیشہ رہنے کے لائق نہیں تو کچھ لمحات کے لئے ہی تیرا مسکن ہو جائے۔

۸۔ تجھ ایسے عادل (روحانی بادشاہ) کے ظاہری دیدار سے میرا (انتہائی پیاسا) دل کیسے بھر سکتا ہے (اس لئے) تیرے باطنی حسن و جمال کے (گونا گون) تجلیات کے مشاہدے کے لئے میرا قلب (شفاف) آئینہ بن جائے۔

۹۔ رات تو رات ہے مگر (تیری جدائی کے باعث) میرے لئے دن بھی شبِ تاریک سے کم نہیں ہے۔ چنانچہ اے میرے دل کے آفتاب! آجا میرے (تاریک) دل میں طلوع ہو کر میرے عالمِ شخصی (کی زمین و آسمان) کو جگمگا دو (اس طرح) میرے دل کی دنیا میں تیرے نور کی کرنیں ہمیشہ آفتاب بن کر طلوع ہو جائیں۔

۱۰۔ (اے معشوقِ جان!) نصیر الدین تیرے شیرین علمِ روحانی کی (سرمدی) دولت کے ساتھ (تیری مقدس محبت میں) مست اور (دنیا کے غموں سے) آزاد ہے۔ عشقِ سماوی کے جہادِ روحانی میں وہ قید ہو کر تیرے ہاتھ فروخت ہو جائے (اور یوں تیرا) زر خرید غلام بن جائے۔

**Spiritual Wisdom
and
Luminous Science**
Knowledge for a united humanity

خلاصی اور نجات

۱۔ مجھے حاملِ نور کی معرفت حاصل ہو چکی ہے، الحمد للہ۔ (جس کے باعث میرے دل میں موجود) خوف بے جا اور ہر قسم کا غم یکسر مٹ گیا ہے اور میں ہر طرح سے نجات پا چکا ہوں اس لئے کہ میں نے اپنے دل کے مکین (معتوقِ حقیقی) کا چشمِ باطن سے دیدار کیا ہے اس لئے اس کے موجود ہونے اور نہ ہونے کی فکری پریشانیوں (نظریاتی آزمائشوں) سے خلاصی پا چکا ہوں۔

۲۔ عالمِ شخصی میں کثرت و دوئی کا روحانی و علمی سفر ختم ہونے کو ہے اب عالمِ وحدت (یک حقیقت = حظیرہ قدس) کی منزل قریب ہے۔ عارف کا دل ”جونور ازل کے طلوع ہونے سے اب نورانی ہو چکا ہے“ ہر قسم کے فکری سفر سے خلاصی پا چکا ہے۔

۳۔ میرے دل میں (محبوبِ حقیقی) نے اپنا حجاب اٹھالیا ہے جس کے باعث میرا تارک قلب نور کی تجلیات سے منور ہو چکا ہے (اس طرح اس کے) عالمِ غیب سے ظاہر ہو جانے کے باعث میں غم اور الم سے نجات پا چکا ہوں۔

۴۔ میرا دل عشقِ سادی کی شادمانی میں مست ہے اور جان اس کے مقدس باطنی دیدار کے زیر اثر مدہوش ہے (ان کی عنایات کا یہ عالم ہے کہ) میری روح اس کے مقدس نور کی گونا گون تجلیات سے سرشار ہے اور جان روحانی بھوک و افلاس سے نجات پا چکی ہے۔

۵۔ مومن کے دل کے عرش پر حاملِ نور ہمیشہ جلوہ فگن ہے۔ اے سالک! اگر تیرا دل (حدیثِ قدسی کے مطابق نفسانی غلامی سے آزاد ہو کر) خداوندِ قدوس کے عرشِ اُتحت کا مرتبہ پا چکا ہے تو درحقیقت تو مزید کسی منزل کی تلاش کی کوشش سے آزاد ہو چکا ہے۔

۶۔ اے راہِ حق کے مسافر! جہالت و نادانی کو جو درحقیقت جہنم ہے چھوڑ دے اور آجا نورِ علم و معرفت کی بہشت میں داخل ہو جا۔ اس لئے کہ علم و حکمت کے مالک (امام الوقت) کو کا حقہ پہچاننے سے ہی (تو) دوزخ کے گڑھے (میں گرنے) سے

نجات پاسکتا ہے۔

۷۔ (اے طالبِ حقیقت!) حکمت سے مملو قرآنِ پاک کو (نور کی روشنی میں) پڑھ لو تاکہ تو نفسِ امارہ (جو شیطان کا نمائندہ ہے) کے وسوسوں پر قابو پاسکو۔ حفاظت و نگہبانی کے مالک کی نورانی پناہ گاہ میں پہنچ کر جلد ہی (حقیقی) پناہ حاصل کر تاکہ تجھے (اپنے باطن میں موجود) نفس کے پہلو میں چھپنے (کی مقصد کوشش) سے چھٹکارا مل سکے۔

۸۔ نفسِ امارہ کو جو شریر کتے کی مانند ہے باندھ کر (اسے ہمیشہ قابو میں) رکھو ورنہ اس (باطنی دشمن) سے تجھے (بڑا) نقصان ہوگا (اس لئے کہ) جس مالک کا کتا اس کا فرمان بردار ہے وہ اسکے بھونکنے کے بُرے اثرات سے محفوظ ہے۔

۹۔ اے محبوبِ حقیقی! اس سے پہلے تو میرے ننگ دل میں سماتا نہیں تھا جس کے باعث میں (بہت) غمگین تھا، اب جبکہ (خوش بختی سے) تو میرے دل میں جلوہ فگن ہو چکا ہے اس لئے میں ہر قسم کی ستم گری اور غمگینی سے نجات پا چکا ہوں۔

۱۰۔ اے نصیر الدین! جس معشوقِ جان کو پہچاننا (تیرا دینی فریضہ) تھا اُس کی معرفت (فنا فی اللہ و بقا باللہ کے اصول کے تحت) تونے حاصل کی جس کے نتیجے میں تجھے ہمیشہ کے لئے حیاتِ سرمدی حاصل ہوگئی اور جہالت کے ہاتھوں روحانی ہلاکت سے نجات پا گیا (مقصدِ حیات کی یہ کامیابی) تجھے مبارک ہو۔

Knowledge for a united humanity

مستقبل میں کیا ہوگا؟

۱۔ جلوۂ نورِ خدا (محبوبِ حقیقی) سے دنیا ایک دفعہ روشن ہو جائے تاکہ خدا کی حقیقت سے بے خبر دنیا نور کی تجلیات سے بیدار ہو جائے گی۔

۲۔ دینِ الہی کا زندہ قلعہ اپنے وقت میں امامِ زمان ہوتا ہے جن کے بغیر انسان کو کہیں بھی امن و سکون نصیب نہیں ہوگا۔ آلِ محمد کی طرف سے جلد ہی روجوں کی باطنی جنگ ہوگی۔

۳۔ لاکھوں کی تعداد میں یا جوج و ماجوج (ذرات کی شکل میں) اُڑ کر روحانی انقلاب کے لئے موافق مومنین سالک کے عالمِ شخصی (باطن) میں داخل ہو جاتے ہیں ایسے میں ایک دفعہ سب غمگین ہوں گے۔

۴۔ میں نے اپنے عالمِ شخصی میں (زمانے کے امام، جو صاحبِ قیامت ہیں، کی رحمت سے) صورِ اسرافیل کی بانسری کے معجزانہ نغمے اُس کو سن لیا ہے (جس کے نتیجے میں مجھے فنائے عشق کا تجربہ ہو چکا ہے)۔ اے سالکین! اُٹھو اور خوابِ غفلت سے بیدار ہو جاؤ اس لئے کہ (جس قیامت کی پیش گوئی کی گئی تھی) وہ روحانی قیامت کی صبح ہو چکی ہے۔

۵۔ قیامت برپا ہونے کی خاص علامت یہ ہے کہ اب ماہتابِ معنوی شرابِ توحید پی کر آفتابِ وحدت میں (بقا پانے کے لئے) فنا ہوگا۔ مکمل چاند گرہن ہونے پر دنیا تاریک ہونے والی ہے۔

۶۔ کالے طوفانی بادلوں کی تاریکی میں عالمِ شخصی ڈوب جائے گا اور قیامت کے زلزلے کے زیر اثر زمینِ عالمِ شخصی لرز جائے گی۔

۷۔ اے زمانا! حضرت موسیٰ کی طرح تم بھی ”ربّ ارنی“ کہو۔ زمین اور آسمان کو ہر طور کے جلوہ عقل سے منور ہوں گے۔
۸۔ ایک عجیب و غریب باغبان آ کر زمین دین میں اسرارِ معرفت سے مملو علم و حکمت کے باغات کو آباد کرے گا۔ اس کے نتیجے میں اہل محبت کے دلوں کی زمین جنت جیسی ہوگی اور رنگارنگ گلہائے علم و دانش کھلیں گے۔

۹۔ ایک ایسا امن کا وقت عنقریب آنے والا ہے کہ اہل زمین (درجہ بدرجہ) متحد ہوں گے۔ تمام کے تمام شادمان و مسرور ہوں گے (اور خدا کرے کہ) ایک فرد بھی غمگین نہ رہے۔

۱۰۔ اے اہل حقیقت! (غفلت سے بیدار ہو کر) شہنشاہ کی نورانی رحمت اور کلی حقیقت سے آگاہ و آشنا ہو جاؤ۔ (پروردگار نے) آپ کو حقیقت کے مشاہدے کے لئے آئینہ جیسا دل عنایت کیا ہے، لہذا اسے ہر قسم کے کینہ سے صاف رکھیں۔

۱۱۔ اگر آپ آسمانِ علم تک رسائی کے آرزو مند ہیں تو نورِ خدا کی (زندہ) رسی (امامِ زمان) کو سب مل کر مضبوطی سے پکڑ لیں۔

۱۲۔ اگر میں دنیا کے ناموس سے آزاد ہو کر دور چلا آیا ہوں تو اس میں برائی اور غم کی بات ہرگز نہیں (بلکہ یہ خوش نصیبی ہے)۔ یا مولا! میرے دل میں ہمیشہ ناموسِ دین پیدا ہو جائے۔

۱۳۔ اے نصیر الدین! میں نے اپنے دل میں آفتابِ نور طلوع ہونے کے باعث ایک عجیب راز کو دیکھا ہے جس سے میری قلبی کیفیت بیان سے باہر ہو چکی ہے۔ امامِ حقیقت کے آفتابِ نور کے جلوؤں کی برکت سے میں نے عجائب و غرائب سے مملو کرامات و معجزات کا مشاہدہ کیا۔

تعظیم کا سلام

۱۔ اے میری جان کے یارِ جانی! تیری شان میں (انتہائی) تعظیم کے ساتھ سلام ہو۔ اے باغِ دل کے بہار! (تیری مقدس ذات پر) تعظیم کے ساتھ سلام ہو۔

۲۔ اے نورِ الہی! تو وہ زندہ کوہِ طور ہے جس سے ہمیشہ نور کے جلوے ظاہر ہوتے ہیں۔ تیرے حضورِ اقدس میں علمی و عقلی کرامات ہی کرامات ہیں۔ تجھ پر تعظیم کے ساتھ سلام ہو۔

۳۔ اے میرے فیاضِ امامِ عالی مقام! تیری ذاتِ اقدس ہمیشہ سے موجود ہے۔ تیری وجہ سے سب کا وجود قائم ہے۔ تیری شان میں تعظیم کے ساتھ سلام ہو۔

۴۔ (اے عشاق!) میرے بادشاہِ دو جہان، رہنمائے دین اور روح کے مالک کے حضور میں ہمیشہ تعظیم کے ساتھ سلام پیش کرو۔

۵۔ روح کے حیدر، دنیائے عشق کے افسر اور دلوں کے رہبر کے لئے تعظیم کے ساتھ سلام ہو۔

۶۔ وہ حکمت اور عقل کی کان، رحمت اور الفت کی شان اور دین اور دنیا کی جان ہیں، اس لئے ان کی مقدس ذات پر تعظیم کے ساتھ سلام ہو۔

۷۔ اے عشاق کے دلوں کے چراغ! تو ہم سب کا جانان ہے۔ تو ہمارے امراضِ باطن کے لئے شفا ہے، تعظیم کے ساتھ سلام ہو۔

۸۔ تو مصطفیٰ کا آل اور مرتضیٰ کی اولاد ہے۔ اے عالمِ دین کا خورشیدِ انور، تعظیم کے ساتھ سلام ہو۔

- ۹۔ تو (حضرت) سلطان کا جانشین، سردارِ مومنین اور میری جان کا نازنین ہے، تعظیم کے ساتھ سلام ہو۔
- ۱۰۔ تو بزمِ اسرار کی روشنی اور نورانی تجلیات کے باغِ کارنگ ہے۔ تو بہشتِ برین کا زندہ محل ہے، تعظیم کے ساتھ سلام ہو۔
- ۱۱۔ تو علم و ایمان کا چشمہ اور عشاق کی حقیقی الفت ہے، تعظیم کے ساتھ پیش کرنے والا یہ سلام جلد ہی قبول ہو جائے۔
- ۱۲۔ تو حضرت موسیٰؑ اور کوہِ طورِ معنوی کا راز، قرآن اور نور کا راز اور حور و قصور کا راز ہے، تعظیم کے ساتھ سلام ہو۔
- ۱۳۔ تو اسلام کا پیشوا اور ایمان کا رہنما ہے، اے نورِ اولیا! تعظیم کے ساتھ سلام ہو۔
- ۱۴۔ تو میری جان کا مہربان دست گیری کرنے والا مالک اور میری عقل کا آسمان ہے، تعظیم کے ساتھ سلام ہو۔
- ۱۵۔ تو کرامات سے مملو زندہ کتاب، روح کی شادمانی کا گلاب اور میری معرفت کا شرابِ توحید ہے، تعظیم کے ساتھ سلام ہو۔
- ۱۶۔ تو اسرارِ ازل کا آئینہ، عینِ یقین کا آفتاب اور زندہ (دامی) معجزہ ہے، تعظیم کے ساتھ سلام ہو۔
- ۱۷۔ تمام عاشقین نے اپنے دل کا دروازہ کھول کر انتہائی شوق سے (تیرے حضور) ”تعظیم کے ساتھ سلام“ کا ورد کیا ہے۔
- ۱۸۔ اے نصیر الدین! تو فقیر ہے اس لئے سرور و شادمانی کے ساتھ ہزار بار کہو ”یا شاہ دست گیر“ تعظیم کے ساتھ سلام ہو۔

السلام

- ۱۔ سلام ہو تجھ پر اے شاہِ مردان سلام ہو۔ سلام ہو تجھ پر اے نورِ یزدان سلام ہو۔
- ۲۔ اے پروردگار کے راز تجھ پر سلام ہو۔ اے (زندہ) پوشیدہ خزانے تجھ پر سلام ہو۔
- ۳۔ اے روحِ قرآن تجھ پر سلام ہو۔ اے رازِ معرفت تجھ پر سلام ہو۔
- ۴۔ اے جان و جانان تجھ پر سلام ہو۔ اے دین و ایمان تجھ پر سلام ہو۔
- ۵۔ اے جان کی آرزو تجھ پر سلام ہو۔ اے زمانے کا بادشاہ تجھ پر سلام ہو۔
- ۶۔ اے حسین و پر نور ماہتاب تجھ پر سلام ہو۔ اے حسینوں کا بادشاہ تجھ پر سلام ہو۔
- ۷۔ تو دریائے نور، آسمانِ عقل اور چشمہٴ جان ہے۔ (اور تو) روح کا سمندر اور کانِ حیات ہے تجھ پر سلام ہو۔
- ۸۔ تو نورِ معرفت دنیائے علم اور معجزہٴ عشق ہے۔ تو خزانہٴ غیب اور نورِ قرآن ہے تجھ پر سلام ہو۔
- ۹۔ تو دنیائے علم کا کوہِ زرّین اور لعل و یاقوت کی کان ہے۔ تو عشق کا نورانی دریا اور دُرّ و مرجان ہے تجھ پر سلام ہو۔
- ۱۰۔ تو نور کی قدرت کا ایک عظیم فرشتہ (مگر) ظاہری حجاب میں انسان ہے تجھ پر سلام ہو۔

۱۱۔ تو دنیاے جسمانیّت کی زندگی کا (عظیم) سرمایہ (اور) عالم جان کی نعمتوں کی آسائش کا (گرانمایہ) سامان ہے تجھ پر سلام ہو۔

۱۲۔ اے دین کی حقانیت کا زندہ معجزہ! اے نورِ خدا کی (زندہ) دلیل تجھ پر سلام ہو۔

۱۳۔ اے باغِ روح، میری جان کی جان اور میرے دل کے نور، عالمِ عشق کا بادشاہ (اور) میرے دین کا شہنشاہ تجھ پر سلام ہو۔

۱۴۔ اے روح کے (شدید) امراض کے حکیم (روحانی) طبیب! تو مرضِ عشق کا درمان ہے تجھ پر سلام ہو۔

۱۵۔ عمر بھر میں نے اپنے دل میں ذوق کے دریا (اور) شوق کے طوفان کو پوشیدہ رکھا تجھ پر سلام ہو۔

۱۶۔ تیری شیرین یاد میرے دل کی بہار ہے، اے جانان! تیرا تصور (فرشتہ) رضوان کا باغ ہے تجھ پر سلام ہو۔

۱۷۔ اے پیشوائے روحانی! تیری (مقدس) فکرِ عقلانی کتاب ہے (اور) تیری حقیقت نور کا آسمان ہے تجھ پر سلام ہو۔

۱۸۔ تیری (باکرامت) ہدایت آسمانوں کی چھت کی سیڑھی ہے۔ تیرا امر اور فرمان نور کا راستہ تجھ پر سلام ہو۔

۱۹۔ اگر تیرے مبارک ہاتھ سے کسی کم عقل کو لقمہ مل جائے (تو) تیری اس عنایت سے وہ لقمان بن جائے گا تجھ پر سلام ہو۔

۲۰۔ اے معشوقِ حقیقی! نصیر الدین دن رات صرف تیرے خیالات میں ہے۔ (تو) محفلِ عشق میں الفت کا غزل خوان ہے

تجھ پر سلام ہو۔

مستانہ کلام

- ۱۔ اے نورانی شمع (محبوبِ حقیقی)! میں (عشقِ سماوی کے زیرِ اثر) تیرے (نورانی) چہرے کا پروانہ ہو جاؤں گا (تا کہ فنائے عشق ہو کر ابدی حیات پاسکوں)۔ عقلِ جزوی کی پابندیوں سے آزاد ہو کر تیری پاکیزہ محبت کا دیوانہ ہو جاؤں گا۔
- ۲۔ اے معشوقِ حقیقی! تیری معجزانہ محبت کی برکت سے میں غموں سے بھری دنیا کو فراموش کر گیا۔ میں صرف نور کی شرابِ محبت کی سرمستی میں مستانہ ہو جاؤں گا۔
- ۳۔ (اے مطلوبِ جان!) تو نورِ عقل کا (فیاض) آفتاب ہے اور عاشقِ صادق کی روح تیری شعاع ہے تو دریائے معرفت ہو جاتا کہ میں نایاب موتی بن جاؤں۔
- ۴۔ میں بادۂ معرفت کے آرزو مند اہل محبت کی محفل میں عشق کی حکیمانہ باتیں بتانے والا الفت کا میخانہ ہو جاؤں گا۔
- ۵۔ میں نے پابندیِ روح کے غموں کے مراحل کو عبور کر دیا اب دل کی (مکمل) آزادی کے ساتھ محبوبِ حقیقی کا عاشقِ صادق ہو جاؤں گا۔
- ۶۔ اے مولائے مہربان! اگر میں تیرے طواف کے لئے نہ پہنچ سکا تو تیری شرابِ محبت میں سرشار عاشقوں کا پروانہ ہو جاؤں گا۔
- ۷۔ عشق کی سرمستی مجھے اسرارِ الفت کی حدود سے تجاوز کرنے پر مجبور کر رہی ہے میں محفلِ عشق کے لئے افسانہ ہو جاؤں گا۔

۸۔ میں نے (عالمِ شخصی کے باطنی سفر کے دوران) عقل کی پابندی اور عشق کی آزادی دونوں کو دیکھا، عشقِ حقیقی سے آشنا ہو کر اب عقلِ جزوی کے احکامات سے بے گانہ ہو جاؤں گا۔

۹۔ اے نصیر الدین! تو بھی علی کی حکمت و تائید سے یہ کام کر سکے گا۔ اب میں بزمِ معرفت کے عاشقین کے لئے محبوبِ حقیقی کی محبت کا پیمانہ ہو جاؤں گا۔



**Institute for
Spiritual Wisdom
and
Luminous Science**
Knowledge for a united humanity

میں ہرگز نہ بھولوں گا

- ۱۔ اے میرے شیریں کلام یار! میں تجھے ہرگز نہیں بھولوں گا۔ (تیرے) نورانی دیدار کو میں کبھی بھی فراموش نہیں کروں گا۔
- ۲۔ محبوبِ جان کی تخت نشینی کی محفلِ خوشیوں کی یاد سے بھری ہوئی ہے اس کی عزت و وقار کا دربار میں ہرگز نہیں بھولوں گا۔
- ۳۔ (اے محبوبِ حقیقی!) آپ میرے تاریک دل کو اپنے پُر نور چہرے کی روشنی سے منور کر کے عجیب شان سے تشریف لائے، اے میرے دل کی (لازوال) زینت و رونق! میں (ان روحانی شادمانیوں کو) کبھی بھی نہیں بھولوں گا۔
- ۴۔ اے روحانی باغ کے پُر رونق اور خوشبودار (معجزانہ) گلاب! تیری اپنائیت کی مسرت و شادمانی کو ہرگز نہیں بھولوں گا۔
- ۵۔ اے یارِ جانی! تو نے مصیبت میں رحم دلی سے میری دست گیری کی۔ میں اپنی جان کے مددگار کو ہرگز فراموش نہیں کروں گا۔
- ۶۔ اے محبوبِ جان! انتہائی جان و دل سے تیری تابعداری کرنے کے وعدے سے میں غافل ہو گیا۔ لیکن تیری محبت کے اقرار کو میں کبھی بھی فراموش نہیں کروں گا۔
- ۷۔ تیری محبت کی کراماتی باتیں بہت ہی گرانمایہ اور بے حد شیرین ہیں۔ اس کے مقدس اسرارِ الفت کو میں ہرگز نہیں بھولوں گا۔
- ۸۔ بزمِ روح کے عجیب و غریب زندہ و پُر لذت سُروالا باجا شادمانیوں کے مزار کو میں ہرگز فراموش نہیں کروں گا۔
- ۹۔ روح کی معرفت میں اہل وحدت ذات کے لحاظ سے ایک ہیں۔ محبوبِ جان کی کما حقہ پہچان رکھنے والے احباب کو میں

کبھی بھی نہیں بھولوں گا۔

۱۰۔ وہ آفتابِ توحید، نورانی ماہتاب اور شہنشاہِ حسن ہے۔ کل جہان کے سردار کو ہرگز نہیں بھولوں گا۔

۱۱۔ حکیمانہ تجارت کے لئے اس کی مغفرت کا بازار (پائیدار فائدے کے لحاظ سے) عجیب و غریب ہے۔ اس کے بازارِ مغفرت کو میں ہرگز فراموش نہیں کروں گا۔

۱۲۔ اے حکیم و دانا! تیرے پاس محتاجوں کو دینے کے لئے کئی طریقے موجود ہیں۔ میں مفلس محتاج ہوں (اپنی مفلسی اور اس کی فیاضی کو) میں کبھی بھی نہیں بھولوں گا۔

۱۳۔ دنیا اور آخرت کے لئے میں غمگین اور فکر مند کیوں ہو جاؤں، میں فریاد سننے والے غمخوار کو کبھی بھی نہیں بھولوں گا۔

۱۴۔ روشن دن میں رات، رات میں آفتاب اور انکار میں اقرار (یہ قانونِ اضداد کے احوالِ دنیا ہیں)۔ اقرار میں انکار کو میں ہرگز فراموش نہیں کروں گا۔

۱۵۔ اے میرے غمِ روح! تیرے دامنِ اقدس کو تھام کر تجھے اپنے پاس لایا ہوں۔ میں پُر حکمت غمِ عشق کو ہرگز فراموش نہیں کروں گا۔

۱۶۔ اے یارِ جانی! دنیاے محبت کے گلستان میں چہل قدمی کرنا تجھے پسند ہے اس گلزارِ الفت کو جس میں تیری موجودگی ہو میں کبھی بھی نہیں بھولوں گا۔

۱۷۔ تجھ سے دوستی عزت اور وفا کے ساتھ ابد تک جاری رہے گی۔ میں اپنی جان کے وفادار کو کبھی بھی نہیں بھولوں گا۔

۱۸۔ ایک دوسرا شخص لباس پہن کر اب بھی علی موجود ہے میرے حیدر کرار کو میں کسی صورت نہیں بھولوں گا۔

۱۹۔ وہ دنیا کے سخی، نورانی کریم اور شہنشاہِ دین ہیں۔ سارے جہانوں کے فیاض کو میں کبھی بھی فراموش نہیں کروں گا۔

۲۰۔ اے محبوبِ جان! تو نے نصیر الدین کو عشقِ سماوی کے حکیمانہ احوال کے موتیوں کا خرمن عنایت کیا۔ عشق و محبت کے موتیوں کے انبار کو میں کبھی بھی فراموش نہیں کروں گا۔



**Institute for
Spiritual Wisdom
and
Luminous Science**

Knowledge for a united humanity

روحانی مشاہدات

۱- میں نے باطنی خزانوں کے مالک، مقدس امام سلطان^۳ کا نورانی دیدار کیا۔ عقلانی استاد کی معرفت حاصل کی اور باطنی آنکھ سے قرآنِ ناطق کا دیدار کیا۔

۲- روحانی محفل میں وہ چراغِ عقل بن جب ظاہر ہوئے تو عجیب و غریب طریقے سے ہر طرف روشنی پھیل گئی۔ مجھے دنیائے عشق و محبت کے آفتاب اور میرے دل کے روشن چراغِ سلطانِ دین کا قلبی دیدار نصیب ہوا۔

۳- وہ پانچ انوار کو اپنی مقدس ذات میں یکجا کر کے یک حقیقت بنے ہوئے ہیں۔ میں نے حاملِ نورِ پنجتن اور مظہرِ نورِ یزدان کا مشاہدہ کیا۔

۴- محبوبِ جان کی باطنی صفاتِ عقلِ جزوی کی رسائی سے بلند و ماوراء ہیں۔ میں نے ہر ظاہری صفت میں کامل و مکمل انسان کا دیدار کیا۔

۵- (اے طالبِ حقیقت!) ایک کروڑ بلوروں کو پھیلا دے آفتاب ان سب میں نظر آئے گا۔ میں نے (ظاہری اور باطنی) جہانوں کو ہمیشہ منور کرنے والے ایک عجیب و غریب نورانی آفتاب کو دیکھا۔

۶- میں نے (محبوبِ حقیقی کو) عقلی آدم کے روپ میں تمام (جمالی) فرشتوں سے اطاعت کا سجدہ لیتے ہوئے اور حضرتِ رحمان کی (باطنی) صورت میں دیکھا۔

۷- تو (حضرت) سلیمان^۳ (معجزات کے تاریخی) کے قصے سے اپنے آپ کو حیرت زدہ نہ کر (اس لئے کہ) میں نے اپنی

(باطنی) آنکھ سے سلیمان زمان کا باطنی دیدار کیا۔

۸۔ ایک مومن حکیمانہ مصلحت کے تحت ظاہر میں کافر ہو چکا ہے۔ (دوسری طرف) میں نے ایک کافر کو دنیوی غرض کی خاطر ظاہر میں مسلمان کے روپ میں دیکھا۔

۹۔ (اے سالک!) تو یہ نہ سمجھنا کہ ابھی کوئی طوفان نہیں ہے، درحقیقت روحانی طوفان ہمیشہ سے جاری ہے۔ اے سالک! تو (علم و معرفت کے ذریعے) زمانے کے نوح (امام عالی مقام) کی روحانی کشتی میں پناہ حاصل کر (اس لئے کہ) میں نے روحانی طوفان کا مشاہدہ کیا ہے۔

۱۰۔ (امام کی رہنمائی کے بغیر) انسانی عقل ایسی ہے کہ غوطہ زنی کرے تو گہرائی تک میں اور پرواز کرے تو بلندی تک جاسکتی ہے مگر میں نے معشوقِ جان کے عشق و محبت کے ہنر کی نسبت سے (منزلِ مقصود تک رسائی کے لحاظ سے ایسی عقل کو ہمیشہ) نادان پایا۔

۱۱۔ میں نے محبوبِ جان کے چہرے سے بشری نقاب کو اٹھوا کر نور کی تجلیات کا مشاہدہ کیا (اس دوران اُسے) میں نے ہر زمانے میں زندہ و قائم شاہِ مردان پایا۔

۱۲۔ میں نے حقیقی موتیوں سے بھرے ہوئے نورانی سمندر کا مشاہدہ کیا۔ معرفت کے جواہر کا پہاڑ اور (زندہ) عقلی آسمان کو دیکھا۔

۱۳۔ دونوں جہانوں کا شہنشاہ میری باطنی آنکھ کا نور ہے میں نے خزانہ علم و حکمت، سرچشمہ الفت اور حقیقی حیا کی کان دیکھا۔

۱۴۔ اس کی شادمانی شیرین اور اُس کا غمِ عشق بھی پر لذت ہے۔ آتشِ عشق کی تپش پر کباب ہونے کے لئے میں

نے (عشاق کے) دل کو متنی دیکھا۔

۱۵۔ عشقِ سماوی سے محروم دانا کو (اہل معرفت نے) نادان قرار دیا ہے۔ میں نے (گنجِ مخفی تک رسائی کے لئے) لقمانوں کے لقمان کو (بھی) عشقِ سماوی کا محتاج دیکھا۔

۱۶۔ (اے محبوبِ حقیقی!) زمانے کے تمام معشوق تیرے نورانی جلووں کا عاشق بنے ہوئے ہیں۔ میں نے یوسفِ کنعان کو تیری مقدس محبت کا غلام بن کر دیکھا۔

۱۷۔ دین اور دنیا کے مالک کے فرامین کے لئے کبھی بھی انکار نہ کرنا (اس لئے کہ ہادیِ برحق کے) حکم کے منکر کو میں نے شیطان پایا۔

۱۸۔ (اے طالبِ حقیقت!) رنجِ و غم سے بھری ہوئی دنیا کی مثال سنو کہ میں نے اسے کافر کے لئے جائے شادمانی اور مومن کے لئے زندان دیکھا۔

۱۹۔ اے نصیر الدین! تجھے مبارک ہو کہ تو نے رحمتوں سے نوازنے والے بادشاہِ دین کی معرفت حاصل کر لی ہے۔ صاحبِ نور حضرت امام سلطان کے پیروکاروں کے لئے میں نے (دونوں جہانوں میں) مشکلوں کو آسان دیکھا۔

بنیادی معجزہ

۱۔ آفتابِ نور کا دیدار کر کے میں نے زمین پر عجائب و غرائب سے مملو معجزہ دیکھا۔ دنیا کو اپنے نورِ ہدایت سے منور کرنے والے نورانی چراغ (محبوبِ حقیقی) کو انتہائی تابان دیکھا۔

۲۔ وہ شخص لباس میں حامل نور اور شہنشاہِ دین ہے اس (مشفق پدرِ روحانی) نے مجھے دیدارِ مقدس سے فیض یاب کیا، شوقِ لقا کے باعث میں نے اُس کا بہت دیر تک مشاہدہ کیا۔

۳۔ میرے ناز پر و محبوب کی عشرہ گری میں شیرینی اور اس کے حسن و جمال کی مستی رونق افزا ہے، اُس گوہر یکدانہ کا جسے لوگ خواب میں بھی نہیں دیکھ سکتے (خوش نصیبی سے) مجھے ظاہری دیدار نصیب ہوا۔

۴۔ مجھے اب معلوم ہوا کہ میرے عزیز از جان معشوقِ حقیقی کا پسندیدہ مقام میرے دل میں ہے، یہ لو! میں نے مسرت و شادمانی کے محل کی کنجی (یعنی امامِ عالی مقامؑ) کو دیکھا۔

۵۔ (اے محبوبِ حقیقی!) تیری محبت کے باعث دنیا مجھے شیرین محسوس ہوتی ہے ورنہ یہ زہرِ قاتل ہے۔ میں نے فریب کار دنیا کی لذتوں کو کھیل تماشہ کی طرح دیکھا۔

۶۔ نہ معلوم میں روحانیت و عقلانیت کے تاج دارِ عظیم شہنشاہ کے دربار میں (اپنی مفلسی کے باوجود) کیسے گیا۔ اس کے نایاب دیدارِ اقدس کے زیر اثر (مسرتوں اور کامرانیوں کے) عجیب و غریب جلووں کو دیکھا۔

۷۔ اے میرے محبوب شہزادے! آجا (اپنے حسن و جمال کے لحاظ سے) تو جنت کا سدا بہار پھول ہے۔ تیری محبت سے

بیگانہ زندگی کو بے آبرو دیکھا۔

۸۔ خاندانِ امامت کے چشم و چراغ اور اہل بیت ہونے کے ناطے شہزادہ علی خان کے لئے میری جان ہزار بار قربان ہو۔
آسمانِ حسن و جمالِ معنوی کے ماہتاب کو میں نے ماہِ کامل بن کر دیکھا۔

۹۔ میرا محبوبِ حقیقی آسمانِ روحانیت و نورانیت کا ستون اور زمینِ دین کی پشت و پناہ ہے۔ اُسے میں نے میدانِ قیامت و روحانیت کا علمدار اور علی کی طرح صاحبِ شان و شوکت دیکھا۔

۱۰۔ اے کل جہانوں کا حقدار شہنشاہ! تو حجابات سے نکل کر جلد منظرِ شہود پر آ جا، اس لئے کہ دنیا میں عدل و انصاف کم ہونے کے باعث میں نے بڑا شور و غل دیکھا۔

۱۱۔ آتشِ عشق کی تپش پر عرصے سے کباب ہونے والے دل کے علاج کے لئے میں نے یارِ جانی کی ملاقات کی شرابِ شیرین سے بھرا گلاس کو ہی تیر بہدف دیکھا۔

۱۲۔ اے نصیر الدین! فتح و شادمانی کا ڈھول بجا کر خوشی کے پرچم کو بلند کر۔ میں نے اپنے تنگ دل میں ایک (حسین و جمیل) ماہتابِ نور کو قیام پذیر دیکھا۔

سبز پرچم

۱۔ عالم دین کے بادشاہ کا پرچم دنیا کی سطح پر بلند ہو جائے قوم کے اس پرچم کو جو دینی و دنیوی شادمانیوں کی علامت ہے دونوں جہانوں میں پزیرائی حاصل ہو جائے۔

۲۔ کل قیامت کے دوران جب اعمال کا سخت حساب لیا جائے گا تو ہم سب مرید (ہادیٰ برحق کے لئے اقرار اور تابعداری کے باعث) اس پرچم کے سائے میں (محفوظ) ہوں گے۔ (یہی وجہ ہے کہ) آج دنیا میں (بھی یہ) پرچم ہماری دینی زینت و آبرو کی علامت ہے۔

۳۔ اے عشاق! محبوب جان کی تعظیم میں باادب کھڑے ہو کر اس پرچم کو بلند کرنا (کیونکہ یہ) دونوں جہانوں کے شہنشاہ کی مقدس محبت اور اس کے (روحانی) دربار کا (ترجمان) ہے۔

۴۔ اپنے سروں کو ادب میں جھکا کر اور درود شریف پڑھ کر پرچم کو بلند کریں اور اس حقیقت کو سمجھ لیں کہ یہ (پرچم) اس امر کا اقرار کرتا ہے کہ آپ (مرید) امام عالی مقام کے روحانی لشکر ہیں۔

۵۔ جہاں کہیں بھی زمانے کے علی کے مقدس پرچم کو بلند کریں گے وہاں قوم کا ہر نیک کام آسمانی تائید سے مکمل ہوگا۔

۶۔ اے نصیر الدین! ہادیٰ برحق کے پیروکار دونوں جہانوں میں (ظاہری اور باطنی لحاظ سے) سرسبز ہیں۔ کیا تو جانتا ہے کہ دینی بادشاہ (امام زمان) کی محبت کا ترجمان اس پرچم کا رنگ سبز کیوں ہے؟

تشریف آوری کے فیوض و برکات

۱۔ اگر (حضرت امام) شاہ کریمؒ اپنے فیوض و برکات کے ساتھ ہمارے وطن میں قدم رنجہ فرمائیں گے تو ہمارے جسم و جان کا وطن اس کے مقدس نور کی تجلیات کے زیر اثر سرسبز و شاداب ہوگا۔

۲۔ کیا عشاق کا یا ر جانی اپنے گونا گون نورانی جلووں کے ساتھ واقعی تشریف لارہے ہیں؟ وہ عالمِ عقل کا صاحب تخت اور روح کے جہان کا سچا بادشاہ ہے۔

۳۔ ہمارے لئے آفتاب بن کر طلوع ہو جانا محبوبِ حقیقی کے لئے کوئی عجب نہیں ہے (اس لئے کہ) وہ ازل میں تمام انسانی جانوں کے آسمانِ روحانیت و عقلانیت کا بھی آفتاب نور تھا (اور اب بھی اُس شان میں ہے)۔

۴۔ عقل و جان کی بہشت میں روحانی اور عقلانی لذتوں کی کوئی کمی نہیں ہے (کیونکہ وہاں کا قانون ہے کہ ”کوئی چیز ناممکن نہیں“) مگر مجھے ان تمام (جسمانی اور روحانی) لذتوں سے (حضرت امام) شاہ کریمؒ کی مقدس محبت سب سے زیادہ شیرین (اور فرحت بخش) ہے۔

۵۔ (اے محبوبِ حقیقی!) تیری مقدس محبت کی دنیا میں میرے ذرہ روح کا گم ہو جانا زہے نصیب۔ اگر ایک قطرہ آب اپنی عالی ہمتی اور شدید ریاضت کے ذریعے سمندر سے مل جائے تو کیا غم (بلکہ یہ باعثِ سعادت اور مقصدِ حیات ہے)۔

۶۔ (دعا ہے کہ حضرت امام) شاہ کریمؒ کے اسمِ مقدس کے زیرِ اثر اہلِ محبت کے لئے کرامت اور روحانیت کا دروازہ کھل جائے۔ محبوبِ جان کے عشاق کے لئے نورانیت کا درِ اقدس کبھی بھی بند نہ ہو جائے۔

۷۔ اسم ”کریم“ میں تمام اسمائے صفاتی کے معنی و مطلب یکجا ہیں۔ اشارہ ”کریمنا“ (حضرت امام) شاہ کریمؑ کے آسمانی فضل و کرم کی ایک بلیغ دلیل ہے۔

۸۔ امام عالی مقام کے پیروکاروں کی جسمانی اور روحانی دنیا سرسبز و آباد ہوگی۔ (اے عاقل!) دیکھ لو، حضرت امام شاہ کریمؑ کی نورانی شان کو نمایان کرنے والا سبز رنگ کا پیارا پرچم اس حقیقت کو ظاہر کرتا ہے۔

۹۔ علوم الہی کو محفوظ کرنے والا زندہ تخت (لوح محفوظ، نفسِ کلی) اور خدا کی تخلیقات کی کاریگری کرنے والا زندہ عقلانی قلم (قلم الہی، عقلِ کلی دونوں ازلی فرشتے اپنے معجزانہ عمل کے ذریعے کائنات و موجودات کو زندگی اور حرمت بخشتے ہیں)۔

۱۰۔ اے سردارِ لشکرِ روحانی! تیرے لئے حکیمانہ جنگ کے دوران (ظاہری) ہتھیاروں کی (ہرگز) ضرورت نہیں۔ تو (صرف) اپنی روحانی طاقت اور لشکرِ ارواحِ مومنین کے ذریعے عرب اور عجم کو فتح کر سکتا ہے۔

۱۱۔ عالمِ ظاہر و باطن جسمانی اور روحانی رحمت برسنے کے مقامات ہیں۔ عشاق کے لئے کبھی ختم نہ ہونے والی رحمت میسر ہے اس لئے (دونوں مقامات پر) ہمارے لئے کسی شے کی کمی نہیں ہے۔

۱۲۔ (اے سالک!) چشمِ یقین سے ”کل شی احصینہ“ کی حقیقت کو سمجھ لو۔ امام عالی مقامؑ کی مقدس ذات میں (ظاہر و باطن) کے تمام جہان (روحانی اور عرفانی طور پر) سمیٹے ہوئے ہیں۔

۱۳۔ جو لوگ پروردگار کے جلال کی کشتی میں سوار ہیں وہ (درجہ بدرجہ) فنائے عشق ہوتے جا رہے ہیں۔ (اسی طرح) ازل میں بھی تمام انسان خدائے واحد کی ذات میں یکجا تھے۔

۱۴۔ اے سالک! تجھے (قانونِ الہی کے تحت) ہر حالت میں موت کا سامنا کرنا ہے۔ اس لئے معرفت کا کوئی چراغ (ابھی

سے) دل میں جلا روشن کر دے۔ ظاہری قبرتنگ و تاریک ہوتا ہے اس میں ساتھی، دروازہ اور روشن دان میں سے کوئی چیز موجود نہیں۔

۱۵۔ نور الہی کی حقیقی پیروی کرنے والے لوگ سلامتی کے ساتھ دنیا سے رخصت ہو رہے ہیں ورنہ اس (زندہ) نور کے بغیر تاریکی میں کیا معلوم کہ جہالت کے جہنم کا گڑھا حقیقت میں کہاں ہے۔

۱۶۔ اگر (حضرت امام) شاہ کریم اپنے نورانی فیوضات کے ساتھ ہماری سرزمین پر قدم رنجہ فرمائیں تو نصیر الدین کے عارفانہ کلام کی صورت میں عشق و محبت کے یہ موتی محبوب جان کی راہ میں بچھاؤر کرنے کے لئے تیار ہیں۔

**Institute for
Spiritual Wisdom
and
Luminous Science**
Knowledge for a united humanity

شرابِ حقیقی کی سرمستی

- ۱۔ (حضرت) سلطان کی رحمتوں سے مملو نورانی دیدار سے فیض یاب ہو کر میں (اس کے روح پرور اثرات کے زیر اثر) سرشار ہو گیا۔ میں محبوبِ جان کی روحانی گفتگو کی شادمانی میں مست ہو گیا۔
- ۲۔ میرے باغِ دل میں موجود گلہائے الفت میں محبوبِ جان چہل قدمی کرتا ہے۔ میرے گلشنِ روح میں ناز برداری کرنے والے روحانی یار (کی شیرین یاد) کے زیر اثر میں سرشار ہو گیا۔
- ۳۔ مجھے بہشت کے عطر جیسی خوشبودار ایک عجیب نورانی محفل کا تجربہ ہوا۔ میں دینی بادشاہ کے اس روحانی دربار کی لذتوں کی سرمستی میں ڈوب گیا۔
- ۴۔ باطنی طور پر پر حکمت قرآن کو خود حقائق بیان کرتے ہوئے سن کر آقا اور غلام کی (ازلی) حقیقت ایک ہونے کے اسرار سے میں مست و مدہوش ہو گیا۔
- ۵۔ حور و غلمان کا بہشت میں موتی اور مونگلیں بکھیرنے کے منظر کی طرح اس کی مقدس محبت کے جنتِ النخیال کے آب و تاب سے میں سرمست ہو گیا۔
- ۶۔ میں عہدِ الست کے وعدے کے اقرار کے مطابق اس کا بندہ ہوں۔ آخر کار اس مشکل وعدے کی خلاف ورزی کے اعتراف میں سرشار ہو گیا۔
- ۷۔ دُلْدُل اور ذوالفقار (سے منسوب جتنے معجزات ہیں ان) کا مالک (اپنی ظاہری اور باطنی کرامات کے ساتھ) اب بھی

ظاہر اور موجود ہے۔ میں اپنی روح کے محافظ حیدر کرار کی کرامات کی سرمستی میں ڈوب گیا۔

۸۔ علی زمان (جب) ہماری غمخواری کے لئے ہمیشہ حاضر و موجود ہے تو مجھے کیا غم ہے۔ دنیا اور آخرت میں الفت کے غمخوار کے خیال میں مست ہو گیا۔

۹۔ نورِ توحید کا آفتاب میرے دل کے افق پر طلوع ہو گیا۔ جس کے باعث میری روح کی تاریکیاں مٹ گئیں اور مجھ پر تجلیاتِ نور کی مستی چھا گئی۔

۱۰۔ اے دونوں جہانوں کے حسینوں کا نورانی بادشاہ! تیرے عشق و محبت کے درد و غم سے میرے اوپر مستی چھا گئی۔

۱۱۔ کتابِ کائنات (فطرت) کے حقائق کا فکری سفر انتہائی شیرین ہے۔ میں عقل و دانش کی افکار کی مشقت کے زیر اثر سرشار ہو گیا۔

۱۲۔ اے محبوب جان! میرے دل کی لطائف و شادمانیوں کا تجھے (خوب) خبر ہے۔ روحانی سلطنت کے نافذ تا تار سے میں مست ہو گیا۔

۱۳۔ شہرِ روح کی بادشاہی کی مسرت و شادمانی عجیب و غریب (اور بے مثال) ہے۔ میں اپنی بزمِ جان میں (خود بخود بچنے والے) دو تار کی مستی میں مدہوش ہو گیا۔

۱۴۔ اے عاجز نصیر الدین! (حضرت) سلطان کے فیوض و برکات والے درِ اقدس کو اپنا قیام گاہ بنا دو۔ میں اپنے بادشاہِ عشق اور سرکارِ الفت (کی مہربانیوں) کے زیرِ اثر مستی میں فنا ہو گیا۔

نور مولا کریم

- ۱۔ نور مولا کریم مظہر نور ازل ہے اور (کاملین کی طرح) ہمیشہ سے قائم و دائم حامل نور ہے۔
- ۲۔ نور مولا کریم کبھی مظہر انوارِ پنجتن بن کر دنیا میں جلوہ فگن ہے اور کبھی پنجتنِ پاک کے جامہ مقدس سے مولا کریم کا نور جلوہ فگن ہوتا ہے۔
- ۳۔ (اے سالک! عقل کی نظر سے) دیکھ لو کہ کس طرح لباسِ پنجتنِ پاک میں خدا کا نور الانوار جلوہ فگن ہے۔ یہ انوار اب ایک ہو کر نور مولا کریم کے جامہ اظہر میں ظاہر ہیں۔
- ۴۔ اے نور مولا کریم! آجا تو میری جان کی باطنی شادمانی کی نئی بہار ہے۔ تو لاکھوں جلووں میں ظاہر ہو کر اہل بصیرت کو یقین کی دولت سے فیض یاب کرتا ہے۔
- ۵۔ (اے معشوقِ جان!) آجا تو عشقِ حقیقی کی بہارِ جنت کی (روح پرور) ہوا ہے۔ اے نور مولا کریم! تو (جب بھی تشریف لاتا ہے) اپنے ساتھ روحانی مسرت و شادمانی کی خوشبو لے کر آتا ہے۔
- ۶۔ اے علیٰ زمان! آجا تو ظاہر و باطن میں مشکل کشائی کرنے والا مددگار یار ہے۔ اے نور مولا کریم! تو مظہر صفاتِ بوالحسن ہے (اس لئے حضرت علی کی طرح تو بھی اہل بصیرت کو ہمیشہ کرامات دکھاتا ہے)۔
- ۷۔ اے سردارِ مومنین! تو دونوں جہانوں میں فیاضِ مطلق ہے۔ اے نور مولا کریم! تو مومنین کا (روحانی) بادشاہ ہے۔
- ۸۔ (اے عاشقِ صادق! غفلت سے بیداری کی طرف آ جا اور) معشوقِ جان کے دیدار کی (شدید) تمنا کے ساتھ اشک

فشانی کرو تو ہمیشہ ”نور مولا کریم“ کا باکرامت اسمِ اقدس ورد کرو (اور اپنی روح کو قوت اور توانائی پہنچاؤ)۔

۹۔ وہ ازل سے ابد تک تمام احوال و حقائق کو جاننے والا سلطانِ دین ہے۔ نور مولا کریم درحقیقت علی ہی ہے (کیونکہ نور کے لحاظ سے اس کا برحق جانشین ہے)۔

۱۰۔ نور کے (شفاف) قلبی آئینے میں نورانی یار کے حسین و جمیل ظہورات کی بوقلمونی عجیب و غریب ہے۔ نور مولا کریم (دیگر جلووں کے ساتھ ساتھ کبھی کبھار) حسین و جمیل معنوی ماہتاب میں بھی جلوہ فگن ہو جاتے ہیں۔

۱۱۔ نور مولا کریم (خدا کی زندہ رسی کے مرتبے میں) جہالت و نادانی کے تاریک کنویں سے لوگوں کو نکالنے کے لئے نجات کا کند ہے۔

۱۲۔ معشوقِ حقیقی کے نور کی تجلیات کا حسن و جمال معنوی عجائب و غرائب سے مملو ہے (کہ جس کے جادوئے حلال میں دونوں جہان کے عاشقین اسیر ہیں)۔ نور مولا کریم کی تجلیات ہر لمحہ نئی شان میں ہوتی ہیں۔

۱۳۔ نور مولا کریم زمانے کی (ظاہری اور باطنی) بلاؤں سے اہل ایمان کی حفاظت فرماتے ہیں۔ (وہ) ہمیشہ روح کے لئے امن کا (زندہ) قلعہ ہے۔

۱۴۔ اے نصیر الدین! معشوقِ حقیقی کے عشق و محبت کے جو (لازمی) آداب ہیں اُن کا خیال رکھ کیونکہ یارِ جانی تیرے دل کے عرش پر (ہمیشہ) متمکن ہے۔ نور مولا کریم (رگِ جان سے بھی قریب ہونے کے ناطے سے) کبھی بھی تجھ سے دور (اور الگ) نہیں ہے۔

امام وقت کے اوصاف

۱۔ اے مظہر نور الہی (حضرت) سلطان! تو زمین اور آسمانوں کا نور ہے۔ (ازراہ شفقت) ہماری جانب قدم رنجہ فرما۔
تو آل محمد مصطفیٰ اور اولادِ علی مرتضیٰ ہونے کے ناطے سے اُن کا برحق جانشین ہے۔

۲۔ حصولِ عشقِ سماوی کی منزلیں (آزمائشوں کے باعث) بہت دشوار ہیں اور میرے لئے تیرے پاس پہنچنا (نہایت) مشکل ہے۔ اے مشکل کشا (حضرت) سلطان! تیرے لئے (جسمِ لطیف کے پرواز کے ذریعے) میرے پاس پہنچنا ہرگز مشکل نہیں ہے۔

۳۔ (اے محبوبِ حقیقی!) تیرے دیدار کے بغیر میں غموں کے ایک جنگل میں گرا ہوا ہوں اور دیکھ لے کہ (اس وجہ سے) میرا دل کس قدر امراض میں مبتلا ہو چکا ہے۔ اے (حضرت) سلطان! تو (ہی) غمِ روح کے لئے شفا اور دردِ دل کے لئے دوائے اکسیر ہے۔

۴۔ اے سالک! دونوں جہانوں میں حقیقی بادشاہ کون ہے کیا تجھے اس کی معرفت حاصل ہے۔ دنیا اور آخرت میں حضرت سلطان (ہی) ہمیشہ سے حقیقی بادشاہ ہے۔

۵۔ اے حضرت سلطان! تو حصولِ معرفت کے لئے (انسانیت سے) درجہ بدرجہ امتحان لیتا ہے اور مختلف شخصیتوں میں ملبوس ہوتا ہے۔ تیری جلوہ نمائی کی تحمت عجیب ہے کہ تو ہی ازل سے ابد تک ظاہر (اور پنہان) ہے۔

۶۔ (اے سالک!) قرآنِ ناطق سے (روحانی طور پر) ہمیشہ نزدیک ہو جاؤ تا کہ حکمت سے تجھے شناسائی ہو۔ دنیا کی تمام زبانوں میں خود کار گفتگو کرنے والا قرآنِ ناطق پاکیزہ حضرت سلطان ہے۔

۷۔ اے عالمِ عشق کے سخی بادشاہ! تو اپنے عشاق سے عشق و محبت کی مسرتوں کو دریغ نہ کر۔ تو فیاضوں کا فیاض بادشاہ ہے
(اور تیری یہ سخاوت از بس عجیب ہے)۔

۸۔ اے حضرت سلطان! حاملِ نورِ ازل ہونے کے ناطے پیرِ شریعت بن کر تونے شریعت کی بنیاد خود رکھی تھی اور تونے ہی
اسے ارتقاء کی منزل سے گزاری۔ طریقت کا پیشوا اور حقیقت کا رہنما بھی (درحقیقت) تو خود ہے۔

۹۔ اے حضرت سلطان! اپنی پاک محبت کی سختیوں کی ریاضت کے ذریعے نصیر الدین کی جان میں (علمی و عرفانی) جوہر
پیدا کر۔ (انتہائی) شیرین دیدارِ اقدس کے عوض میری عزیز جان تیرے لئے (ہزار بار) قربان ہو جائے۔

**Institute for
Spiritual Wisdom
and
Luminous Science**
Knowledge for a united humanity

فرمان سب کچھ ہے

۱۔ زمانے کے سلطان دین کا فرمان اقدس ہماری عقل و جان کے لئے باعثِ مسرت و شادمانی ہے۔ شاہِ زمان کا فرمان ہمارے دل کی بہار کی زینت ہے۔

۲۔ شاہِ زمان کا فرمان اقدس عشاق کے لئے معشوقِ حقیقی کی جانب سے (ظاہری اور باطنی) نشان، اس کی رحمت کے حصول کے لئے ایک بہانہ (اور) علم و حکمت اور عقل و دانش کا ایک خاص خزانہ ہے۔

۳۔ شاہِ زمان کا فرمان مبارک مومن کی روحانی اور باطنی زندگی کے لئے بہار اور ایمان و دینِ مبین کے لئے مددگار ہے۔ (میرے) جان اور دل کو (ظاہری اور باطنی ہر خطرے سے نجات اور تحفظ دینے کے لئے) ہوشیاری فراہم کرتا ہے۔

۴۔ شاہِ زمان کا فرمان مبارک (مریدوں کے باغِ دل کے لئے) بارانِ رحمت کا آسمان (اور جو یانِ دانش کے لئے) حکمت سے مملو جوہر قرآن ہے۔ (یہ عشاق کے لئے) موتیوں اور لعل و یاقوت کا ایک (عجیب و غریب) خزانہ ہے۔

۵۔ شاہِ زمان کا فرمان اقدس ہماری روح کی تاریکی کے لئے نور (اور ابدی زندگی کے لئے) آبِ حیات کے چشموں کی طرح ہے (اس میں) دانا لوگوں کے لئے حکیمانہ اشارے ہیں۔

۶۔ شاہِ زمان کا فرمان مبارک مریدوں کے لئے ظاہری اور باطنی آبرو و عزت اور جان و عقل کے لئے حکمت اور دولت کا باعث ہے ہم سب اہلِ محبت کے لئے راحت بخش ہے۔

۷۔ شاہِ زمان کا فرمان مقدس (رہنمائی کے لحاظ سے) مومنین کے لئے عقل اور حکمت کا استاد اور پدرِ روحانی کی طرف سے

عطا کردہ (شیرین) یاد ہے۔ (یہ نورانی ہدایت) ہم سب کو (ظاہری اور باطنی طور پر) خوشحال اور آباد کرنے کے لئے عنایت کی جاتی ہے۔

۸۔ شاہ زمان کافرمان اقدس عشاق کے دلوں میں پیدا ہونے والے سوالوں کے لئے (شافی) جواب اور محبوب جان کی حقیقی پہچان (معرفت) کے لئے ایک کامل کتاب (کی مثال) ہے۔ اہل ایمان کے لئے ذریعہ ثواب ہے۔

۹۔ شاہ زمان کافرمان مبارک عاشق صادق کے لئے قلبی اطمینان اور حصول دیدار کے لئے امید کی روشنی مہیا کرتا ہے۔ (یہ آسمانی ہدایت) محبوب جان کی طرف سے ایک کامل یقین کی مانند ہے۔

۱۰۔ شاہ زمان کافرمان مقدس اہل ایمان کے لئے ظاہری اور باطنی طور پر (مصیبتوں اور آفتوں کے دوران) غم خوار اور مددگار ہے اور نور توحید کے اعلیٰ حقائق و معارف سے مملو ہے۔

۱۱۔ شاہ زمان کافرمان مبارک عاجز نصیر الدین کا ایمان اور مریدوں کے لئے میدان قیامت (کی سختیوں سے نجات) کے لئے سامان کی مانند ہے۔ اہل اقرار و ایمان کے لئے دور اور زمانے کی قرآنی ہدایت (کا جوہر) ہے۔

Institute for
Spiritual Wisdom
Luminous Science
Knowledge for a united humanity

امام زمان

۱۔ امام زمان ہی (درحقیقت) دین اور دنیا کے لئے اطمینان و قرار کا باعث ہے جن کی مقدس ذات پوری دنیا میں نامدار اور نیک نام ہے۔

۲۔ (اے سالک!) نور کے باطنی جلوے کو اپنے عرشِ دل پر دیکھ لو۔ امام زمان کا نورِ اقدس ان کی مبارک شخصیت سے ظاہر ہو رہا ہے۔

۳۔ اے امام زمان! عالمِ روح کی شادابی تیری ذات کی برکت سے ہے تو عاشقین کی زندگی کے لئے نئی بہار ہے (کہ تیری تائید سے دل کے باغ و گلشن آباد ہوتے ہیں)۔

۴۔ عقل (کو تائید حاصل ہے تو) محبوبِ حقیقی کے دستِ باطن میں علم و حکمت کی تلوار کو دیکھ سکے گی۔ امام زمان (ہر دور میں) صاحبِ ذوالفقار ہے۔

۵۔ اے فیاض سلطانِ دین امام زمان! تو نے (ازراہِ شفقت و عنایت) مجھے روحانی مسرتوں کے (انمول) خزانے عطا کئے ہیں۔ تو میرے عالمِ شخصی کا نورانی چراغ اور یارِ جانی ہے۔

۶۔ اے امام زمان! عشقِ سماوی کی گریہ و زاری میں پہنان میرے ہزاروں سوالوں کو دیکھ۔ (ان سوالوں کا تسلی بخش جواب کے لئے) میرے دل میں نورانی تائید کا باطنی ٹیلی گرام (تار) بھیج دے۔

۷۔ (اے زمانے کے اہل ایمان!) اپنے محبوبِ حقیقی سے عشق و محبت کا جو وعدہ کیا ہے اگر تم اُسے پورا کرو گے تو تمہارے لئے ظاہری اور باطنی کسی چیز کی کمی نہیں ہوگی۔ وہ (خود آپ کے ہر کام میں) عقل بن کر دست گیری کرے گا۔

۸۔ امام زمان کی تشریف آوری کی آرزو میں وطن کے سخت دل افراد نے بھی آنسو بہایا۔ (سب کی زبان پر یہی الفاظ ہیں کہ) کیا محبوب جان اب تشریف فرما ہو جائیں گے؟

۹۔ دنیائے عقل کے جوہر امام زمان کی مبارک زبان نے ہمارے لئے پُر حکمت فرامین کی شکل میں ہمیشہ لعل و جواہرات بکھیر دئے ہیں۔

۱۰۔ ہمارے زمانے میں دین کی شادمانیوں کا دور دورہ ہے۔ زہے نصیب ہمارے عہد میں امام زمان (دینی اور دنیوی طور پر) آشکار ہو چکا ہے۔

۱۱۔ امام زمان عالم دین کا شہنشاہ، نورِ مصطفیٰ اور صاحبِ دلدل ہیں (اس لئے وہ ظاہری اور باطنی کرامات کے مالک ہیں)۔

۱۲۔ امام زمان دین حق کے ہمیشہ سے قائم تخت کے مالک اور تمام جہانوں کے بادشاہ ہیں۔

۱۳۔ اے امام زمان! تیری محبت نصیر الدین کی (دینی اور دنیوی) عزت کا تاج ہے۔ میرا دل و جان (فنائیت کے تمام معنوں میں) تجھ پر قربان ہو۔

Knowledge for a united humanity

مستانہ معشوق کو مطلع کرو

۱۔ (اے عشاق!) مستانہ معشوق کو میرے غم سے آگاہ کرو۔ اسکی شدید چاہت کے باوجود اس کے نظر نہ آنے کی افسردگی کے بارے میں مطلع کرو۔

۲۔ میرے دردِ دل کے باعث کراہنے کی حالت سے معشوقِ حقیقی آگاہ نہیں ہے۔ دنیائے شادمانی کے شہزادے کو مجھ ناچار کی (ناگفتہ بہ) حالت سے آگاہ کرو۔

۳۔ حسین و جمیل ماہتابِ معنوی (کی عادت ہے کہ وہ) اپنے جمال کو پوشیدہ رکھنے کے لئے عاشق کے سامنے ظاہر نہیں ہوتا ہے۔ مجھے (روحانی) زندگی کی اُمید ہے اُسے دیدارِ عنایت کرنے کے لئے مطلع کرو۔

۴۔ میرے یارِ جانی کو میرے (عاشقانہ) گریہ اور آہوں کی کیا خبر ہے۔ اے میرے (ہم سفر) روحانی احباب! میری اس حالت سے معشوقِ خود آگاہ نہیں تم اُسے مطلع کرو۔

۵۔ پھول کھل کر (اپنے حسنِ ظاہر کے غرور میں) کہتا ہے کہ میرا کوئی ثانی نہیں ہے۔ میرے سدا بہار (زندہ) پھول کے (حسن و جمال اور) پائیدار زینت سے اُسے آگاہ کرو۔

۶۔ مریضِ عشق کے لئے دوسرا کوئی علاج (ممکن) نہیں ہے۔ محبوبِ جان خود طبیب ہے اس لئے مریضِ عشق کے (بروقت) علاج کے لئے اُسے اطلاع کرو۔

۷۔ (بہت سے لوگ) دنیا سے متعلق ہوشیار ہیں مگر دینی امور میں بے خبر ہیں۔ (ایسے لوگوں کو) زمانے کے آقا حضرت

فیاض و سخی کے بارے میں مطلع کرو۔

۸۔ جو دنیا کا بزرگ ہے ضروری نہیں کہ وہ امور دین میں بھی پختہ ہوا ایسے شخص کو آگاہ کرو کہ حضرت سلطان ہی زمانے کو دین آقا ہے۔

۹۔ اسکے خیر عشق سے میرا دل زخمی ہے اس کے باوجود میں اس کا احسان مند ہوں اور زخم عشق سے مجھے (انتہائی) شادمانی ہے میرے احسان مند ہونے سے اُسے آگاہ کرو۔

۱۰۔ محبوب حقیقی کا غلام، نصیر الدین اس کی محبت کی تمنا میں قربان ہو چکا ہے۔ میرے آقا حضرت سلطان کی شادمانی (و برکات) بکھیرنے والے ٹیلی گرام سے اُسے (نصیر الدین) آگاہ کرو۔

**Institute for
Spiritual Wisdom
and
Luminous Science**
Knowledge for a united humanity

ایک ہمہ رس دعا

۱۔ اے عشاقِ امامِ عالی مقام! اس کی مقدس الفت کی برکت آپ کو نصیب ہو جائے۔ دین اور دنیا میں آپ سب کو (بلند) درجہ اور عزت نصیب ہو جائے۔

۲۔ دونوں جہانوں میں دینی آقا آپ کا مددگار بن جائے۔ آپ کو مال اولاد اور جانوں میں برکت عطا ہو جائے۔

۳۔ نورِ معرفت کی روشنی سے آپ کے قلوب روشن و تابان ہو جائیں۔ ظاہری اور باطنی تجلیات دیدار کی دولت آپ کو نصیب ہو جائے۔

۴۔ آج دنیا میں آپ سب علیٰ زمان کی فرمانبرداری کر رہے ہیں۔ کلِ آخرت میں آپ سب کو جنت الفردوس کی (باطنی نعمتوں کی) راحت عنایت ہو جائے۔

۵۔ آپ کے دلوں میں مولا کی محبت کے باغ و گلشن آباد ہو جائیں۔ گلہائے عشق کی خوشبو سے آپ کو جنت کی راحت نصیب ہو جائے۔

۶۔ ہادیٰ زمان کا فرمان مبارک جو (عشاق کے لئے) روحانی زندگی بخشنے والا آبِ حیات ہے آپ کو میسر ہو جائے۔ آپ کو قوتِ عقل عنایت ہو جائے، آپ کی روحیں ظاہری و باطنی قوت سے فیض یاب ہو جائیں۔

۷۔ دین اور ایمان میں آپ کے قلوب متحد ہو کر ایک ہو جائیں۔ دین اور دنیا کا مالک (آپ کے کاموں سے) شادمان ہو کر آپ کو رحمت نصیب ہو جائے۔

۸۔ ہادیٰ برحق کی خوشنودی کے حامل ہر کام میں وہ آپ کا مددگار ہو جائے (اس طرح) آپ کو دین اور دنیا کے (نیک) کاموں میں خصوصی ہمت عنایت ہو جائے۔

۹۔ دونوں جہانوں میں آپ کی روح کی آرزوئیں پوری ہو جائیں۔ آپ کو دونوں عوالم میں موجود (ظاہری اور باطنی) نعمت مہیا ہو جائیں۔

۱۰۔ اے نصیر الدین! محبوبِ جان کی پاک درگاہ سے یقینِ کامل کا اظہار کرتے ہوئے آمین کہہ دو۔ حاملِ نور (حضرت) سلطان کے (بابرکات) زمانے میں آپ کو (ظاہری و باطنی) برکت نصیب ہو جائے۔

**Institute for
Spiritual Wisdom
and
Luminous Science**
Knowledge for a united humanity

میرے امام ایسا کون ہے

۱۔ دین اور دنیا میں میرے امام عالی مقام کا کوئی ثانی نہیں ہے (اس لئے کہ) وہ مظہر نورِ الہی اور شانِ کبریائی ہے۔ وہ خاندانِ رسولِ اکرمؐ (کا جانشین اور چشم و چراغ) ہے۔

۲۔ وہ روح کو ابدی حیات بخشنے والی جنت کی خوشبو ہے اور عالمِ عقل کا مرغِ شیرین زبان ہے۔ چنانچہ میرے امام عالی مقام کا کوئی ہم صفت نہیں ہے۔

۳۔ ان کے دستِ قدرت میں علم و حکمت اور عقل و دانش کی تلوار ہے۔ وہ روح کے گھوڑے (جسمِ لطیف) پر (ہمیشہ) سوار ہیں۔ وہ (سردارِ لشکرِ روحانی کے مرتبے میں) عوالمِ شخصی کے قلعوں کو فتح کرتے ہیں (تاکہ انہیں سلطنتِ الہی میں شامل کیا جا سکے)۔ (ان صفات کے حوالے سے) میرے امام کا کوئی ثانی نہیں ہے۔

۴۔ وہ جہالت کی تاریکیوں میں گوہر اور نورانی چراغ بن کر علم و عرفان کی روشنی بکھیرتا ہے۔ اسکے نورانی چہرے کی تجلیات گونا گون (اور از بس عجیب) ہیں۔ میرے اور دیگر عشاق کے دلوں سے حجابِ ظلمانی ہٹا کر دیدار کی نعمتِ عظمیٰ سے نوازتا ہے۔ (اس لئے) میرے امام کا کوئی بھی ثانی نہیں ہے۔

۵۔ وہ زمین اور آسمان کا نورِ ہدایت ہے (جس سے نہ صرف موجودات میں زندگی کی لہر دوڑتی ہے بلکہ اس سے کائناتی دائرے پر ان اشیاء کو کاملیت کے لئے ارتقائی حرکت و توانائی ملتی ہے) وہ مکان اور لامکان، معراج، عرش اور مقامِ ازل کا نور بھی ہے۔ وہ ہزار ہزار (اٹھارہ ہزار) عوالمِ ظاہر و باطن کا نور ہے (ان صفات کے حامل) میرے محبوبِ جان کا دنیا میں کوئی ہم صفت کیسے ہو سکتا ہے۔

۶۔ وہ دونوں جہانوں میں میرے دل اور جان کا وفادار و مددگار دوست ہے۔ وہ (عالمِ عقل و جان کے آفتابِ نور کے مرتبے میں) باغِ عقل و دانش کی بہارِ نو ہے۔ جانوں کی حفاظت و سلامتی کے لئے (پائیدار) ذوالفقار ہے۔ (یہ صفات اس امر کی دلیل ہیں کہ) میرے امامِ عالی مقام کا کوئی ثانی نہیں ہے۔

۷۔ وہ معجزۂ اعظم کی بات سمجھانے والی کتابِ ناطق اور خوشبوئے جنت کا (سدا بہار) گلاب ہے۔ وہ (ناقابلِ حل) عقلی سوالوں کے لئے (شافی) جواب ہے۔ ایسے میں میرے ہادی زمان کا کوئی ہم صفت نہیں ہے۔

۸۔ وہ دنیاۓ عزت و آبرو کے آسمان کا (لازوال) آفتاب اور عالمِ علم و حکمت کے بادشاہ ہیں۔ وہ ساری دنیا کے لئے (مختلف سطح پر) فیاض ہیں۔ میرے آقا کا کونین میں کوئی ثانی نہیں ہے۔

۹۔ محبوبِ حقیقی دینی امور میں رہنمائی کرتے ہیں اور نورانی کلمات کے موتی بکھیرتے ہیں وہ آئینہ خدا نما ہیں (اس لئے چشمِ باطن سے دیکھنے کے نتیجے میں) اُن کی مبارک ہستی میں خدا کی تجلیات کا مشاہدہ ہو سکتا ہے۔ (ایسے میں) میرے معشوقِ جان اپنی عظمت و بزرگی میں یکتا ہیں۔

۱۰۔ وہ عالمِ ظاہر میں آشکار ہیں۔ عقل و دانش میں (نیکنام و) نامدار ہیں۔ میری مصیبتوں اور تکلیفوں میں یار و مددگار ہیں چنانچہ میرے امام کا کوئی ثانی نہیں ہے۔

۱۱۔ اے نصیر الدین! (اپنے محبوبِ حقیقی کی ظاہری اور باطنی شان سے متعلق) دل کی بات کو ظاہر کر دو کیونکہ شرابِ نور نوش کر کے تو مست ہے تجھے (کسی سے) کیا ڈر ہو سکتا ہے۔ (حقیقت یہ ہے کہ) حوروں، پریوں، فرشتوں اور انسانوں کی لطیف و کثیف تمام مخلوقات میں میرے امام کا کوئی ثانی نہیں ہے۔

ہنر عشق

- ۱۔ (اے سالک!) اگر تو دیدار کے لئے آرزو مند ہے تو آجا محبوبِ جان کے عشق و محبت کے روحانی ہنر سے آشنا ہو جا۔
(ہر قسم کی) بیگانگی چھوڑ کر نورِ توحید تک رسائی کے لئے اپنے اندر باطنی نظر پیدا کر۔
- ۲۔ محبوبِ حقیقی کو پانے کے لئے تو جسمانی پاؤں سے چل کر تکلیف کیوں اٹھاتا ہے جسمانی سفر کی ضرورت نہیں روحانی سفر سیکھ لے۔
- ۳۔ (اے متلاشی حقیقت! تو اپنے روحانی نصب العین کے حصول کے لئے فنایت کے بھرپور احساسات کے ساتھ) گریہ و زاری کر اور اسے پکار لے تاکہ اُسے رحم آئے اور تیری ہستی میں آجائے۔ مہمانہ اشک افشانی اُسے پسند ہے اس لئے اپنے اندر عاشقانہ گریہ و زاری کی آواز پیدا کر۔
- ۴۔ اے سالک! یا آئینہ دل کو صاف کر کے دل میں اس کا دیدار کر لے۔ (یاد رکھنا کہ) ساری حکمت کی کنجی عشقِ ساوی ہے اس لئے محبوبِ جان کے دیدار کے (روحانی و علمی) اثرات سے آشنا ہو جا۔
- ۵۔ یا اُسے اپنے دل سے فراموش نہ کر اس کو دن رات یاد کرتے ہوئے دائم الذکر ہو جاؤ۔ ”تیری یاد سے میں غافل نہیں (بندا) تو (بھی) مجھے یاد کر“ جیسے قرآن کے حکیمانہ و دانشمندانہ زرین فرمان سے آگاہی حاصل کر۔
- ۶۔ یا فرشتہٴ عشق بن کر اپنے عالمِ شخصی میں صورِ اسرافیل بجا دو۔ اپنے دل میں موجود نورانی شیرِ خوار بچے کو بہلانے کے لئے اس کی الفت کے (روحانی) گیت کو اپنالے۔

۷۔ (اے سالک! اگر تجھے دیدار کی تمنا ہے تو) روحانیت کے راستے اس کے قریب ہو جا اور اسکی معرفت کے اسرار پر مشتمل علم و حکمت سے آشنا ہو جا۔ دنیا کی (ناپائیدار) خبروں کو چھوڑ کر صرف عقل کی خبر سے آگاہ ہو جا۔

۸۔ یا صاحب نور کو بشریت کے لباس میں دیکھنے کی کوشش کر۔ (محبوبِ حقیقی کو) نورانیت میں پہچانا دشوار ہے اس لئے ہوشیاری سے ظاہر سے باطن میں جانے کا ہنر سیکھ لے۔

۹۔ یا پھر اس کی محفلِ عشق و محبت میں بیٹھنے کی عادت بنا لو اور الفت کی گفتگو سے آشنا ہو جاؤ۔ اپنے طائرِ عشق کی تربیت کے لئے اس کی پسندیدہ خوراک یعنی علم و عبادت سے دوستی پیدا کر۔

۱۰۔ یا ظاہری دیدار پر اس کے مقدس عشق کی بنیاد رکھو روحانی راستوں کو ان کی محبت کی راہ میں چل کر سیکھ لے۔

۱۱۔ اے سالک! یا صاحب نور کو اپنی جان کا محافظ بنا لو۔ اے نصیر الدین! ہوشیار ہو جاؤ۔ محبوبِ جان کے اسمِ مقدس کی جو تیری جان کے تحفظ کے لئے (حقیقی) تعویذ ہے پہچان حاصل کرو۔

Institute for
Spiritual Wisdom
and
Luminous Science
Knowledge for a united humanity

کتاب کائنات

۱۔ عشقِ الہی کی کتاب (کئی معنوں میں) گلاب کے ورق سے مشابہت رکھتی ہے۔ (اے سالک!) آجا پر حکمت باغ و گلشن کے حسن و جمال کے درس کو پڑھ لے۔

۲۔ باغِ عالمِ شخصی کے ایک درخت پر (موجود) ایک پرندہ (فرشتہ، روح) کہہ رہا تھا ”ہو ہو ہو“۔ گلاب کی شاخ پر بیٹھ کر ایک (اور پرندے) نے ”حق حق“ کا کلمہ ورد کیا۔

۳۔ خدا کی قدرت کی دنیا ایک ایسی کتاب ہے جو عجائب و غرائب سے مملو ہے۔ زہے نصیب! اگر اس کتاب کا (حکیمانہ نظر سے) مشاہدہ کرنے کے لئے کسی کو بصیرت نصیب ہو جائے۔

۴۔ آفتابِ نور کے طلوع ہونے کی خبر سب سے پہلے پہاڑ کی چوٹی سے ملے گی۔ غروبِ آفتاب ہونے کے باوجود چوٹی پر روشنی کی شفق باقی رہتی ہے۔

۵۔ ستارے، چاند اور پوری کائنات تاریک ہو جاتی اگر قادرِ مطلق کائنات کے مرکز میں آفتاب کو چراغِ عظیم بنا کر روشن نہ کرتا۔

۶۔ (اے محبوبِ جان!) تو اپنے جلال کی آسمانی بجلی سے میرے الفتِ دل کے بادلوں کو رُلا دے۔ آجا آسمانی عشق کے چمقناق سے چنگاری پیدا کر کے میرے عالمِ شخصی کو روشن و منور کر دے۔

۷۔ میں نے آسمان کا نیلگون خیمہ تیرے نور کی قدرت پر ہمیشہ سے قائم دیکھا اگر تو (ازل سے) ستون بن کر نہ ہوتا تو

آسمان کا یہ خیمہ گر کر تباہ ہو جاتا۔

۸۔ (اے معشوقِ جان!) کہیں ایسا نہ ہو کہ سنگِ سرزنش سے تو میرے آئینہٴ قلب کو توڑ دے۔ اگر تیرے حسن و جمالِ معنوی کا (عکاس یہ) آئینہ (اس سرزنش سے) ٹوٹ جائے تو مجھ سے منسوب نہ کر دینا۔

۹۔ کھانے اور سونے کے دریائے نفس پر قابو حاصل کر کے امن کے قلعہ (جماعت خانہ) میں پہنچ جاؤ وہاں تیرے لئے آسمانِ روحانیت سے نور کی تھالی نازل ہوگی۔

۱۰۔ عجیب بات ہے کہ (روحانی جہاد کے دوران) لشکرِ خدا کے ہتھیار نظر نہیں آتے تھے (مگر) خدا کی بے آواز بندوق خطا کے بغیر ٹھیک نشان پر لگ جاتی تھی۔

۱۱۔ علم و حکمت کے عجائبات سے مملو ایک دریا نظم کے قالب میں رکھ کر حقائق و معارف کا ایک سمندر اس کوزے میں اس طرح سما گیا کہ کوئی قطرہ باہر نہ گرا۔

۱۲۔ ایسی باکمال کتاب کائنات کے ورق (کی خصوصیات) کو دیکھ کر، باغ میں نئے کھلے ہوئے خوشبودار گلاب کا ورق شرما ئے گا۔

۱۳۔ (اے معشوقِ حقیقی!) نصیر الدین کی طرح مجھے بھی تیرے درِ اقدس کا پروردہ کتابنا دے۔ مجھے اپنے (انتہائی) فیاض درِ اقدس سے نکال کر اپنی رحمت سے محروم نہ کر۔

ہونزہ شاہ کریم کے عہد میں

(نوٹ: اس نظم میں علم و حکمت کی فراوانی کی پیش گوئی ہے۔)

۱۔ شاہ کریمؒ کے مبارک عہد میں ہنزہ علم و حکمت کی کان بن جائے۔ شاہ کریم کے عہد میں ظاہر و باطن کے ہر میدان میں بہتر سے بہترین ہو جائے۔

۲۔ شاہ کریم کے عہد میں آفتاب نور الہی کی کرن ہنزہ کے طول و عرض میں طلوع ہوگی۔ (اس معجزے سے) علم و حکمت کی روشنی آہستہ آہستہ ہر طرف پھیلے گی۔

۳۔ (اے اہل ہنزہ!) شاہ کریم کے مبارک عہد میں نور کی کرنیں طلوع ہو کر آپ کے دلوں میں شادمانیوں کی بہار نو آئے گی۔ علم و حکمت کے اشجار سے (شیرین) میوے ہر طرف بکھر جائیں گے۔

۴۔ شاہ کریم کے مبارک عہد میں نور عقل طلوع ہو جائے وطن اس روشنی سے منور ہو جائے۔ دلوں میں ملک اور دین کے لئے ناموس پیدا ہو جائے۔

۵۔ شاہ کریم کے مبارک عہد میں ہمارے دل نور سے منور ہو جائیں۔ علم و حکمت کا راستہ ہموار ہو جائے وطن شاد اور آباد ہو جائے۔

۶۔ شاہ کریم کے عہد میں باہمی اتفاق (ہر کسی کو) عزیز ہو جائے۔ ہم سب کے دل ایک ہو جائیں۔ ساری عمر شادمانی میں گزر جائے۔

۷۔ شاہ کریم کے عہد میں دلوں میں نیک نیتی آجائے۔ اپنے یہاں اچھی عادت آجائے۔ قوم کے اندر حصولِ عشقِ سماوی کی دعا ہو جائے۔

۸۔ شاہ کریم کے عہد میں ہمارے لئے (علم و ہنر کے) موتیوں کی بارش ہوگی۔ (ایسی) دولت کے آرزو مندوں کو (ان موتیوں کے بارے میں) مطلع کرو۔ اے بزرگ اس خوشی میں دوبارہ جوان ہو جاؤ۔

۹۔ شاہ کریم کے عہد میں اہل عقل کی پیروی کریں اچھے کام کرنے کا عزم کریں۔ اپنے دلوں کو عالی ہمتی کے فولادی پہاڑ بنائیں۔

۱۰۔ (اے سالک!) شاہ کریم کے عہد میں وہ ہمارا (پدرِ روحانی) ہے اور وہ حاضر و موجود ہے (اس لئے) ہمیں کسی چیز کا غم یا کمی نہیں ہے چنانچہ اپنے دل سے سارا خوف مٹادے۔

۱۱۔ شاہ کریم کے عہد میں مدرسوں میں علم و دانش کی روشنی ہے علم و ہنر سیکھنے کی رنگارنگ محفلیں آباد ہیں۔ عقل و دانش کے خزانے میسر ہیں۔

۱۲۔ شاہ کریم کے عہد میں دین اور قوم کی بہبود کے لئے ساری زندگی قربان ہو جائے۔ شاہ کریم کے عہد میں ملک کی تعمیر و ترقی کے لئے جان بھی نثار ہو جائے (تو پرواہ نہیں ہے)۔

۱۳۔ اے نصیر الدین! آجاؤ قوم اور وطن کی بچہتی کے لئے دعا کر لو۔ شاہ کریم کے مبارک عہد میں تیری جان قوم اور وطن ایک ہو جائیں اور ان کو (سلامتی اور) استحکام نصیب ہو۔

اے میرے دل کے مکین

۱۔ اے (معشوقِ جان اور) میرے دل کے مکین! میرے دل کو سہارا دے اور (باطن سے) ظاہر ہو کر مجھے دیدارِ اقدس سے فیض یاب کر دے۔ تو میری چشمِ باطن کے سامنے جلوہ فگن نہ ہوا (جس کے باعث) دل بڑا بے قرار ہے اس لئے تو (ازراہِ شفقت و عنایت) ظاہر ہو جا۔

۲۔ اے معشوقِ جان! تیری الفت و یاد میں میری حالتِ جان غیر ہو رہی ہے۔ اے میرے دل کے مکین! (تیرے دیدارِ اقدس کے لئے) فریاد کرتے کرتے میں بے صبر ہونے والا ہوں۔

۳۔ اے میرے دل کے مکین! اگر تو میری گریہ و زاری کو دیکھتے ہوئے مشغول ہو جاتا ہے تو پھر مجھے (اپنی الفت میں اور بھی زار و قطار) رُلا لے۔ تیری شادمانی مجھے عزیز ہے بھلا میں غمِ دل میں مبتلا بھی ہو جاؤں۔

۴۔ میں فقیر ہوں اور معشوقِ جان شہنشاہِ دو جہان ہے (میں نے اپنی مفلسی کا خیال کئے بغیر) پھر بھی اس کی دوستی کی مشقت کی ذمہ داری اٹھالی۔ اے میرے دل کے مکین! دوستی کی آزمائشی سختیوں پر مجھ سے کہہ دو کہ ”اچھا ہوا تو اس سزا کا مستحق تھا“

۵۔ اے علیٰ زمان! تو شہنشاہِ دین ہے اور صرف تو ہی میرا (حقیقی) دوست ہے۔ اے میرے دل کے مکین! تجھ سے میں لاکھ بار قربان ہو جاؤں۔

۶۔ اے میرے دل کے مکین! تیری یاد کی شادمانی میرے لئے جنت کی مسرتوں کی بنیاد ہے۔ تو میرا آقائے جان اور مظہرِ نورِ خدا ہے۔

۷۔ اے یارِ جانی! میں حیران ہوں کہ تو (کائنات و موجودات میں نہ سمانے والا نور) میرے دل کے تنگ خانے میں کس طرح سمو گیا ہے۔ اے میرے دل کے مکین! تو حکیمانہ اقوال کا استاد بن کر خود ہی گفتگو کرتا ہے۔

۸۔ اے میرے دل کے مکین! میری قابلِ رحم مناجات کا سُراور عاجزانہ التجائیں تجھ سے سیکھی ہوئی ہیں۔ تو نے میری رگوں کو تارِ رباب بنا کر (نغمۂ عشق) پر بجایا ہے۔

۹۔ اے میرے دل کے مکین! تو بیچارہ نصیر الدین کو بہت جلد فراموش کر گیا۔ میرے دل میں تیرا نور ہمیشہ قیام پذیر ہو جائے۔

**Institute for
Spiritual Wisdom
and
Luminous Science**
Knowledge for a united humanity

شہنشاہِ جشنِ جواہر

- ۱۔ جواہرات میں خود کو تو لونا کس کی مجال ہے۔ میرے یارِ روحانی کی شان و شوکت کا اور ہی کمال ہے۔
- ۲۔ حضرت سلطانؒ کا اگر میں چشمِ ظاہر سے ہمیشہ دیدار بھی نہ کر سکوں تو مجھے کوئی غم نہیں کیونکہ دل میں اس کو یاد کرنا اسکے دیدار سے کم نہیں ہے۔
- ۳۔ میرے دل کی شادمانی کا آفتاب یقین کے آسمان میں عنقریب طلوع ہونے والا ہے (اس کے نتیجے میں ان شاء اللہ) مجھے اس کی دوستی نصیب ہوگی (اس لئے کہ عالمِ شخصی کا یہ اشارہ) ایک نیک شگون کی علامت ہے۔
- ۴۔ اے دل! ایک روحانی خوشخبری میں نے سن لی ہے تجھے مبارک ہو! پرنس علی سلمان خان کی (نورِ اہل بیت کی مثال پر) اب عالمِ شخصی میں تشریف آوری ہونے والی ہے۔
- ۵۔ کہاں مقدس بادۂ جنت اور کہاں عشقِ علی کی شراب۔ دن رات نوش کی جانے والی میری شرابِ محبت اور بھی حلال ہے۔
- ۶۔ اے امراضِ عشق کے طبیب! ہمارے وطن میں قدم رنج فرما۔ غمِ عشق سے چھلنی میرے دل (کی حالتِ زار) کو تو دیکھ کہ اس میں تیری مقدس محبت کا (گہرا) زخم ہو چکا ہے۔
- ۷۔ یارِ روحانی ہزار ظہورات میں ہمارے لئے جلوہ نمائی کرتا ہے۔ دنیائے حسن کے یکتا چراغ کے گونا گون ظہورات کی دنیا میں کوئی مثال نہیں۔
- ۸۔ (اے محبوبِ حقیقی!) تیرے در کا فقیر نصیر الدین تیری تلاش میں سرگردان ہے۔ اے سلطانِ دین! تو اُسے جلد ہی اپنی نورانی ملاقات سے نواز دے (یہ) اس کی التجائے محبت و چاہت ہے۔

صورتِ رحمان

- ۱۔ حضرت کریم (اپنے نور کے لحاظ سے عالم وحدت میں عارفین کو علم توحید دینے والا) روحانی و عقلانی استاد، زمانے کا علی اور سلطان دین ہے۔ ہمارے زمانے کا شہِ مردان بھی کریم ہے۔
- ۲۔ عالم ظاہر اور باطن میں ہزاروں نام بدلتے ہوئے درحقیقت صورتِ رحمان کریم ہے۔
- ۳۔ زمانے کے تقاضوں کے مطابق ایک انسانی شخصیت کو اپنے نمود کا لباس بنا کر حقیقی قرآنِ ناطق کریم ہے۔
- ۴۔ اے دانا سا لک! ”ہو الظاہر“ کی قرآنی مثال کو سمجھ لو۔ (اس لئے کہ) عالم ظاہر میں خدا کی شانِ ظاہر کریم ہے۔
- ۵۔ اے عارف! اگر تم (کائنات و موجودات کی تخلیق کے راز) ”کاف اور نون“ (گن) کو سمجھتے ہو تو مقامِ ازل پر امر کن کا فرمان (جو لفظی صورت میں نہیں زندہ نور کی صورت میں ہے) کریم ہے۔
- ۶۔ انسان کو جس طرح اشرف المخلوقات کی حیثیت حاصل ہے (اسی دلیل کی بنیاد پر) انسانوں کے مابین واحد اشرف ہستی کریم ہے۔
- ۷۔ محبوبِ جان نور کا ایک ایسا دریا ہے جس سے (اہل بصیرت کے لئے) علم و حکمت اور عشق و محبت کے موتی برآمد ہوتے ہیں روح کو زیب و جمال بخشنے والے عقلی جواہرات کی کان کریم ہے۔
- ۸۔ وہ میرے لئے ایک ایسی شادمانی ہے جسے میں کبھی فراموش نہیں کر سکتا۔ میری روح میں ہمیشہ مقیم محبوبِ جان کریم ہے۔

۹۔ (مریدوں کی کامیابی اور سرفرازی اسی میں ہے کہ) دلوں میں محبوبِ حقیقی کے لئے مکمل عشق و محبت ہونی چاہئے، یہی کلی شرط ہے۔ عشاق کے لئے اُن کا دین اور ایمان کریم ہے۔

۱۰۔ فتنوں کا طوفان آنے سے (اہلِ ایمان کے لئے) کیا غم ہو سکتا ہے (اس لئے کہ اس طوفان سے ظاہر و باطن میں نجات دلانے کے لئے) زمانے کا عقلی کشتی بان کریم ہے۔

۱۱۔ اے سالک! آجا محبوبِ حقیقی کی معرفت حاصل کرتا کہ وہ تجھے تیرے دل میں ہی جنت دکھائے گا۔ جَنّات کے مالک فرشتہٴ رضوان (حضرت) کریم ہی ہے۔

۱۲۔ اے طالبِ حقیقت! آجا اس کے کلمہٴ تامہ میں ساری حکمت و طاقت کے سمونے کا عقلی معجزہ دیکھ لو۔ علم و حکمت کی سمجھ سے بلند باتوں کو سکھانے والا فرمان کریم ہے۔

۱۳۔ اے عشاق! دیکھ لینا کہ علمِ روحانی کا قحط اب ختم ہونے والا ہے۔ عقلمندوں کے لئے اشارہ یہ ہے کہ حضرت سلمان کا نمائندہ حضرت کریم ہے۔

۱۴۔ نصیر الدین کے دل میں موجود علم و حکمت کا استاد کوئی اور نہیں صرف نامدار سلطانِ دین حضرت کریم ہے۔

علی ہمیشہ ظاہر ہے

۱۔ ہمارے زمانے کا دینی آقا جو جو بلیاں منانے والا سرکار بھی ہے اس عہد کا علی ہے ہمارا امامِ وقت (اپنے وقت میں) حیدر کرار علی ہے۔

۲۔ اس کے پیروکاروں کے لئے دنیا میں کیا غم اور قیامت میں کس چیز کا دکھ ہے (کیونکہ) دنیا اور قیامت (دونوں) میں وہ مددگار علی ہے۔

۳۔ ہمارا محبوبِ حقیقی میدانِ قیامت کا مالک جنت کی کنجی اور (اسرار پر مشتمل علم و حکمت کے) کوثر کا ساقی ہے۔ مسرت و شادمانی کا (زندہ) چراغ اور ہمارا صاحبِ دیدار علی ہے۔

۴۔ وہ اسلام کی عظیم ہستی، عالمِ دین کا ستون و رہبر ہے۔ لشکرِ ایمان کی شان و شوکت اور سردار علی ہے۔

۵۔ بزمِ اہل جنت میں محبوبِ جان کے یک حقیقت ہونے کی شادمانیاں ہیں۔ نورانی چراغ اور دنیا کی حقیقی زینت علی ہے۔

۶۔ وہ میرے گوہرِ مقصود، نور کی تجلی اور (روحانی خوشبودینے والا) مقدس پھول ہے۔ عالمِ عشق کا آفتاب اور میرا یارِ جانی علی ہے۔

۷۔ (عالمِ شخصی کے دونوں فرشتوں) ”تکبیر اور تکبر“ کو ان کے سوالات کا ایک آسان جواب دوں گا ہادیٰ زمان میرے لئے مظہرِ کل نور خدا علی ہے۔

۸۔ وہ بشریت میں انسانِ مگر (باطنی) شان میں ایک شہنشاہ ہے۔ باطنی نظر میں (اپنے ازلی نور کے توسط سے) وہ مختارِ کل

علی ہے۔

۹۔ ہماری محفل کے روحانی نغمے اس کی الفت کا ہوج حق ہے۔ ہم سب اہل محبت (ہزار بار) قربان ہو جائیں (ہماری حقیقی) شادمانی علی ہے۔

۱۰۔ (اے سالک!) مولا کی کرامات کی باتیں (غور سے) سنو اس کی راہ الفت کو سیکھ لو یاد رکھو حضرت سلطان (اپنی تمام صفات عالیہ کے ساتھ) زمانے کا علی ہے۔

۱۱۔ اے نصیر الدین! محبوب جان نے جو تجھے (ظاہری اور باطنی) دیدارِ اقدس سے نوازا ہے اس شادمانی میں اپنی (عزیز) جان کو قربان کر دو۔ حضرت امام سلطان محمد شاہ داتا علی ہے۔

**Institute for
Spiritual Wisdom
and
Luminous Science**
Knowledge for a united humanity

اللہ مولانا علی

۱۔ (زمانے کا علی) میری روحانی شادمانیوں کے مالک ہیں! اللہ مولانا علی۔ وہ انوارِ پنجتن کا واحد جانشین ہیں، اللہ مولانا علی۔

۲۔ وہ دنیا اور آخرت کا بادشاہ، آفاق اور انفس کے لئے پناہ ہے۔ وہ (اپنے نور کے لحاظ سے مختلف ادوار میں) تمام انبیائے کرام کے ساتھ گواہ تھے، اللہ مولانا علی۔

۳۔ اے مالک! تو سب اولین سے اول اور عالمِ ظاہر میں ہمیشہ سے شاہِ زمان ہے تو انوار کی بارش برسانے والا (نورانی) آسمان ہے، اللہ مولانا علی۔

۴۔ وہ لشکرِ اسلام کا نامدار، جو انمردی کا مالک اور دُذُل سوار ہے۔ (جہالت کے لئے) اس کی ذوالفقارِ قہر کی تلوار ہے، اللہ مولانا علی۔

۵۔ وہ کبھی بزرگ اور کبھی جوان بن کر دنیا میں ظاہر ہوتا ہے اور کبھی شیرِ خوار بچہ اور کبھی بادشاہ کے شخصی لباس میں جلوہ گر ہوتا ہے۔ وہ ہر دور میں صاحبِ زمان ہے، اللہ مولانا علی۔

۶۔ وہ میرے دل کی مسرتوں کی روشنی ہے۔ اس کے نورِ مقدس کے جلوے گونا گون (اور از بس عجیب) ہیں۔ وہ تمام انسانی جانوں کے لئے (ہر قسم کے خطرات سے نجات دلانے والا) محافظ اور نگہبان ہے، اللہ مولانا علی۔

۷۔ وہ توحید کی ذات کے لحاظ سے (کسی ابتداء اور انتہا کی صفت سے پاک اور) قدیم (ارتقائی مراحل سے گزار کر)

ارواح کو کامل بنانے والا کارِ یگر اور (انسانی) عقول کو تربیت دینے والا حکیم ہے۔ وہ نورانی کرامات کا کریم ہے، اللہ مولا نا علی۔

۸۔ اے عشاق کا محبوب یا رِجانی! تو ہمارے دلوں کی نورانی دنیا کی بہارِ نو ہے۔ تو (مردہ) روح کو جلانے والا عالمِ غیب کا نورانی تار (Telegram) ہے، اللہ مولا نا علی۔

۹۔ وہ مقدس فرشتہ عشق حضرت اسرافیل کا نعمتُ توحید اور سارے علوم (اور حکمتوں) کو سمونے والا کلمہ نور ہے۔ (وہ) ظاہر و باطن کے تمام عوالم کا مشاہدہ کرنے والی کائناتی نظر (بھی) ہے، اللہ مولا نا علی۔

۱۰۔ تو معجزات (کی پیچیدہ گھنٹیوں کو سلجھا کر) بیان کرنے والی (زندہ) اُم الکتاب، جان (کی آزمائش) کے لئے سوال اور عقل (کو تسکین دینے) کے لئے جواب ہے۔ تو (مظہرِ نورِ علیؑ ہونے کے ناطے سے) بوالحسن اور بوشراب ہے، اللہ مولا نا علی۔

۱۱۔ تو میری روح کے چکور کو شکار کرنے والا بازِ عشق ہے اور اہل اسلام کے لئے مینارِ رحمت ہے اور اہل انکار کے لئے ہلاکت کی تلوار ہے، اللہ مولا نا علی۔

۱۲۔ وہ قطرے میں دریا، بیتِ قلب میں ایک (حسین و جمیل روشن) دنیا اور ذرہ میں ایک آفتاب دکھانے کی (بھرپور) قدرت رکھتا ہے (تاکہ اُن کے ان کرامات سے عشاق کو ایمانی قوت مل سکے)، اللہ مولا نا علی۔

۱۳۔ (وہ صاحبِ امر ہونے کے ناطے سے) کلمہ کن کے ذریعے عالمِ شخصی کی کائنات کو پیدا کرتا ہے۔ آدم کی (خام) ہستی کو (نعمتُ عشق کے زور سے) ذرہ ذرہ کر کے ان سے اس کی روحانی تخلیق کرتا ہے۔ (وہ ظاہری و باطنی ہر قسم کے زخموں کے بیچ مرہم پیدا کرتا ہے، اللہ مولا نا علی۔

۱۴۔ وہ ہزار سالہ مردے کو (علم و حکمت اور عشق و ریاضت سے) زندہ کرتا ہے۔ ہر کسی کو آفت سے بلا امتیاز نجات دلاتا ہے اور نرمی (اور خیر خواہی کے حکیمانہ ہتھیار) سے دشمن کو تھکا دیتا ہے، اللہ مولانا علی۔

۱۵۔ اے معشوقِ جان! تو نورانیت کا صاحبِ دیدار اور روحانیت کا صاحبِ شادمانی ہے۔ تو جو ابر الفت کا (زندہ) بازار ہے (کہ تیرے سوا آسمانی محبت کہیں میسر نہیں)، اللہ مولانا علی۔

۱۶۔ اے جلوۂ توحید کا آئینہ! تو عالمِ ملکوت کا نورانی آفتاب ہے (جس کے باعث فرشتگان نور کی تجلیات سے جگمگا رہے ہیں) تو (انسانی) جانوں کے لئے سخی اور عقول کے لئے فیاض ہے، اللہ مولانا علی۔

۱۷۔ تو (حضرت) محمد کی جان اور عشاق کے لئے نورِ چشمِ باطن ہے۔ (اے معشوقِ حقیقی!) آجا تو دردِ عشق کی دوائے اکسیر ہے، اللہ مولانا علی۔

۱۸۔ تیرے مقدس عشق کی تلوار کا دھارا انتہائی تیز اور تیری محبت کی حقیقت بے حد گہری ہے۔ تیری باطنی شان اور عزت انتہائی عظیم ہے، اللہ مولانا علی۔

۱۹۔ اے نصیر الدین! معجزہ توحید کے اسرار کو (مزید) بیان کرنا اب روک دے۔ تو محبوبِ جان کی زنجیرِ عشق کا اسیر ہے۔ تو نورانی دیدار کے جلوؤں کا ہمیشہ محتاج ہے، اللہ مولانا علی۔

آتشِ عشق

- ۱۔ اے آتشِ عشقِ سماوی! تو نایاب ہے، میری دلی آرزو ہے کہ تو میرے دل میں آ کر فروزان ہو جا۔ غمِ دل کے کانٹوں نے میرے دل کو چھلنی کر دیا ہے، میری تمنا ہے کہ نارِ عشق میں وہ سب جل کر راکھ ہو جائیں۔
- ۲۔ فرشتہٴ عشق سے میں آشنا ہوں وہ بہت ہی نرمی اور لطافت کے ساتھ روح میں داخل ہوتا ہے۔ میری خواہش ہے کہ وہ روح کا ستار بن کر ایک دفعہ میرے (باطنی) کان میں نغمہ سرا ہو جائے۔
- ۳۔ منزلِ دیدار تک نارسائی کے باعث محبوبِ جان کی ملاقات کے لئے دل انتہائی پیاسا ہے۔ میرا ارمان ہے کہ اس کی یاد میں رور و کر خون کے آنسوؤں میں دامنِ رنگین ہو جائے۔
- ۴۔ (اے معشوقِ حقیقی!) کہاں میری قسمت کہ مجھ ایسے غریب کو دن بھر تیرا دیدار نصیب ہو۔ میری خواہش ہے کہ تیرے پُر لذت جلوے کا نظارہ کرتے ہوئے میرے دل کو اطمینان ہو جائے۔
- ۵۔ اے پُر حکمت و زندہ شجرِ طیّبہ! تیرے شیرین (علم و حکمت اور ذکر و معرفت کے) میوؤں تک میری رسائی نہ ہو سکی۔ اے جانان! میری آرزو ہے کہ تیرے پاک سائے میں رہتے ہوئے تیری مقدس محبت کا پھل مجھے نصیب ہو جائے۔
- ۶۔ محفلِ روحانی میں صرف عشاق موجود ہوں اور تو اُس بزم میں روشن چراغ ہو جائے۔ میری تمنا ہے کہ ارمان اور عشق کے ساتھ ہم سب تیرا پروانہ بن جائیں۔
- ۷۔ آئینہٴ دل پر آلائشوں کا دھول ہے، عشقِ سماوی کے رومال سے صاف ہو جائے۔ اے نارِ عشق! تو ظاہر میں بہت دور

چلی گئی ہے، (فنائیت کے لئے) میری آرزو ہے کہ تو آ کر میرے دل میں فروزان ہو جا۔

۸۔ اے بہارِ حسرت کے آفتابِ نور! تیرے پیاروں سے میں قربان ہو جاؤں۔ میری تمنا ہے کہ دل کے غموں کو دور کرنے کے لئے تو تبسم کی روشنیاں بکھیر دے۔

۹۔ تمام اسرارِ روحانیت سے، آسمانی محبت کی حکمت سے آشنا ہونے کے لئے اور تیری نزدیکی حاصل کرنے کے لئے میری آرزو ہے کہ میں شرابِ توحید نوش کروں۔

۱۰۔ (اے نورِ ازل!) تو لا تعداد بارکالمین کے شخصی لباس میں عالمِ ظاہر میں ہمیشہ سے زندہ و حاضر ہے، میری خواہش ہے کہ تو ہزار بار جو ان سے بزرگ بن کر اور بزرگ سے شیرِ خوار بچے کے روپ میں جلوہ نمائی کر دے۔

۱۱۔ تو ایک عجیب طائرِ نورانی بن کر عرشِ اعلیٰ میں مقیم ہے۔ میری دلی خواہش ہے کہ تجھ کو اپنے قریب لانے کے لئے بازوئے عقل کو آگے بڑھاؤں۔

۱۲۔ بیچارہ نصیر الدین کی خواہش ہے کہ اس کی جان و دل آتشِ عشق کی تپش میں جل کر فنا ہو جائے۔ اے آتشِ عشقِ سماوی! تو انتہائی نایاب ہے۔ میرا ارمان ہے کہ تو آ کر میرے دل میں فروزان ہو جا۔

مقدس عشق کا آغاز

۱۔ حاضر امامؑ (جو میرا معشوقِ حقیقی ہے،) کی آتشِ عشق (خوش بختی سے) میرے عالمِ شخصی میں داخل ہونے والی ہے۔
حاضر امام (طیبِ روحانی ہونے کے لحاظ سے) وہ مرہم ہے جو میرے دل کے زخموں کے لئے دوائے اکسیر ہے۔

۲۔ (اے محبوبِ جان!) دنیا کی عارضی زندگی اگرچہ (کئی حوالوں سے) بہت شیرین ہے (مگر) تیرے مقدس عشق سے آشنا ہونے کی برکت سے میرا دل عنقریب دنیا سے بیزار ہونے والا ہے۔

۳۔ دولت کی مجھے ضرورت نہیں، (دنیا میں میری) عزت نہ ہو تو پرواہ نہیں۔ حضرت سلطان کی محبت سے مملو مناقب کے زیر اثر میرے لئے (علم و عرفان کے) عجیب و غریب زرو جو اہرات بکھرنے لگے۔

۴۔ محبوبِ حقیقی کی دوستی نہ ہوتی تو مجھے اپنی قسمت سے گلہ ہوتا، حضرت سلطان کے (باکرامت) نام سے آشنا ہونے سے مجھے عجیب و غریب ایک گوہر نصیب ہوا ہے۔

۵۔ اے بادشاہِ دین! تیرے درِ اقدس پر میری غلامی کوئی بڑی خدمت ہرگز نہیں۔ اے زمانے کے مرتضیٰ علی میری روح تیرے لئے ہزار بار قربان ہو جائے۔


۶۔ (اے سالک!) علی کا نورانی معجزہ ہر مشکل کو آسان کر دے گا (اس کے لئے تو) ”یا علی“ خاموشی سے (تیرے دل میں) پڑھ لے یا بلند آواز سے۔

۷۔ تو قدرتِ الہی کی جانب سے آسمانِ روحانیت کی نوچھتوں کا نورانی ستون ہے۔ اے ولی عہد حضرت پرنس علی تیرا شجرہ

نور اہل بیت سے منسلک ہونے کے باعث ہمیشہ سے قائم ہے۔

۸۔ اے سالک! حاضر امام سے عشق و محبت کے اظہار کو اپنے لئے فرض قرار دے اس لئے کہ اس کی دوستی کے بغیر (آج تک) کوئی بھی فرد خدا کے دوست کا مرتبہ حاصل نہیں کر سکا ہے۔

۹۔ اے نصیر الدین! دنیا کی تمام مصروفیتوں اور مشاغل کو چھوڑ دو اور (حضرت) سلطان کی صفت اور معرفت کے اعلیٰ موتیوں کو پرولو۔



**Institute for
Spiritual Wisdom
and
Luminous Science**
Knowledge for a united humanity

دورانِ جنگ کی ایک دُعا

- ۱۔ اے بادشاہِ دین (حضرت امامؑ) سلطان! یہ ہماری مصیبتوں کے ایام ہیں ہماری روحانی دست گیری کر دے۔ اے شاہِ مردان! اپنی کرامت کا مشاہدہ کرا کر ہماری روحانی مدد کر دے۔
- ۲۔ اے مشکل کشا مالک! آفتیں ہی آفتیں آ پہنچی ہیں (اپنی روحانی طاقت سے) تو انہیں روک دے۔ اے مولا! جماعت کے لئے اپنی چاہت کے صدقے میں مشکل آسان کر دے اور روحانی دست گیری سے نواز دے۔
- ۳۔ تیرے لئے ہم (حقیقی) تابعدار ہیں یا نہیں، بہر حال ہم تیری نورانی تائید و مدد کے لئے پُر امید ہیں۔ اے شاہِ شاہان! اب تیری (روحانی) مدد کے لئے ہم حاجت مند ہو چکے ہیں ہمیں اپنی روحانی تائید سے فیض یاب کر دے۔
- ۴۔ (اے محبوبِ جان!) تیرے سوا اور کون ہے جو مصیبت کے وقت (ہماری) مدد کر سکے۔ اے نورِ یزدان! آفت کا وقت آن پڑا ہے اس لئے تو ہماری روحانی دست گیری کر دے۔
- ۵۔ یا علی! روحانی حکمت کی ذوالفقار سے دشمن (جاہل) کو روک دے۔ (اے شاہِ دستگیر!) تیری ناچار روحانی اولاد اشکبار ہیں اس لئے روحانی دست گیری کر دے۔
- ۶۔ اے قاضی الحاجات! ہمیں ایک ایسی عاجز اندہ دعا سکھا دے جو تیرے حضور میں پسندیدہ ہو، ہم تیری شانِ اقدس کے قابل کسی التجا کی اہلیت نہیں رکھتے اس لئے بلند آواز سے تجھے پکارتے ہیں کہ ہمیں اپنی روحانی تائید و نصرت سے نواز دے۔
- ۷۔ عاجز نصیر الدین محبوبِ جان کے حضور التجا کرتا ہے، آمین ہو۔ اے امام الوقت آقا! اے بادشاہِ دین حضرت سلطان! تو ازراہِ فضل و کرم ہمیں اپنی روحانی مدد کے ذریعے سلامتی بخش دے۔

فدائیوں کا ترانہ

۱۔ اے فدائی! اگر وقت تقاضا کرے تو اپنے آپ کو (امامِ عالی مقام اور اس کی پیاری جماعت کی خوشنودی کے لئے) دینِ مبین کی راہ میں (ہر طرح سے) قربان کر دو اور امامِ وقت کی محبانہ خدمت کے لئے آرزو مند ہو جاؤ۔

۲۔ اے فدائی! پدرِ روحانی (امامِ عالی مقامؑ) کی خوشنودی کی راہِ خدمت میں شادمانی کے ساتھ اپنے آپ کو پیش کر دو (اپنے آقا کی فرمانبرداری میں) قابلِ تقلید مثال قائم کر کے دنیا کو حیران کر دو۔

۳۔ اے فدائی! منزلِ آخرین تک پہنچنے کے لئے (علم و عمل کی راہ میں) عالی ہمتی کا مظاہرہ کرتے رہو اور رکنے سے اجتناب کرو۔ اگر اس عمل کے دوران مشکل کا کوئی پہاڑ بھی آڑے آجائے تو اس مرحلے کو عبور کرنے کے لئے جہدِ مسلسل کرتے رہو۔

۴۔ اے فدائی! جب صاحبِ نور اور عقل کا مددگار تیرا (آقا) ہے تو تجھے کس چیز کا غم ہے۔ ہر دشوار کام کو دانائی کے ذریعے آسان کر دو۔

۵۔ اے فدائی! اپنے عزیز ہم وطنوں کی عزت اور ادب کرو۔ (اس طرح ایک مثالی ماحول قائم کر کے) اپنے وطن کی زمین کو عزت کا آسمان بنا دو۔

۶۔ اے فدائی! خود کو فرشتہ سیرت بنا کر دوسروں کو بھی نیک کاموں کی تلقین کرو۔ ہمیشہ خود احتسابی اور اصلاح کے ذریعے اپنے آپ کو حقیقی انسان بنا دو۔

۷۔ اے فدائی! عمر بھر دین کی خدمت کے لئے کمر بستہ ہو جانا۔ (اے امامِ عالی مقام کی روحانی اولاد!) آجا! (حکیمانہ)

فرامین کے نکات پر (والہانہ) عمل کر کے حقیقی فرمان بردار ہو جاؤ۔

۸۔ اے فدائی! اگر تجھے علم و حکمت کی نارسائی کے باعث کوئی تاریک مقام نظر آئے تو اُس میں نورِ ایمان کے دیے روشن کر دو (اور) دوسروں کے لئے ایمان کی مثال بن کر اس راہ میں اپنا سب کچھ قربان کر دو۔

۹۔ اے فدائی! اگر تجھے وطن میں کوئی غریب اور محتاج نظر آئے تو اُس بیچارے کے لئے امداد کی کوئی صورت نکال دو۔

۱۰۔ اے نصیر الدین! تو اپنی (ساری) زندگی کو صاحبِ نور کے لشکر (جماعت) کی جسمانی اور علمی ترقی کے لئے بے دریغ قربان کر دو۔ اے فدائی! جب ضرورت پڑے تو خود کو دین کی ترقی کے لئے قربان کر دو۔

**Institute for
Spiritual Wisdom
and
Luminous Science**
Knowledge for a united humanity

کچھ اشارات

۱۔ کل ایک عاشق صادق محبوب حقیقی کی شراب دیدار کے باعث سرمست ہو کر علیٰ زمان کی باطنی شادمانی کی مستی میں بڑا اشکبار تھا۔

۲۔ وہ احترام محفل کی خاطر خاموش تھا مگر (فنائیت کے احساسات کے زیر اثر اس کی) آنکھوں سے آنسوؤں کا حیرت انگیز طوفان جاری تھا۔

۳۔ اس کے پورے جسم پر زلزلہ عشق کے باعث کپکپی طاری تھی اور ناچار و مفلس (سالمک) کی ہڈیاں اور گودا بھی زلزل پڑھ رہے تھے۔

۴۔ (نفسانی موت کے تجربے کے زیر اثر) اس کی روح جسم سے پرواز کے لئے بالکل تیار تھی اور علیٰ زمان کی مقدس محبت کے زیر اثر خاک کی طرح عاجز ہو گئی تھی۔

۵۔ باطنی دیدار کی تجلیات سے اس کے لئے ایک عجیب معجزہ ہوا تھا۔ آسمان روحانیت سے ایک فرشتہ اس کے عالم شخصی میں نازل ہو چکا تھا۔

۶۔ (فنائیت کی خاطر) وہ عشق سماوی کے دریا میں ڈوبا ہوا تھا۔ اہل محبت کے درمیان اس کی ظاہری اور باطنی حالت مختلف ہو گئی تھی۔

۷۔ نور امامت کی روشنی میں باطنی دیدار کے اثرات سے وہ مدہوش تھا، علیٰ زمان کی نورانیت کے جلال و جمال سے آگاہ تھا

مگر احوال دنیا سے بے ہوش تھا۔

۸۔ وہ پوشیدگی میں صورِ اسرافیل کے (شیرین) نغمے کو باطنی کان سے سُن رہا تھا اور کرامتِ کاتبین سے (احوالِ روحانیت کے بارے میں) روحانی گفتگو سُن رہا تھا۔

۹۔ اہل کرامت کی ہمیشہ سے جاری عادت کی طرح اُس کا منہ بند تھا مگر دل زمانے کے علیؑ کی معجزانہ گفتگو (سننے) میں مشغول تھا۔

۱۰۔ پُر لذت روحانی محفل میں سب کے سب مولا کے پرستار تھے جو اس کی شرابِ ذکر کی سرمستی میں مدہوش تھے۔

۱۱۔ نور اور روحانی مسرتوں سے مملو ایک عجیب و غریب محفل تھی۔ روح کے لئے روشنی اور عقل کے لئے زیب و زینت والی (بابرکت) محفل تھی۔

۱۲۔ عشاقِ علیؑ کی ایسی معجزانہ محفل سے میں قربان ہو جاؤں۔ میں آپ کی ایسی مہمان اور پُر نور محفل کے لئے انتہائی آرزو مند ہوں۔

۱۳۔ اے میری روح! (روحانی) پرواز کے ذریعے محبوبِ جان کی محفلِ عشق میں پہنچ جا میرے روحانی احباب کو تو وہاں پاؤ گی۔

۱۴۔ اے عشاق! آپ عشقِ سماوی کی بانسری کے نغمے کو میری آواز میں سن چکے ہیں۔ یہ (معجزہ) میری وجہ سے نہیں بلکہ (فنائیت کے لئے مائل) آپ کی روح کے جذبے کے باعث ممکن ہوا ہے۔

۱۵۔ معشوقِ جان کی محبت کی مستی میں عجیب و غریب عاجزی (پہنان) ہے۔ اس کے لئے احترام اور تعظیم بجالانے کی انکساری میں بڑی (شیرین) مستی ہے۔

۱۶۔ عشق سماوی کی گریہ وزاری روح (کی انقلابی ترقی) کے لئے بارانِ رحمت ہے۔ اے عاشقِ صادق! (عشقِ جانان میں) ہمیشہ آنسو بہاؤ اور روٹھنے سے اجتناب کر۔

۱۷۔ اے نصیر الدین! بزمِ عشقِ سماوی کو کبھی فراموش نہ کرنا (کیونکہ یہ) مجلسِ نورِ امامت کے فرشتہٴ عشق کی نظموں کی مجلس ہے۔



**Institute for
Spiritual Wisdom
and
Luminous Science**
Knowledge for a united humanity

روحانی لشکر

۱۔ (حضرت امام) شاہ کریمؒ شہنشاہ دین ہیں اور ہم سب ان کے (روحانی) لشکر ہیں۔ ہم سب اطاعت گزاری کی لڑی میں موتیوں کی طرح ہمیشہ پروئے ہوئے ہیں۔

۲۔ ہم جہاں بھی ہیں سردار لشکر ہم سے الگ نہیں وہ دین کے نیک کاموں کو سکھانے کے لئے دانا و حکیم ہے۔

۳۔ عقلی منصوبہ بندی کے ذریعے ہم اچھے کاموں کو سرانجام دیتے ہیں جانوں کی بھی پرواہ کئے بغیر ہم قلعہ دین کی حفاظت کرتے ہیں۔

۴۔ خدمت دین کے لئے ہم کمر بستہ ہو چکے ہیں اور تمام نفسانی آسائشوں کو دین کی خاطر ترک کر چکے ہیں۔

۵۔ ہمیں اپنی (عزیز) جان سے بھی زیادہ اپنے (دینی) رہبر کا فرمان عزیز ہے اور قوانین دین کے لئے ہمیں پُر حکمت قرآن محبوب ہے۔

۶۔ ہم نے دینی سرکار کی خوشنودی کے لئے خدمت کا عہد باندھا ہے اور موت کو پیش نظر رکھ کر قیامت کی تکالیف کو یاد کیا ہے۔

۷۔ (اے طالب حقیقت! یاد رکھنا کہ) عمر بھر کی بندگی امام الوقت کے پیروکاروں کی ایک (جسمانی، علمی و روحانی) خدمت کے برابر نہیں ہے۔ اے قوم کی خدمت سے غافل انسان! تو بہشت کی نعمتوں کے لائق ہی نہیں ہے۔

۸۔ دانشمندی نے دین کی (بے لوث) خدمت کر کے روح کی (لازوال) شادمانی پائی ہے۔ نور کے زیر اثر جان کے پُرسرت باغوں کی شادابی دیکھی ہے۔

۹۔ قومی خدمت کر کے بہت سے لوگ روح کی (پائیدار) مسرت سے ہمکنار ہوئے ہیں۔ باطنی دیدار کی تجلیات اور عقلی زینت پا چکے ہیں۔

۱۰۔ اے مالک! تو ہماری جانوں کے لئے ہمیشہ فیاض ہے (اس لئے) ہم غلاموں کو تو کبھی بھی اپنے محلِ نورانیت سے بے دخل نہ کرنا اس کے باوجود کہ ہم سے تیری شانِ عالی کے لائق کوئی مجبانہ خدمت بھی ادا نہیں ہوئی ہے۔

۱۱۔ (دعا ہے کہ) نیکی کے ہر کام کے لئے تو ہماری روح کے لئے پشت و پناہ بن جائے۔ ایسے (نیک) کاموں میں ”آغاز ہمارے ہاتھ سے ہو مگر تکمیل تیرے مقدس باطنی ہاتھ سے ہو جائے۔“

۱۲۔ اے کھوکھلی بانسری! عشقِ سماوی کا (معجزانہ) سُرمعشوقِ حقیقی کی پھونک اور اس کی انگلی کی برکت سے ہے اور (عارفانہ) نظموں کے یہ حسین موتی اُس کی نورانی تائید سے وجود میں آرہے ہیں، تو بس خالی ڈبیا ہے۔

۱۳۔ اے نصیر الدین! دین کی فلاح و بہبود اور استحکام کے لئے اپنی جان کو بے دریغ قربان کر دے۔ ہمارے دین کی شادمانیوں (اور کامرانیوں) کا دور اب ہمارے عہد میں قریب آچکا ہے۔

Institute for
Spiritual Wisdom
Luminous Science
Knowledge for a united humanity

دریائے عشق

۱۔ (اے محبوبِ حقیقی!) تو وحدتِ الہی کا نور ہے، روحانی معجزات کا طور ہے۔ تو دین اور دنیا کا وہ بادشاہ ہے جس کی نیک نامی میں ہر روز اضافہ ہوتا ہے۔ (اے معشوقِ جان!) تیری خاطر میں (ہزار بار) قربان ہو جاؤں، مرحبا شاہِ کریمؑ۔

۲۔ تو عالمِ عقل کی وہ کتابِ ناطق ہے جس میں دونوں جہانوں کے بارے میں ہر امکانی سوال کا جواب ہے۔ (تیری بے شمار صفات میں سے ایک صفت یہ بھی ہے کہ) تو روح کی (لازوال) شادمانی کا (مہکتا زندہ) گلاب اور عالمِ بہشت کی شرابِ عشق ہے۔ (اے مطلوبِ جان!) میری جان تیرے لئے بار بار فدا ہو، مرحبا شاہِ کریمؑ۔

۳۔ تو میرے دل کی تازہ بہار ہے اور جان کی مسرتوں کا یار ہے۔ تو پاکیزہ عالمِ ملکوت اور عالمِ عشق کا ستارہ ہے اور بے قرار جانوں کے لئے روحانی قرار ہے۔ (اے محبوبِ حقیقی!) میں تیرے لئے قربان ہو جاؤں، مرحبا شاہِ کریمؑ۔

۴۔ تیرا مقدس وجود عالمِ ظاہر اور باطن دونوں پر محیط ہے تو محفلِ عشق میں بھی اور دریائے نور میں بھی جلوہ گر ہے۔ (اے مظہرِ نورِ خدا!) میری عزیز جان تیری راہ میں فدا ہو، مرحبا شاہِ کریمؑ۔

۵۔ اے دین اور دنیا کے سخی! تو پاک، صاف اور درخشان ہے۔ تو (ہمیشہ) زندہ اور حاضر ہے اور دونوں جہانوں میں حکمت کے ساتھ ظاہر ہے۔ میری جان تجھ سے بار بار فدا ہو، مرحبا شاہِ کریمؑ۔

۶۔ (اے معشوقِ جان!) ازراہِ کرم قدم رنجہ فرما تیرے (پُر حکمت) اقوال بہت شیرین ہیں تو نورانی مخلوقات (فرشتگان) کا بادشاہ ہے۔ تو دانشمندوں کا برحق امامؑ ہے اور ہر زمانے میں حاضر و موجود ہے۔ میں تیری مقدس راہ میں فدا ہو جاؤں، مرحبا شاہِ کریمؑ۔

۷۔ صورِ اسرافیل کی آواز روح کی شادمانیوں (اور کمال) کا ایسا (معجزانہ) نغمہ ہے جو (محبوبِ جان کی جانب سے) حصولِ معرفت کے لئے باطنی نظر اور کمالِ عقل کے لئے روحانی ہنر کی حیثیت رکھتا ہے (یہ سب تیری کرامات ہیں)۔ (اے محبوبِ جان!) تیرے لئے میں ہزار بار قربان ہو جاؤں، مرحباً شاہِ کریمؐ۔

۸۔ عالمِ شخصی کے کرامات کا نورانی خیال اور عالمِ غیب کا نورانی جمال تیری برکت سے ہے۔ اس عالم میں جو بھی حسین مخلوقات ہیں تو ان سب کی بہترین مثال اور دونوں جہانوں کے حسن کا کمال ہے۔ (اے نورِ الانوار!) میں تیری مقدس راہ میں قربان ہو جاؤں، مرحباً شاہِ کریمؐ۔

۹۔ تو عقل کی (بلند) شان اور نور کا (ازلی) نشان ہے، تو چشمہٴ علم اور حکمت کی (ابدی) کان ہے۔ اے جانان! تو شاہِ زمان ہے تیرا مبارک عالمِ شخصی روح کے لئے شادمانیوں کا (نورانی) مکان ہے۔ تیرے لئے میں بار بار فدا ہو جاؤں، مرحباً شاہِ کریمؐ۔

۱۰۔ تو حضرت محمد مصطفیٰ کی رحمت سے مملو ذات اور حضرت علی مرتضیٰ کی نورانی صفات کا برحق وارث ہے۔ تیرے حکیمانہ اقوال قد و نبات اور روح کے لئے آبِ حیات ہیں۔ (اے مطلوبِ جان!) تیرے لئے میری جان فدا ہو جائے، مرحباً شاہِ کریمؐ۔

۱۱۔ تو (ہر قسم کی لغزش سے پاک) حقیقی دعا اور امراضِ عشق کے لئے شفا ہے۔ تو پوشیدہ جہان کا آفتابِ نور اور نورانی معشوق کی دستارِ عزت ہے۔ تیرے لئے میری جان کی قربانی ہو جائے، مرحباً شاہِ کریمؐ۔

۱۲۔ (اے مطلوبِ موجودات!) تو خود ہی عالمِ ناسوت (جسمانی عالم)، عالمِ ملکوت، اور عالمِ جبروت ہے، (محض یہ نہیں بلکہ حقیقت میں) عالمِ لاہوت کی ذات بھی تو خود ہے۔ میری عاجز جان تیری راہ میں فدا ہو جائے، مرحباً شاہِ کریمؐ۔

۱۳۔ تو نور کی عرفانی شادمانیوں کی روشنی ہے۔ باغِ روح کے پھول کا (حسین) رنگ ہے۔ (اے معشوقِ حقیقی! ایسے میں)

باطنی حجابات کو اٹھالے (اور میرے دل میں جلوہ گر ہو جا)، اگر کوئی بیگانہ ہے تو اُسے اس حقیقت کی کیا خبر ہوگی۔ تیرے لئے میں بار بار قربان ہو جاؤں، مرحبا شاہِ کریمؑ۔

۱۴۔ (نورِ ہدایت کے لحاظ سے) تو بزمِ معرفت کا چراغ ہے اور (حسن و جمال کے لحاظ سے) حور و غلمان اور لطیف نورانی فرشتہ ہے (مراحلِ فنایت کے باعث) میرے دل میں عشق کا صور عنقریب بننے کو ہے (اور جان کے ذرے ذرے میں) عشق کی باد نسیم چلنے لگی ہے۔ (اے محبوبِ حقیقی!) تیرے لئے میں بار بار قربان ہو جاؤں، مرحبا شاہِ کریمؑ۔

۱۵۔ (اے سلطانِ دین!) تو عالمِ عشق کا دینی بزرگ ہے۔ اے وزیرِ نورِ نبوت! حقیقت میں تو خود بادشاہ ہے۔ اے فقیر! حقیقت میں تو خود ہی امیر ہے۔ اے نصیر الدین! تو شوق کے ساتھ کہہ دو تیرے لئے میں بار بار قربان ہو جاؤں، مرحبا شاہِ کریمؑ۔

**Institute for
Spiritual Wisdom
and
Luminous Science**
Knowledge for a united humanity

شاہنشاہِ دین کے اوصاف

- ۱۔ اے (حضرت امام) شاہِ کریم! تو حاملِ نور شاہنشاہ ہے آجا اور عشاق کو دیدار سے فیض یاب کر۔ تیرے نام ہزار ہیں مگر ذات کے لحاظ سے تو ایک ہے۔
- ۲۔ تو آلِ مصطفیٰ زمانے کا حیدر اور مظہرِ نورِ خدا ہے اور تیرا نور ایک پاکیزہ شخصیت کے لباس میں ہمیشہ دنیا میں جلوہ گر ہے۔
- ۳۔ اے عالمِ دین کے آسمانِ روحانیت کا آفتابِ نور! تو دونوں جہانوں کی لطیف و کثیف مخلوقات کے لئے سخی ہے۔
- ۴۔ عقل کی نظر میں تو تمام موجودات میں بے مثال ہے اور (نورِ ازل کے لحاظ سے) مقدس توحید کی ذات میں لایزال ہے۔
- ۵۔ تو ازل سے ابد تک زندہ اور قائم و دائم ہے اور تمام جہانوں کا بادشاہ اور مظہرِ نفسِ واحدہ ہے۔
- ۶۔ تو دین اور دنیا میں ہمیشہ سے قائم و مستحکم بادشاہ ہے، مخلوق کے لئے محافظ اور انسانیت کے لئے پشت و پناہ ہے۔
- ۷۔ اے مالک! تو ہر کسی کے لئے مشکل کشا ہے اور تمام بلاؤں اور فتنوں میں امن دینے والا ہے۔
- ۸۔ اے بادشاہِ دین! ہمیں کسی آزمائش میں نہ ڈالنا، نہیں تو ہمارے اعمال تباہ و برباد ہو جائیں گے۔
- ۹۔ تیرے شخصی لباس کی زیب و زینت میں ہزار بار گونا گونی ہے (مگر) نور کی شان ہر دور میں (تغیر سے پاک اور) ایک تھی۔

۱۰۔ تو روحانی آسمانوں کو قائم رکھنے والا بلند (ومضبوط) ستون ہے زمین کو (اپنے وجود کو قائم رکھنے کے لئے) تیری قدرت سے ہر لمحہ سہارا حاصل ہے۔

۱۱۔ اپنی معرفت کے لئے تو عشاق ہی کا انتخاب کرتا ہے۔ بعضوں کو مرضِ جہالت میں دیر تک گرفتار رکھتا ہے۔

۱۲۔ اے آسمانوں کی روحانی سلطنتیں بخشنے والے (سخی) مالک! تو روح کے جہانوں کو عنایت کرنے والا مہربان ہے۔

۱۳۔ ہمارے دل میں شادمانی کی ایک روشن دنیا دکھا دے، شیرین روحانی دیدار کا ایک پنڈال دکھا دے۔

۱۴۔ ایسی عاقلانہ زبان دے کہ ہم حق کی بات کر سکیں، چشمِ باطن دے تاکہ ہم توحید کے راستے کو پہچان سکیں۔

۱۵۔ (اے شاہِ دست گیر!) میں تیرے در کا فقیر تیری نورانی مدد کا محتاج ہو چکا ہوں۔ تیرا نصیر تیری وکالت اور تیری دست گیری کا طلب گار و محتاج ہے۔

**Spiritual Wisdom
and
Luminous Science**
Knowledge for a united humanity

مناجات

- ۱۔ اے مولا کریم! تو زمانے کا نور مجسم اور بائے بسم اللہ الرحمن الرحیم ہے۔
- ۲۔ اے صاحبِ نور! میں بہت ہی حقیر عاجز بندہ ہوں۔ اے آقا! مجھ ایسے بے چارے کی التجا منظور فرما۔
- ۳۔ میں مٹھی بھر خاک کی مانند عاجز ہو کر (اور) خطاؤں کے احساس کے زیرِ اثر بہت ہی شرمندہ ہو کر (تیرے حضور میں) آیا ہوں۔
- ۴۔ میں نے ساری زندگی (نفس کی لذت کی خاطر) کوتاہیوں میں گزاری۔ تیری مقدس معرفت حاصل کئے بغیر نہ جانے کیوں میں نے ساری جوانی گنوا دی۔
- ۵۔ نہ جانے میں تیری پہچان کرانے والی نورانی محفل سے کیوں گریز کرتا رہا (اور) تیرے نورِ توحید سے رسائی کے لئے حقیقی فرمانبرداری سے کیوں انکار کرتا رہا۔
- ۶۔ میں تیری (حقیقی) عبادت سے عرصہ دراز تک غافل رہا۔ افسوس ہے کہ میں قیامت (کے اعمال نامے) کو کیوں فراموش کر گیا۔
- ۷۔ نورانی دیدار کی تجلیات سے اپنے آپ کو کیوں محروم کر دیا۔ ناسمجھی میں روحانی شادمانیوں کو کیوں گنوا یا۔
- ۸۔ افسوس ہے کہ میں نے بارہا دیدار کے (یقینی) امکانات کو گنوا دیا اور ناسمجھی میں اپنی جان کی عزت کو (بھی) ضائع کیا۔
- ۹۔ میں نادان ناسمجھی کے دھول میں گم ہو چکا ہوں (چنانچہ) پشیمان ہوں پشیمان (اور) پشیمان۔

۱۰۔ اے مولا! تیری یاد سے میرا غافل ہونا نہ جانے یہ کیسے ممکن ہوا جبکہ تو صاحبِ الفت مجھے کبھی بھی بھولا نہیں ہے۔

۱۱۔ (اے مولائے مہربان!) میں ناسمجھی کے باعث تجھ سے دور چلا گیا ہوں اور تیری اطاعت سے راہِ فرار اختیار کر کے نادانی کے بیابان کی طرف (نکل گیا ہوں)۔

۱۲۔ تیری مقدس معرفت کے راستے سے میں بھٹک گیا ہوں اور تیری باکرامت یاد سے انتہائی بیگانہ ہو گیا ہوں۔

۱۳۔ غفلت کے تاریک بادل میں لاپتہ ہو چکا ہوں۔ اے آفتابِ نور! تیرے دیدار کے بغیر (تاریک) رات بن گیا ہوں۔

۱۴۔ (اے محبوبِ جان!) تو نے خود مجھے بیدار کیا جس کے باعث میں تیرے درِ اقدس پر پہنچا ہوں۔ پشیمان ہوں کہ میں جلد ہی خود (تیرے حضور میں) کیوں نہیں آیا۔

۱۵۔ اے پروردگارِ قاضی الحاجات! اپنی ذاتِ پاک کی وحدت کے حق میں اور اپنی صفات کی پاکیزگی اور اثبات کے حق میں۔

۱۶۔ ساری دنیا کو (لطیف انداز میں) اپنے اندر سمونے والے تیرے (مقدس) علم و حکمت کے حق میں اور آسمان کو قائم رکھنے والی تیری بردباری کے حق میں۔

۱۷۔ تیری توحید کے حق میں جس کی تعلیم نورِ نبوت نے دی ہے اور تجہید کے حق میں جس کی تعلیم نورِ ولایت (امامت) نے دی ہے۔

۱۸۔ (جلالی) فرشتوں کے ذریعے ادا ہونے والے (عارفانہ) ذکر کے حق میں اور تیری معرفت کے متلاشی سالکین و عاشقین کی الفت بھری فکر کے حق میں۔

۱۹۔ بزرگی کے مقام پر باطنی مشاہدے میں آنے والے نور کے حق میں اور تیرا دیدار کرنے والے حضرت موسیٰ کے کوہِ عقل کے حق میں۔

۲۰۔ جن عشاق نے تیرا دیدار کیا ہے ان کی شادمانی کے حق میں اور اُن اہلِ محبت کے غمِ عشق کے حق میں جو ہنوز دیدار کی نعمت سے فیض یاب نہیں ہوئے ہیں۔

۲۱۔ تمام (ظاہری و باطنی) علوم کے مرکز و منبع قرآن کے حق میں اور تمام اہلِ ایمان کے ایمان کے حق میں۔

۲۲۔ (خدا کی راہ میں) جان قربان کرنے والے (ظاہری و باطنی) شہیدوں کے خون کے حق میں۔ الہی! رحمتوں کے قانون کے حق میں۔

۲۳۔ تیری (مقدس) یاد کے حق میں جو روح کے لئے نور کا وسیلہ ہے۔ اور آنسوؤں کے ساتھ کی جانے والی عاشقانہ فریاد کے حق میں۔

۲۴۔ اے مالک! میری فریاد کو اپنے مقدس دین کے حق میں منظور فرما دے اور جماعت (کی زبان سے ادا ہونے والے) عاجزانہ آمین کے حق میں۔

۲۵۔ خداوند! میں تیرے درِ اقدس کا (محافظ) ایک کتا کی مثال ہوں۔ جماعت کے نقشِ پا کی مٹی کا ایک ذرہ ہوں۔

۲۶۔ اے جان کے غفار! میری خطاؤں کو بخش دے (اور) اے حقیقی ستار! میری کوتاہیوں پر پردہ ڈال۔

۲۷۔ میرے دل پر لگے ہوئے جہالت کے زنگ کو مٹا دے اور میرے دل کو جو ہمیشہ غفلت میں خوابیدہ ہے، بیدار کر دے۔

- ۲۸۔ پر لذت دیدار کے لئے میرے دل کو بے قرار کر دے اور اس کے سوا دیگر آرزوؤں سے نجات دلا دے۔
- ۲۹۔ اے جانان! اپنے مقدس علم و معرفت سے مجھے آشنا کر دے اور اے جو ہر عقل! مجھے اپنی (مقدس) صفات اور ذکرِ خاص کے بارے میں (خوابِ غفلت سے) بیدار کر دے۔
- ۳۰۔ میری روح کی کان سے غفلت کا پردہ ہٹا دے اور مجھے مقامِ ازل کے نورانی معجزات کے اقوالِ زرین بتا دے۔
- ۳۱۔ مجھے اپنی محبانہ بندگی کی شادمانی سے آشنا کر دے۔ اپنی شیریں یاد کی روحانی مسرت سے آگاہ کر دے۔
- ۳۲۔ مجھے کبھی بھی اپنی بندگی کی فنایت سے دوچار کر دے۔ اور کبھی اپنی خوشبوئے عشق کی مستی سے فیضیاب کر دے۔
- ۳۳۔ موسمِ بہار کے بادلوں کی طرح مجھے (اپنے مقدس عشق و محبت میں) رُلا دے اور مسرت و سرور کے (زندہ) پھول میرے دل میں کھلا دے۔
- ۳۴۔ (اے معشوقِ جان!) اپنے ساتھ میرے دل اور جان کو مکمل آشنا کر دے اور اپنی آتشِ عشق کی تپش پر میری روح کو پگھلا کر فنا کر دے۔
- ۳۵۔ مجھے دن رات توحید کی تعلیم دے اور اپنی شیریں محبت کا احترام اور اپنے نور کی تعظیم سکھا دے۔
- ۳۶۔ تو ہمیشہ الفت کی روح بن کر میرے دل میں داخل ہو جا۔ میرے بیچارہ دل سے کبھی بھی دور نہ ہو جا۔
- ۳۷۔ افسوس ہے کہ (تیرے لائق) ادب کی باتیں میں سمجھنے سے قاصر ہوں۔ اے استادِ عقل! آ جا مجھے (علم و حکمت بھری) شیریں کلامی سکھا دے۔

۳۸۔ میری پرلذت نیند کو جلا کر اپنی مقدس یاد میرے دل میں پیدا کر دے۔ میرے دل کو بہکنے نہ دے اسے اپنے حفظ و امان میں رکھ دے۔

۳۹۔ اے فیاض آقا! مجھے عمر بھر (تیری پاک ذات کی) توصیف کرادے جب تک میں زندہ ہوں تجھ سے غافل ہونے نہ دے۔

۴۰۔ اے فیاض (بادشاہ)! آخرت میں مجھے اپنے دربارِ نورانیت میں داخل کر دینا۔ نور و وحدت کی تجلیات کے گھر میں مقام عنایت کرنا۔

۴۱۔ جماعت کے دلوں میں نیک کاموں کے لئے اتحاد پیدا کرنا۔ دلوں کے خیالات کو اپنی ذاتِ اقدس کی طرف رجوع کرا دینا۔

۴۲۔ (جماعت کو) نور کے ظاہری اور باطنی دیدار سے فیض یاب کر دینا۔ ان کے غمِ عشق، گریہ اور آہوں کو (وصلِ جانان کے ذریعے) مٹا دے۔

۴۳۔ اے شاہنشاہ! ہماری کم عبادت کو زیادہ شمار کرا۔ اے کریم! ہماری عادات کی درستگی کرا۔

۴۴۔ ہم جسمانی اور روحانی میدان میں محتاج ہیں۔ تو ہماری حاجت روائی کر۔ (مگر) جو چیز تجھ سے ہمیں دور کرتی ہے ہمیں نہ دینا۔

۴۵۔ ہمیں ہمیشہ (اپنے حسن و جمال کی تجلیات کے مشاہدے کے لئے) آئینہ معرفت دکھا دے۔ ہزار رنگوں والے اپنے نورانی چہرے کا آفتابِ نور دکھا دے۔

۴۶۔ اے (روحانی) مددگار! (دنیوی اور روحانی) بلاؤں سے ہمیں نجات دینا (اس لئے کہ) تو ہمیشہ دین اور دنیا کا عقلانی سرکار ہے۔

۴۷۔ ہمیں ہمیشہ عقل کے کاموں کی نیت (اور ہمت) دے۔ ہمیشہ تیرے درِ اقدس پر صرف نیکی کی التجا کرنے کی توفیق دے۔

۴۸۔ اپنے مقدس نورانی دامن کو ہمارے (عاجز) ہاتھوں سے کبھی نہ چھڑا دینا۔ رحم کر کے اپنے توحید کے راستے سے ہمیں گمراہ نہ کر دے۔

۴۹۔ (اے قاضی الحاجات!) نصیر الدین کو تو نے خود عاجزانہ مناجات سکھائی ہے۔ اے بادشاہ اس کے (ان) تمام حاجتوں کو منظور فرما دے۔

**Institute for
Spiritual Wisdom
and
Luminous Science**
Knowledge for a united humanity

طلب دیدار

۱۔ اے (مہربان) مولا! اپنی عنایت اور شفقت سے مریدوں کو دیدارِ اقدس سے نوازنے کے لئے تشریف لا۔ اس لئے کہ عشاق تیری چاہت میں انتہائی بے قرار ہیں۔ اے آقا! یا نورانی خیالات میں ہمیں اپنے (باکرامت) حضور لے جا۔ اے مولا! روحانی کشف کے ذریعے ہمیں اپنی پُر حکمت محفل میں پہنچا۔ اے آقا! دیدارِ اقدس کے لئے ہمیں انتہائی پیاس لگی ہے رحم کر۔ یا نور کریم! اپنی پُر رحمت دیدار سے ہمیں جلد فیض یاب کر۔

۲۔ اے سلطانِ دین! تیرے مبارک دیدار کے لئے کی جانے والی عاشقانہ مناجات کو منظور فرما۔ اپنے پُر نور چہرہ مبارک کی شعاعوں سے ہماری روح کی غفلت کی تاریکی کو مٹا۔ اہلِ محبت کو عشقِ سماوی کی بدولت ہونے والی کرامات کو نمایاں طور پر دکھا۔ (اے محبوبِ جان!) آتشِ عشق کی تپش پر کباب ہونے والے ہمارے دل کے حالات سے تو خوب آگاہ ہے۔ یا نور کریم! اپنی پُر رحمت دیدار ہمیں جلد عنایت کر۔

۳۔ اے مولا! تو اہلِ محبت کی عاجزانہ فریاد کو سنتا ہے۔ تیری نورانی رحمت سے ہمارا وطن (ظاہری اور باطنی طور پر) آباد ہو جائے۔ تیرے عشاق دونوں جہانوں میں آباد ہو جائیں۔ اے فیاضِ حکمت کے استاد! تو اپنے مریدوں کو دونوں جہانوں کی نعمتوں کی آسائشات سے نواز دے۔ یا نور کریم! اپنی رحمت سے مملو نورانی دیدار سے ہمیں جلد نواز دے۔

۴۔ اے فرشتہٴ نور! تو ایک نورانی جوان بن کر آجا۔ اے پُر حکمت آفتابِ نور! ہمارے وطن پر (اپنی تمام ظاہری و باطنی برکات کے ساتھ) ایک دفعہ طلوع ہو جا۔ اے دریائے عقل! تشریف لا کر ہماری روح کے پُر مسرت باغوں کو شاداب و آباد کر دے۔ اے خزانہٴ ازل! روح کی دولت سے ہمیں مالا مال کر دے۔ یا نور کریم! اپنے دیدارِ رحمت سے ہمیں جلد مستفیض کر دے۔

۵۔ تو ہماری چشمِ باطن کا نور اور حسینانِ عالم کا سردار ہے۔ پُرسرت بہشت کی لازوال روحانی شادمانی ہے۔ ہماری جان، روح اور عقل کا وفادار و شیرین یاد ہے۔ روحانی شہنشاہ اور اہلِ محبت کی جان کا مددگار ہے۔ یا نور کریم! جلد تشریف لا کر ہمیں اپنے دیدارِ رحمت سے فیض یاب کر دے۔

۶۔ تو آسمانی علم کی کتاب، عقلی قلم اور نورانی قرآن ہے۔ دانائی کے اقوال کو تول کر بتانے والا پُر حکمت فرقان ہے۔ روح کی بلند صفات میں ہمیشہ سے کامل و مکمل انسان ہے۔ مالکِ دو جہان کا نور مگر جسمانی لحاظ سے شہنشاہ ہے۔ یا نور کریم! جلد تشریف لا کر ہمیں رحمتوں سے مملود دیدارِ اقدس سے نواز دے۔

۷۔ تو الفت بھری میری قلبی دنیا کی مسرتوں کے محل کا شہزادہ ہے۔ ازل سے زندہ حالت میں کھلا ہو اور روح کا خوشبودار گلِ صدر نگ ہے۔ عارفین کی فکری تاریکی کے لئے عقل کا پاکیزہ نورِ ہدایت ہے۔ اے زمین و آسمان کے نور! تو (صرف عالمِ علوی میں ہی نہیں بلکہ) دنیا میں بھی معروف و نیک نام ہے۔ یا نور کریم! جلد ہی قدمِ رنجہ فرما کر ہمیں دیدارِ رحمت سے نواز دے۔

۸۔ تو روحانی لشکر کا وہ (عظیم) افسر ہے جو روح کے شہروں کو (عوالمِ شخصی کو اپنی سلطنت میں شامل کرنے کے لئے) روحانی جہاد کے ذریعے فتح کرتا ہے۔ تو دین کی حقیقی حفاظت کے لئے دنیائے جو انمردی کا علیٰ حیدر ہے۔ تو سارے ادیان کے رہنماؤں کے لئے حکیمانہ رہبر ہے۔ تو میدانِ قیامت کی عظیم ہستی، عدل و انصاف کا مالک اور کوثر (تاویلِ خالص، اعلیٰ ترین علم و حکمت) تقسیم کرنے والا ساتی ہے۔ یا نور کریم! رحمت کے دیدار سے ہمیں جلد فیض یاب کر دے۔

۹۔ تو چشمِ باطن کے ذریعے ہمیں اپنے نورانی جمال کی رنگارنگی دکھا دے۔ تو نورانی جلوؤں کو بدل بدل کر اپنے حسنِ معنوی کی تمام مثالوں کو نمایاں کر دے۔ عشقِ سماوی کے حکیمانہ اسرار میں عقل کے کمالات عنایت کر دے۔ روح کی تعلیم میں اپنے جلال اور عظمت کی اقدار سکھا دے۔ یا نور کریم! جلد تشریف لا کر اپنی رحمت کے دیدار سے ہمیں مستفیض کر دے۔

۱۰۔ (اے معشوقِ حقیقی!) عشاق کی دلی تمنا ہے کہ تیرے ارد گرد طواف کرنے کی سعادت حاصل ہو (اور یوں) تیرے عشق کی شیرین مستی میں مست ہو جائیں۔ شرابِ محبت کی سرمستی میں دیوانہ ہونے کی آرزو ہے۔ تیرے نور کے بیگانوں سے دلی طور پر بیگانہ ہو جائیں۔ یا نورِ کریم! اپنی رحمتوں سے مملود دیدارِ اقدس سے ہمیں نواز دے۔

۱۱۔ (اے محبوبِ حقیقی!) دیدارِ اقدس کے لئے میرا دل تیری محبت کا پیاسا ہے۔ یا دیدارِ ظاہری عنایت کر یا گوشہٴ دل میں جلوہٴ فلک ہو جا۔ طائرِ روحانی کے نغمے میں یا پھول کی خوشبو میں پہنان ہو کر آ جا۔ اے نصیر الدین! دیدارِ اقدس کی آرزو میں آنسو بہاتے ہوئے (عاجزانہ) التجا کر۔ یا نورِ کریم! برکات سے مملود دیدارِ اقدس سے ہمیں فیض یاب کر دے۔

**Institute for
Spiritual Wisdom
and
Luminous Science**
Knowledge for a united humanity

تم دل میں جا کر دیکھو

۱۔ (اے اہلِ محبت!) تم اپنے عالمِ شخصی میں جا کر دیکھو کہ کیا شاہِ زمان تشریف لائے ہیں؟ کیا انوار کی کان ایک نورانی کتاب لے کر قدم رنجہ فرما چکے ہیں؟

۲۔ روحوں کی بد حالی کو دیکھ لو جانوں کی حالت غیر ہونے والی ہے۔ کیا لوگوں پر ترس کھا کر جانِ جہان تشریف فرما ہو چکا ہے؟

۳۔ (اے سالک!) جسم کی دنیا کو کچھ لمحات کے لئے چھوڑ کر عالمِ عقل کا بغور جائزہ لو کہ کیا دنیائے عقل کے (زندہ) چراغ اور جانوں کی جان کی تشریف آوری ہو چکی ہے؟

۴۔ پہلے اختلاف تھا اب دل صاف ہونگے۔ کیا مظہرِ نور خدا اور وحدت کی شان جلوہ فگن ہو چکا ہے؟

۵۔ ساری دنیا کو غور سے دیکھو ایسا روحانی بادشاہ کہاں موجود ہے۔ کیا دونوں جہانوں کے فیاض اور بادشاہوں کے بادشاہ کی تشریف آوری ہو چکی ہے؟

۶۔ وہ دین کی خوشحالی کے مالک اور عشاق کے دل کا نور ہے۔ کیا عارف کا تاجِ معرفت اور نورِ عیان تمہارے دل میں جلوہ فگن ہو چکا ہے؟

۷۔ اے مومن تیرا دل خود ایک معجزہ ہے اور جنت کی شادمانی کی کان ہے۔ کیا ذکرِ خدا کی کنجی لے کر زمانے کا نور تیرے دل میں جلوہ گر ہو چکا ہے۔

۸۔ آج میرا دل شادمان و مسرور ہے ایک عجب روح پرور خوشی ہے۔ کیا جنت کی مسرت و شادمانی لے کر جان کے سخی

تشریف لائے ہیں؟

۹۔ امن کی ایک امید آئی ہے۔ شور و فساد کا خاتمہ ہونے والا ہے۔ حکمت و دانائی کی راہ کو دیکھو کیا صاحب امن و امان کی مبارک آمد ہو چکی ہے؟

۱۰۔ گنجِ مخفی اس کے سوا اور کوئی نہیں (وہ خود اس مرتبے کا مالک ہے) وہ ظاہر بھی ہے اور باطن بھی۔ کیا ایک نورانی جوان بن کر (زندہ) پوشیدہ خزانہ تشریف لائے ہیں؟

۱۱۔ غفلت کے موسمِ سرما سے بیزار ہوں (اس لئے کہ) جان کی شادابی رخصت ہو گئی۔ جان کی بہار لے کر کیا رحمت کا آفتاب ہمارے لئے جلوہ گر ہو چکا؟

۱۲۔ صرف عشقِ سماوی کا پاکیزہ اور نفیس کا مکان میرے محبوبِ جان (کی رہائش) کے قابل ہے۔ اے میری روح تو دیکھ لے کہ کہیں یارِ جانی کی آمد ہو رہی ہے؟

۱۳۔ وہ مدد اور نغمگساری کے لئے میری مصیبتوں کا دست گیر ہے۔ کیا روحِ جنانِ روحوں کی ایک کائنات لے کر تشریف فرما ہو چکے ہیں؟

۱۴۔ محبوبِ جان آفتابِ نور بن کر (کبھی غروب ہوئے بغیر) ازل سے طلوعِ حالت میں ہے اور تو نے اپنی ہستی کو اپنے لئے سایہ بنایا ہوا ہے۔ اے نصیر الدین! تو کیوں کہتا ہے کہ کیا شاہِ زمان تشریف فرما ہو چکا ہے؟

نورہ ہرلتن دیارڈ

۱۔ (آسمانِ نور سے) نورانی بارش برسنے سے عالمِ شخصی میں خوشحالی ہوگی۔ نور کی بارش برسنے سے عقل کا چمن آباد و شاداب ہوگا۔ (اے آسمانِ نور!) نور کی بارش برس جا، علم کی بارش برس جا۔

۲۔ اگر شاہِ زمان (علمی اور عقلی) رحمتوں کا آسمان بن کر تشریف لائیں گے تو نور کی بارش برس کر جسم و جان کی ہر شے میں نئی زندگی اور تازگی آئے گی۔ (اے آسمانِ نور!) نور کی بارش برس جا (اور) علم کی بارش برس جا۔

۳۔ (اپنے دامن میں جسمانی اور روحانی فیوض و برکات لے کر) جب نورانی بہار آئے گی تو نورانی بارش برسے گی اور زمینِ جان، باغِ ذکر اور ظاہر و باطن کی ہر شے منور ہوگی۔ (اے آسمانِ روحانیت!) نور کی بارش برس جا اور علم کی بارش برس جا۔

۴۔ نورانی بارش برسنے سے روحانی انقلاب آئے گا جس سے بے شمار ارواح حرکت میں آئیں گی۔ ایسے میں علمی گفتگو حکمتِ قرآن کی صورت اختیار کر لے گی۔ اے آسمانِ عقل و جان! نور کی بارش برس جا، علم کی بارش برس جا۔

۵۔ نورانی بارش برسنے سے تفکر اور تخیل کے بادل چھا گئے آسمانِ عشق اب برسنے لگا۔ (ایسے میں مومن صادق کے دل میں موجود) سرو اور چنبیلی کے حسن و خوشبو میں حیرت انگیز اضافہ ہوگا۔ (اے نورِ مہربان!) نور کی بارش برس جا، علم کی بارش برس جا۔

۶۔ نور کی بارش برسنے سے عاشقِ صادق کے عالمِ شخصی کے گلہائے عقیدت کی سیرابی اور شادابی ہونے لگی۔ ایسے میں مالکِ باغِ شادمان ہوگا۔ اے آسمانِ روحانیت! نور کی بارش برس جا، علم کی بارش برس جا۔

۷۔ بنفشہ کے پھولوں پر موجود شبنم کے موتی عاشقِ صادق کے عاشقانہ آنسوؤں کی مانند ہیں۔ نورانی بارش کی نمی سے ان کے

حسن میں اور اضافہ ہوگا۔ اے آسمانِ نور! نور کی بارش برس کر اور علم کی بارش برس کر۔

۸۔ میرے دل کی کلی پیاس کی شدت سے مرجھا کر رو رہی تھی۔ اب نور کی بارش کے زیر اثر سیدھا ہو کر پھول بن جائے گی۔
(اے آسمانِ عشق!) نور کی بارش برس جا اور علم کی بارش برس جا۔

۹۔ موسمِ خزان میں (دل کی) زمین مر گئی تھی اب اس کی جان میں بہا آگئی۔ نور کی بارش برسنے سے اب آباد و شاداب ہو گی۔ (اے آسمانِ روحانیت و عقلانیت!) نور و علم کی بارش برس جا۔

۱۰۔ (اے سالک!) عشق کی (بے حساب) لذت کو دیکھ لو۔ عقل کی حسین شادابی کو دیکھ لو۔ نور کی بارش برسنے سے عالمِ شخصی میں تعمیر و ترقی ہوگی۔ (اے آسمانِ نور!) نور کی بارش برس جا اور علم کی بارش برس جا۔

۱۱۔ نور کی بارشوں کے لئے دریا بھی (اپنے وجود کے تسلسل اور ترقی کے لئے) محتاج ہے۔ نور کی بارش برسنے سے عدن کا (بے مثال) موتی (بھی) ہنس پڑے گا۔ نور اور علم کی بارش برس جا۔

۱۲۔ باغِ علم کے گوشے میں میری خودی گویا ایک درخت کی مثال ہے۔ نور کی بارش برسنے سے (اس کا) تناور شاخ و پتوں میں شادابی آئے گی۔ نور کی بارش برس جا اور علم کی بارش برس جا۔

۱۳۔ ہمارے دل میں الفتِ شیرین اور (علم و حکمت کا) پاک و صاف چشمہ ہو۔ نور کی بارش کے زیر اثر (مریدوں کی اس ترقی سے) زمانے کا بادشاہ دین مسرور و شادمان ہوگا۔ (اے آسمانِ عقل و جان!) نور اور علم کی بارش برس کر دونوں جہان کو ظاہری اور باطنی فیوض و برکات سے فیض یاب کرو۔

۱۴۔ بے چارہ نصیر الدین کی روح علم و حکمت کی بارش کے زیر اثر ہے۔ نور کی بارش برسنے سے تروتازہ ہو جائے گی۔ (اے آسمانِ حکمت!) نور اور علم کی بارش برس کر (تاکہ انفرادی اور اجتماعی سطح پر مریدوں کی روحانی اور علمی ترقی ہو سکے)۔

دُکومالہ جیہ یار

۱۔ اے یارِ جانی! تو (ظاہری اور باطنی) شان و شوکت کے ساتھ چین جا کر واپس تشریف لائے (خوش آمدید)۔ عقل کی دولت کے ساتھ چین جا کر واپس آئے اے یارِ جانی (خوش آمدید)۔

۲۔ خوابِ غفلت سے دنیا کو ہلا کر خوب بیدار کیا۔ اے یارِ جانی! دینی حکمت کے ساتھ چین جا کر واپس آگئے خوش آمدید۔

۳۔ اے یارِ جانی! تیرے نورانی اقوال کے موتیوں کو دیکھ کر سارے لوگ حیرت زدہ ہیں۔ قدر و عزت کے ساتھ چین جا کر واپس آئے (خوش آمدید)۔

۴۔ اے یارِ قلبی! تیرے مبارک قدم کی بدولت ہر مقام پر بے شمار برکتیں میسر ہیں۔ روحانی برکت کے ساتھ چین جا کر واپس آگئے (خوش آمدید)۔

۵۔ تیری ملاقات (گویا) روح کا ایک جہان ہے اور تیرا (نورانی) تبسم ایک جنت کی طرح ہے۔ اے یارِ جانی! عشقِ سماوی کی جنت کے ساتھ چین جا کر آگئے (خوش آمدید)۔

۶۔ اے یارِ جانی! (تو) جان کے لئے رحمتِ عقل کے لئے روشنی اور عشقِ حقیقی کی آسمانی کتاب ہے۔ (کائنات پر محیط) علم و رحمت کے ساتھ چین جا کر آگئے (خوش آمدید)۔

۷۔ اے یارِ جانی! تو مصطفیٰ کا جانشین اور آلِ پاکِ مرتضیٰ ہے۔ اپنی عظمت کے ساتھ چین جا کر آگئے (خوش آمدید)۔

۸۔ اے آفتابِ نور! عالمِ انسانیت کو تو اپنے نور سے ہمیشہ جگمگا رہا ہے۔ اے یارِ جانی! نور کی عادت کے ساتھ چین جا کر

واپس آئے (خوش آمدید)۔

۹۔ اے یارِ جانی! تو (کونین کا) شہنشاہ، ماہِ خوبان اور دین و دنیا میں سخی ہے۔ انتہائی سخاوت کے ساتھ چین جا کر آگئے (خوش آمدید)۔

۱۰۔ اے یارِ روحِ من! تو (علم و حکمت اور عشق و محبت کی) کانِ شکر ہے تو جہاں کہیں بھی مقیم ہے ہمارے دل اور جان تیرے ساتھ ہے۔ ہمارے دلوں کی عقیدت و محبت کے ساتھ چین جا کر آگئے (خوش آمدید)۔

۱۱۔ اے آقا! تو نصیر الدین کو قوم کا ترجمان بنا کر شوق و محبت کے ساتھ یہ کہلا دے، ”اے یارِ جانی! مہر و شفقت کے ساتھ چین جا کر آگئے (خوش آمدید)۔“

**Institute for
Spiritual Wisdom
and
Luminous Science**
Knowledge for a united humanity

سیرگیٹ

- ۱۔ جان کے آقا کی (ظاہری اور باطنی) کرامات کو کوئی بیگانہ نہیں جانتا ہے۔ خزانہ نور اور دانائے دین کے (گوناگون) معجزات ایسے ہیں کہ اُن تک کسی غیر کی رسائی ناممکن ہے۔
- ۲۔ (زندہ) اسمِ اعظم کو پہچان لینا آسان نہیں ہے کیونکہ صرف حضرت آدمؑ کو علمِ اسماء کے معجزات کی معرفت حاصل تھی۔
- ۳۔ ہم نور کی روشنی میں عشق کے کعبہ اور نور کے قبلہ (امامِ حجت و حاضر) کے (روحانی علمی اور عقلی) کرامات کا مشاہدہ کرتے ہیں۔
- ۴۔ قطرہ (روحِ مومن) کو دریا (نورِ امامت) سے ملنے کے بعد اب کیا غم ہو سکتا ہے۔ وہ اب دریا میں (کتابِ روح اور کتابِ کائنات سے متعلق) کرامات (ہی کرامات) کو دیکھے گا۔
- ۵۔ (جب میں نے) اپنے دل میں اس کا باطنی دیدار کیا تو وہ گنجِ مخفی ایسا دکھائی دیا۔ چشمہٴ عقل اور دریائے علم و حکمت کے معجزات (بے شمار اور از بس عجیب) تھے۔
- ۶۔ اے سالک! (علم و عمل کی ریاضت کے ذریعے) خود شناسی کا مرتبہ حاصل کر کے گنجِ مخفی (معشوقِ حقیقی) کو پا لو اس طرح مدرسہٴ عالمِ شخصی میں ذاتِ یکتا کے معجزات کی تعلیم حاصل کر لو۔
- ۷۔ (اے مومن صادق!) تیرے عالمِ شخصی میں روح کی ایک (وسیع) کائنات (پہنان) ہے۔ اس حقیقت سے آگاہ ہو جاؤ (اور اس کی تسخیر کی کوشش کرو) تمہیں روح کی دنیا کے (بابرکت) کرامات پر یقین کیوں نہیں آتا ہے؟

۸۔ محبوبِ جان کی محبت کو دل میں بسانے میں کرامات ہی کرامات ہیں۔ میں ذکر (ونکر) کی محفل کے (روشن) معجزات کو کیسے بھول سکتا ہوں؟

۹۔ معجزات کے سمندر کے موتی عاشقِ صادق کے لئے (ہر طرف) بکھرے پڑے ہیں۔ یہ گویا آسمانوں سے زمین تک کرامات کی فراوانی ہے۔

۱۰۔ اے عشاق! (ہادیٰ برحق کے امر و فرمان کی روشنی میں) اپنی باطنی آنکھ کو کھولو اور اس کے ذریعے فکری مشاہدہ کرو اس طرح تم ہر مقام پر اپنے ساتھ کرامات کو دیکھ سکو گے۔

۱۱۔ جان، جانان اور قرآن کے تمام اسرار دین اور دنیا کے برحق امام (ہی) کے معجزات ہیں۔

۱۲۔ اے سالکین! مبارک ہو کہ آپ زندہ معجزات کے ساتھ نورِ قرآن کا دیدار کرو گے۔ زندگی بھر آپ ان کرامات کا مشاہدہ کرو گے۔

۱۳۔ نورانی مدّس (امامِ عالی مقام) کے طفیل سے قرآنِ حکیم ایک عجیب و غریب خزانہ ہے۔ علم و حکمت کے نورانی موتی جگہ جگہ بکھرے پڑے ہیں (انہیں پہچاننے کی ضرورت ہے اس لئے کہ) معجزات سے کم نہیں ہیں۔

۱۴۔ فنائے عشق کی برکات کے زیرِ اثر کبھی مشک، کبھی عطر اور کبھی عنبر کی خوشبو آتی ہے۔ یہ سب عشق و مستی کے عجائبات سے مملو معجزات ہیں۔

۱۵۔ نور کے عارفین کو حضرت موسیٰ کے نور اور کوہِ طورِ معنوی کے (زندہ) معجزات کے بارے میں بہت پہلے سے آگاہ تھے۔

۱۶۔ (اے مومنین صادق!) تو صرف امر کے مالک کے بتائے ہوئے راستے پر (ثابت قدمی کے ساتھ) چل تاکہ تم نورانی حضور کے معجزات کو (ظاہر و باطن میں) دیکھ سکو۔

۱۷۔ آسمان روحانیت سے غیب کی (علمی و روحانی) نعمت کا نزول اب بھی ہو رہا ہے۔ (اے سالکین!) آپ زمانے کے عیسیٰ کے معجزات کو خوب سمجھ لینا (ورنہ ناشکری ہوگی)۔

۱۸۔ (اے مومنین صادق!) تو معجزات اور حکمتوں اور اسرار کو عقلی محل کے دینی بادشاہ کے عالم شخصی میں دیکھنے کی کوشش کرنا۔

۱۹۔ نورانی معشوق کے لئے اس کا جسم گویا ایک نقاب ہے۔ عوام الناس پردہ نور کی کرامات کو کہاں جان سکتے ہیں۔

۲۰۔ میرے امام کے پاس حکمت دین کی نورانی ذولفقار ہے اس کے (نورانی) ہاتھ کے اشارے سے وجود میں آنے والے باطنی اور ظاہری معجزات عجائبات سے مملو ہیں۔

۲۱۔ اے نصیر الدین! دینی محل کے در اقدس پر فنائیت کے احساس کے ساتھ خاک ہو جاؤ تاکہ تو دین کے آقا کے (بے شمار) معجزات کو دیکھ سکو۔

Knowledge for a united humanity

تحفہ جشنِ سمین

- ۱۔ اے عشاق! دیکھیں سلور جو بلی اپنے دامن میں دینی دولت اور عرشِ اعلیٰ سے نازل شدہ حکمتِ ایمان لے کر آئی ہے۔
- ۲۔ میرا شہنشاہِ جشنِ سمین میں نور کی روشنیوں سے تابان ہو کر تشریف لائیں گے۔ وہ نور کے پیروکاروں کے لئے نور کی جنت ساتھ لے آئیں گے۔
- ۳۔ وہ (اہلِ محبت کے لئے) علم و حکمت کے جواہرات، نور کی کنجیاں، شرابِ محبت اور جان کی راحت لے کر آئیں گے۔
- ۴۔ وہ جان کی زینت، دل کی بہار اور دین و دنیا کا نیک نام (بادشاہ) ہے۔ اس طرح وہ عشق کے عطر اور دین کی عزت لے کر تشریف لائیں گے۔
- ۵۔ آسمانِ روح سے نور کی بجلی بن کر جلوہٴ طور کی روشنی پھیلنے لگی۔ خورشیدِ انور نورانی رحمت لے کر عنقریب ارضِ شمال میں طلوع ہوگا۔
- ۶۔ اے سیم کی جو بلی! تیری برکت سے ہماری روح کی شادمانیاں سال بھر جاری ہیں۔ معشوقِ حقیقی دولتِ عشقِ سماوی کی دولت لے کر اب تشریف لانے والے ہیں۔
- ۷۔ گلشنِ دل کے پھولوں کا عطر راہِ معشوق میں چھڑک جائے۔ اے عشاق! حسن کا بادشاہ زینت و رونق لے کر تشریف لائے۔
- ۸۔ اے محلِ دین کا بادشاہ! تو عقل کی کان اور علم کا سرچشمہ بن کر ہوائی گھوڑے (جسمِ لطیف) پر سوار ہو کر روحانی برکت

کے ساتھ میرے پاس آجا۔

۹۔ اے پدر روحانی! آجاتیری روحانی اولاد جشنِ سیمین کے تحفے کے منتظر ہیں۔ گنجِ مخفی سے ہم سب کے لئے نورانی ہدایت کے موتی لے کر تشریف فرما ہو جا۔

۱۰۔ اے معشوقِ حقیقی! اپنی انتہائی شیرین محبت کی کرامت سے ہمیں فیض یاب کر۔ (اس مقصد کے لئے) نور اور محبت کی کرامت لے کر آ جا۔

۱۱۔ تیری مقدس محبت نورِ معرفت ہے اور تیری حقیقت (بلند ترین) روحانی بھید ہے۔ اے محبوبِ حقیقی! تیری الفت سے ہم قربان ہو جائیں اپنی مقدس محبت لے کر تشریف فرما ہو جا۔

۱۲۔ نورِ قرآن کے طفیل سے میں نے انفرادی قیامت کے (عجیب و غریب) معجزات کا مشاہدہ کیا۔ محبوب جان میری شدید مصیبتوں کے دوران میرے لئے قیامت لے کر تشریف لائے۔

۱۳۔ اے عشاق! آ جاؤ ہم اپنی زندگانیوں کو (اس کی خوشنودی میں) واقعی قربان کریں۔ کیونکہ دینی رحمت لے کر آلِ پیغمبر کی مبارک تشریف آوری ہونے والی ہے۔

۱۴۔ اے جانان! میری بہشت تیری ذاتِ پاک اور اے جان! میری خودی تو خود ہے۔ (اس حقیقت کی دلیل یہ ہے کہ) تو نے نور کی وحدت کے بارے میں مجھے ایک شیرین راز بتایا ہے۔

۱۵۔ نصیر الدین نے تیری پاک محبت کے طفیل سے جان کی دولت کمائی ہے۔ اے آقا! خزانہ الفت لے کر جشنِ سیمین میں تشریف فرما ہو جا۔

خوش آمدی

۱۔ اے زمانے کے دینی شہنشاہ! ازراہ عنایت و شفقت میرے دل میں آکر مقیم ہو جا۔ اے شاہِ زمان! خوش آمدی۔ تو خدا کی شان اور خدا کا نور ہے، اے رحمت کی کان! خوش آمدی۔

۲۔ (تو) عالمِ جسمانیت کا نامدار، تمام ارواح کا بادشاہ ہے۔ ہم سب کی (مشترکہ) جان اور سب کا یار ہے۔ اے جانِ جہان! خوش آمدی۔

۳۔ (تو) نور (کے حسن و جمال معنوی) کا ماہتاب، (عاشقین کے لئے) یقین و ایمان کا آفتاب، علم و حکمت کا آسمان اور (زندہ) خانہ خدا ہے۔ تو حسن و جمال کا جلوہ اور عزت و حیا کی دستار ہے۔ اے عالمِ وحدت کی شان! خوش آمدی۔

۴۔ (تو) عشقِ سماوی کا خوشبوئے نورانی بہار، عاشقِ صادق کی جان و دل کا مرتبہٴ اعلیٰ اور (ظاہر و باطن کے) اسرار کو جاننے والا (دانا) ہے۔ اے جانوں کی جان! خوش آمدی۔

۵۔ (تو) مظہرِ نورِ خدا اور وارثِ دینِ مصطفیٰ اور جانشینِ مرتضیٰ ہے۔ اے نورِ مبینِ خوش آمدی۔

۶۔ (تو) ازل کے حقائق و معارف کا خزانہ اور پروردگار کی ازلی کان کا گوہرِ عقل ہے تو خالص علم کا چشمہ ہے۔ اے شاہوں کا بادشاہ! خوش آمدی۔

۷۔ دین کی حفاظت کے لئے فولاد کی دیوار، فولاد کا قلعہ اور فولاد کی چھت ہے۔ تو خدا کی (طرف سے) حفاظت اور خدا کا سایہ نورانی ہے۔ اے مقامِ امن و امان! خوش آمدی۔

۸۔ (اے محبوبِ حقیقی!) تو کتابِ عقل بن کر تشریف لاتا ہے۔ علم و حکمت کے دروازے کھول کر پیروکاروں کو (جسمانی اور

روحانی) تعلیم و تربیت سے آراستہ کرتا ہے۔ اے شاہِ زمان! خوش آمدی۔

۹۔ (اے آفتابِ نور!) تیری نظرِ رحمت سے ہماری جانیں بانصیب ہو جائیں (اس لئے کہ) تیری نظر (انتہائی) شیرین ہے، تیری لذیذ آواز سے ہم فیض یاب ہو جائیں۔ نور کی زبان سے گفتگو فرحت بخش ہے۔ اے مالکِ دین! خوش آمدی۔

۱۰۔ نور کے سخی کی مہربانی دیکھ کر اور دین کی زمین کو شاداب دیکھ کر اور علم و حکمت (کے جلوے) دیکھ کر مجھے نئی زندگی ملے گی۔ اے نورِ عیان خوش آمدی۔

۱۱۔ تو علمی جہاد کی ذوالفقار، عقلی معموریت کا نامدار اور دنیائے عشق کا یارِ جانی ہے۔ اے خزانہِ مخفی! خوش آمدی۔

۱۲۔ (اے محبوبِ حقیقی!) ہم تیرا مبارک جسم بن جائیں تو جان بن جا، ہم قاری بن جائیں گے تو قرآن بن جا ہم (احساسِ فنائیت میں) مٹی کی طرح ہیں تو (فیض دینے والا) آسمان بن جا۔ اے نورِ قرآن خوش آمدی۔

۱۳۔ ہمارے دل میں جگہ جگہ شادمانی کے باغ آباد ہو گئے ہیں۔ روح کے میدان میں ہر طرف چراغ روشن ہو گئے ہیں۔ کرامات کے ساتھ (حور و غلمان کے) خیمے نظر آ رہے ہیں۔ اے زندہ نورانی سر و خوش آمدی۔

۱۴۔ عاشقانہ و عارفانہ نماز پڑھ کر میں مست ہو گیا تیری مقدس محبت کے راز کو جان کر میں مست و سرشار ہو گیا۔ میں جنت کی گوناگون نعمتوں کے ناز میں مدہوش ہو گیا۔ اے شاہِ معشوقین خوش آمدی۔

۱۵۔ اے یارِ جانی! نصیر الدین کے (زرین) اقوال ایسے ہیں جیسے ہر طرف علم و ہنر کی فراوانی ہے۔ اے کریم! یہ روزگار تیری برکت سے جاری و ساری ہے۔ اے خزانہ گرا نمایا! خوش آمدی۔

مبارک صد مبارک جشنِ سیمین

- ۱۔ اے عشاق! زمانے کے مرتضیٰ کا دیدار آپ کو مبارک ہو، (اس دیدار کے نتیجے میں) آپ کی روح کی شادمانی مبارک ہو۔
- ۲۔ جشنِ سلور جو بلی آپ کو ہزار بار مبارک ہو۔ نورِ امامت کے موتیوں کی زینت و رونق مبارک ہو۔
- ۳۔ وہ ازل سے ابد تک قائم و دائم ہے۔ زمانے کا حیدر کرار مبارک ہو۔
- ۴۔ حقیقی بلند اسرار کو بیگانے کیا جانتے ہیں۔ آپ کو آسمانِ کرامت تک رسائی حاصل ہے مبارک ہو۔
- ۵۔ بیگانے شہنشاہِ نور کے لئے اقرار نہیں کر سکتے ہیں۔ آپ کے لئے محبوبِ جان نے اس اقرار کو آسان بنایا ہے مبارک ہو۔
- ۶۔ آپ علی کے دین کو مستحکم کرتے ہیں اور (اس سلسلے میں) مشقت اُٹھاتے ہیں۔ اے اہلِ محبت! آپ کی یہ مشقت مبارک ہو۔
- ۷۔ کبھی اس کی محبت میں آپ غمگین ہو جاتے ہیں۔ نورِ الہی کے لئے آپ کا غمِ عشق مبارک ہو۔
- ۸۔ اے عشاق! آجاؤ اب آسمانوں کے (زندہ) ستون کا سہارا لو۔ اے گروہِ مومنان! ہزار بار مبارک ہو۔
- ۹۔ اے اہلِ محبت! آؤ نورِ خدا کے (زندہ و معجزانہ) قلعہ میں داخل ہو جائیں۔ خدا کے قلعہٴ امن کا دربار مبارک ہو۔
- ۱۰۔ میں نے (ایک) عجیب و غریب روحانی جنگ کا مشاہدہ کیا ہے۔ آپ خدا کے (روحانی) لشکر ہیں، سردار مبارک ہو۔

۱۱۔ دنیا میں آپ کو کیا نعم ہے آپ کے لئے (آسمانی) رہنما ہے۔ ہمیشہ آپ کی روح کا غمخوار مبارک ہو۔

۱۲۔ نورِ امامت (کی ہدایت) کے موتی آپ کے لئے ہر جگہ بکھرے ہوئے ہیں۔ مریدوں کے لئے نورانی موتیوں کا انبار مبارک ہو۔

۱۳۔ آپ کو (عرشِ اعلیٰ میں موجود زندہ) پوشیدہ زندہ خزانہ نصیب ہو چکا ہے۔ اے عشاق! عرشِ اعلیٰ میں موجود (علم و حکمت کے) اسرار مبارک ہو۔

۱۴۔ نورانی ہدایت کے جواہرات اب آپ کو مہیا ہوں گے۔ امام الوقت کے عشق و محبت کا بازار مبارک ہو۔

۱۵۔ اے عشاق! نصیر الدین شوق و محبت سے آپ سب کو کہتا ہے ”زمانے کے مرضیٰ کا دیدار مبارک ہو“۔

**Institute for
Spiritual Wisdom
and
Luminous Science**
Knowledge for a united humanity

الحمد للہ

- ۱۔ اے آفتابِ نور! (عشاق کے دلوں کو منور کرنے کے لئے ان کے عوالمِ شخصی میں) طلوع ہو جا۔ الحمد للہ۔ (اس لئے کہ) تو عالمِ فیاضی کا بادشاہ ہے الحمد للہ۔
- ۲۔ تو زمانے کا امامِ عالی مقام اور آقا اور حضرت محمد مصطفیٰ کا برحق جانشین ہے الحمد للہ۔
- ۳۔ اے میرے معشوقِ حقیقی! تو ایمان و ایقان کا بادشاہ ہے (تیری تشریف آوری پر) خوش آمدید۔ آ جا ہماری (ناچار) روح تجھ سے قربان ہو۔ الحمد للہ۔
- ۴۔ آ جا! تو ہمارے دلوں کی بہار، نورانی معشوق اور دونوں جہانوں میں عشاق کا جانان ہے الحمد للہ۔
- ۵۔ تیرے مقدس نور کی روشنی میں ہزاروں معجزات ایسے ہیں جن کا (تیرے لطف و کرم سے) یقیناً میں نے (باطنی آنکھ سے) مشاہدہ کیا ہے الحمد للہ۔
- ۶۔ تو نے روحانی آسمان سے (جہاں ہمیشہ سے گنجِ مخفی موجود ہے) اپنے مریدوں کے لئے عقل و جان کی نعمتوں کا دسترخوان بچھایا ہے الحمد للہ۔
- ۷۔ اے محبوبِ جان! تو حضرت علی مرتضیٰؑ کا جانشین اور ہمارے لئے مشکل کشا ہے۔ الحمد للہ۔
- ۸۔ تو ازل سے نورِ الہی کا خزانہ اور خداوندِ قدوس کے باطنی حسن و جمال کا مظہر ہے الحمد للہ۔
- ۹۔ وہ (امامؑ) باکرامت، سردارِ مومنین اور زمانے کا علی مرتضیٰ ہے الحمد للہ۔

- ۱۰۔ تو زمانے کا روحانی بادشاہ ہمارے دین کا ہمدرد اور پرہیزگاروں کا امام ہے الحمد للہ۔
- ۱۱۔ امامؑ کی سلور جو بلی اپنے اندر ہزاروں (ظاہری و باطنی) برکتیں لئے سال بھر جاری ہے۔ الحمد للہ۔
- ۱۲۔ وہ (امامؑ) فیاضوں کا بادشاہ، دین اسلام کا سردار اور عالم انسانیت کے تمام افراد کے لئے فیاض ہے، الحمد للہ۔
- ۱۳۔ نورِ امامت کے شرابِ عشق کی خوشبو کے زیر اثر یہ بندہ حقیر فنائے عشق ہو چکا ہے، الحمد للہ۔
- ۱۴۔ خضرِ زمان کی پُر حکمت قیادت کی برکت سے میں نے (حقیقی) آبِ حیات پی لی، الحمد للہ۔
- ۱۵۔ امامِ عالی مقامؑ کے باطنی اور نورانی دیدار (جو روحانیت و نورانیت کی چوٹی پر ہے) کے دوران جس با برکت عقلی و عرفانی معجزے کا مشاہدہ ہوا اُس کے جلال و جمال کے زیر اثر میں (بہت) پہلے ہی قربان ہو چکا ہوں، الحمد للہ۔
- ۱۶۔ نصیر الدین کو قرآنی حکمت کا خزانہ کس (عظیم نورانی ہستی) نے دکھایا؟ زمانے کے ہادی برحق (امامِ عالی مقامؑ) نے اُسے یہ نعمت عنایت کی ہے، الحمد للہ۔

کھوت بہ عجب سرگستن

۱۔ یہ کیسا عجیب و غریب معجزہ ہے کہ مجھے ایک آفتاب نور کا دیدار نصیب ہو رہا ہوں۔ میں جانِ جہان کو جامہٴ بشریت میں ملبوس دیکھ رہا ہوں۔

۲۔ (محبوبِ حقیقی) عالمِ ملکوت میں (نفسِ واحدہ کے مرتبے میں) تمام ارواح کا مرکز بنا ہوا ہے اور اسی (نورانی ہستی) کو عالمِ ناسوت میں شاہِ زمان کی صورت میں دیکھ رہا ہوں۔

۳۔ میں رحمت کی کان کو ایک نورانی دنیا بن کر، عالمِ عقل کا آسمان بن کر اور حکمت کا قرآن بن کر دیکھ رہا ہوں۔

۴۔ وہ شریعت کا بادشاہ بھی ہے طریقت کا پیر بھی، نور کی حقیقت بھی وہی ہے، نورِ عیان کو دیکھ رہا ہوں۔

۵۔ (اے سالکین! عقل کی نظر سے) دیکھو تو سہی کہ کس طرح ساری ارواح (عالمِ علوی میں) محبوبِ حقیقی کی ذات و صفات سے منسلک و متحد ہیں۔ میں جانوں کی جان کو جان کی ایک دنیا بن کر دیکھ رہا ہوں۔

۶۔ میں نے (خوش بختی سے) نورِ ازل (وابد) کا مشاہدہ کر لیا ہے زمانے کے سلطانِ دین کی معرفت حاصل کر لی ہے اسرارِ الہی کا (زندہ) خزانہ علی کو گنجِ مخفی کے مرتبے میں دیکھ رہا ہوں۔

۷۔ خدا کا شکر ہونا چاہئے کہ میرے پدرِ روحانی نے مجھے (تاریکی سے نکال کر) روشنی کی طرف لایا ہے۔ (یہ عجیب بات ہے کہ) میں اپنے تنگ دل میں دونوں جہانوں کو دیکھ رہا ہوں۔

۸۔ زمانے کے علی کی معرفت ہماری روح کے لئے گویا ایک سلطنتِ روحانی ہے۔ اب ہم سب عشاق ایک ہوں گے (اس

لئے کہ) میں وحدت کی شان (اور آثار) کو دیکھ رہا ہوں۔

۹۔ یا اللہ! یہ تیرا کتنا بڑا معجزہ ہے کہ نور کے عظیم محل کا درِ اقدس کھول دیا گیا ہے۔ اے پدرِ روحانی! (تیری نوازش سے) ہم اس محل کے اندر چلے جائیں گے اس لئے کہ مجھے مہر (و شفقت) کا نشان نظر آ رہا ہے۔

۱۰۔ نورِ اقدس کا یہ ایک عجیب معجزہ ہے کہ مجھے اپنے دل میں ہر طرف نور کے (روشن) چراغ نظر آ رہے ہیں۔ اس منظر میں (لطیف) باغ و چمن اور زندہ سرو کو دیکھ رہا ہوں۔

۱۱۔ علم کی تلوار اور حکمت کی ڈھال دیکھ رہا ہوں۔ (حق کے غلبہ کے لئے) روحوں کی جنگ کے دوران مجھے ذکرِ الہی کے اوزار نظر آ رہے ہیں۔

۱۲۔ شکر ہے کہ ہمارے پدرِ روحانی نے مجھے خزانہ قرآن سے آشنا کر دیا ہے۔ اس کے پاس خدا کی طرف سے نورِ قرآن کو دیکھ رہا ہوں۔

۱۳۔ امام اول و آخر بھی ہے، ظاہر و باطن بھی۔ (اس طرح) وہ کامل وکل بھی ہے، (اس لئے کہ) میں اُسے کانوں کی کان دیکھ رہا ہوں۔

۱۴۔ زمانے کا شاہِ کریم علم و حکمت کا عظیم (و بلند ترین) آسمانِ روحانیت و عقلانیت ہے۔ وہ اسرارِ جان کا خزانہ دار ہے۔ میں اس کو شاہوں کے شاہ کے مرتبے میں دیکھ رہا ہوں۔

۱۵۔ (اے محبوبِ حقیقی!) نصیر الدین تیرے مقدس عشق و محبت کا غلام ہے۔ زہے نصیبِ میری روح (ہزار بار) فدا ہو۔ تیری دنیائے محبت میں (ظاہری اور باطنی) امن و امان کو دیکھ رہا ہوں۔

اُن زمانا مرتضیٰ با

- ۱- تو زمانے کا مرتضیٰ ہے یا امیر المؤمنینؑ۔ تو مصطفیٰ کا جانشین ہے یا امیر المؤمنینؑ۔
- ۲- تو امر کا مالک، عالم دین کا حاکم اور محلِ عقل کا بادشاہ ہے۔ تو مظہر نورِ خدا ہے یا امیر المؤمنینؑ۔
- ۳- تو قرآن کا نور، فرقان کا راز، دین کی جان اور ایمان کی روح ہے۔ تو پیشوائے حقیقت ہے، یا امیر المؤمنینؑ۔
- ۴- تو پروردگار کا راز، (زندہ) خزانہ مخفی اور انبیائے کرام کا راز دار ہے۔ تو اولیاء کا بادشاہ ہے یا امیر المؤمنینؑ۔
- ۵- تیری شمشیر ذوالفقارِ علم ہے اور لشکرِ عقل تیرا تابعدار ہے۔ تو (جو انمردی میں) شاہِ لافتی ہے یا امیر المؤمنینؑ۔
- ۶- بائے بسم اللہ کو جو اساسی نقطہ ہے تیری ازلیت کی مثال ہے۔ تو نقطہ نقطہ کی صورت میں سارے علم و حکمت پر محیط ہے یا امیر المؤمنینؑ۔
- ۷- تو ہر زمانے میں روح اور عقل کے لئے نور کا شفیق طبیب ہے۔ تو (امراضِ روحانی و عقلانی کے لئے) دوا اور شفا ہے یا امیر المؤمنینؑ۔
- ۸- ہر وقت اور ہر مقام پر تو ہماری جان بھی ہے اور جانان بھی۔ عشاق کے دلوں کی تمنا ہے یا امیر المؤمنینؑ۔
- ۹- میرے عالمِ خواب اور خیال پر تیرا مقدس خیال محیط ہے۔ تو اس حقیقت کا خود گواہ ہے یا امیر المؤمنینؑ۔
- ۱۰- ظاہر میں تو مجھ سے بہت دور ہے پھر بھی مجھے غم نہیں (اس لئے کہ) عالمِ شخصی میں تو میرے ساتھ ہے، یا امیر المؤمنینؑ۔

۱۱۔ (زندہ) نور کی محبت ایک آسمانی دولت اور معرفت ایک آسمانی خزانہ کی مانند ہے۔ تو خزانہ وحدت کا پیشوا ہے، یا امیر المومنینؑ۔

۱۲۔ (اے محبوب حقیقی!) ہمیں چشم باطن عنایت کر کے ہمارے دل میں روح کی ایک (روشن) دنیا کو آباد و شاداب کر دے۔ تو دونوں جہانوں میں فیاض ہے، یا امیر المومنینؑ۔

۱۳۔ اے زمانے کے آقا! تو مشکلوں کو آسان کرنے والا مالک ہے۔ تو (اپنے نور کے توسط سے) ازل سے مشکل کشا ہے، یا امیر المومنینؑ۔

۱۴۔ (اے قاضی الحاجات!) میں محتاج ہوں، انتہائی محتاج ہوں، میری فریاد سن لے، فریاد سن لے۔ تو ہر زمانے میں حاجتوں کو پورا کرنے والا ہے، یا امیر المومنینؑ۔

۱۵۔ تو مصطفیٰ کا نور، مرتضیٰ کی جان اور رب کریم کا آئینہ ہے۔ تو نور ہدایت کا سرچشمہ ہے، یا امیر المومنینؑ۔

۱۶۔ تو آسمان سے نور الہی کی رسی بن کر نازل ہوا ہے۔ تو علم و حکمت کا بادشاہ ہے، یا امیر المومنینؑ۔

۱۷۔ میں اپنے دل و جان کی تمنا اور عشق و محبت کی شادمانی کے ساتھ تیرے قدم گاہ سے فدا ہوں، یا امیر المومنینؑ۔

۱۸۔ نصیر الدین مفلس اور غریب ہے جو تیرے درِ نورانیت پر آکر (عاجزانہ) التجا کرتا ہے۔ تو فیاضوں کا بادشاہ ہے یا امیر المومنینؑ۔

سر کے برکس

- ۱۔ میں نے خزانہ اسرار قرآن میں اس (محبوب جان) کا علمی دیدار کیا۔ (اے عشاق!) وہ کائنات کی جان ہے اس لئے اسے (چشم بصیرت سے) دیکھو، میں نے اپنی جان (عالم شخصی) میں اس کا دیدار کیا۔
- ۲۔ قید خانے کی (شدید ریاضتوں کی) شیرین یاد کو میں (کیوں اور) کیسے فراموش کروں گا۔ (جبکہ) وہ اپنے ساتھ جنت لے کر میرے عالم شخصی میں تشریف لائے اور چلے گئے۔ یہ (ناقابل فراموش) معجزہ میں نے زندان میں دیکھا۔
- ۳۔ دنیا میں وہ ایک شہنشاہ ہیں جبکہ آسمان روحانیت میں وہ (عظیم) فرشتہ نور ہیں۔ (عالم علوی سے) زمین پر قدم رکھنے والے یار کو میں نے اچانک آسمان میں دیکھا۔
- ۴۔ (اے سالک!) زمانے کے علی کو (کما حقہ) پہچانو (اس لئے کہ) وہ رسول پاکؐ کی بیت الحکمتہ کا زندہ دروازہ ہیں۔ حکمتوں کی گہرائی کی زندہ کتاب کو میں نے ایک (مقدس) گھر میں دیکھا۔
- ۵۔ (امام زمان کے سوا) کسی اور مقام پر حلال شراب (عشقِ سماوی) کا تیار ہونا ممکن نہیں۔ میں نے بادۂ بہشت کو شہنشاہِ الفت کے سیو (کوزے) میں دیکھا۔
- ۶۔ حسن اور ہنر کے کمال کے لحاظ سے دنیا میں جتنے معشوق ہیں ان سب کو میں نے تیرے نورِ اقدس کی ملاقات کی آرزو میں (بے قرار) دیکھا۔
- ۷۔ اب عاشقِ صادق کے لئے ظاہری جواہرات کی کیا ضرورت ہے (جبکہ) سب سے قیمتی گوہر کو (جو کائنات و موجودات کا جوہر اور تخم ہے) میں نے مقامِ ازل کی کان (حظیرہ قدس = مقام وحدت) میں دیکھا۔

۸۔ اے روحانی دوستو! آجاؤ اب قرآن کی حکمت کا (بغور) مطالعہ کریں کیونکہ میں نے اس (آسمانی کتاب) میں موجود ساری حکمت کو علیؑ کی شان میں دیکھا۔

۹۔ مکمل اطاعت گزار انسان (معرفتِ نور کے باعث) اپنے عالمِ شخصی میں ایک نورانی عالم کا مالک ہے۔ میں نے عالمِ ملکوت کو ایسے عارف کے باطن میں دیکھا۔

۱۰۔ (ہادیٰ برحق کے) فرمانِ اقدس میں حکمت کی کنجیاں ہیں۔ میں نے اس کی نورانی (اور بابرکت) نظر کو رحمت سے مملو فرمان میں دیکھا۔

۱۱۔ (ایک مومنِ صادق کے عالمِ شخصی میں برپا ہونے والی ذاتی قیامت کے دوران) پدرِ روحانیؑ ہماری مدد کے لئے (روحانی) لشکر لے کر تشریف لائے تھے۔ اس روحانی جہاد کے دوران میں نے پوری کائنات کو میدانِ جنگ دیکھا۔

۱۲۔ اے عاشقِ صادق نصیر الدین! تو اسرار سے مملو قرآن کا اور بھی گہری فکر کے ساتھ مطالعہ کر۔ میں نے قرآن میں دینی آقا کی بے شمار صفات کو دیکھا۔

Institute for
Spiritual Wisdom
and
Luminous Science
Knowledge for a united humanity

امام آل محمدؑ

- ۱- (محبوبِ حقیقی) پروردگار کے نورِ ہدایت ہیں وہ امام آل محمد ہی ہیں۔
- ۲- (وہ) دورِ قیامت کے امامؑ ہیں اور وہی امام آل محمد ہیں۔
- ۳- (اے معشوقِ جان!) عشاق کی طرف قدم رنجہ فرما دیجئے تو جانِ اہلِ سعادت یعنی مریدوں کی جان ہے تو ہی امام آل محمد ہے۔
- ۴- (اے معشوقِ جان!) تو ہی سیادت کی انتہائی بلندی پر ہے۔ طلوع ہونے والا ستارہ ہے۔ تو ہی امام آل محمد ہے۔
- ۵- تو ہم سب کے لئے کرامتوں کا تاج ہے اور تو ہی امام آل محمد ہے۔
- ۶- (اے مطلوبِ جان!) محفلِ عشاق میں آجا تو عالمِ ولایت کا بادشاہ ہے اور تو ہی امام آل محمد ہے۔
- ۷- (وہ) سب کے لئے فیاضی کی کان ہے اور وہی امام آل محمد ہے۔
- ۸- (وہ) نورِ امامت کا چراغ ہیں وہی امام آل محمد ہے۔
- ۹- وہ (دین اور دنیا کی آفتوں کے لئے) نجات کا واضح نشان ہیں وہی امام آل محمد ہے۔
- ۱۰- (وہ حاملِ نور ہونے کے سبب سے) بہشت کی زندہ بشارت ہیں۔ وہی امام آل محمد ہیں۔
- ۱۱- (اے شاہِ دست گیر!) تو نصیر الدین کی جان و دل کی حمایت ہے۔ تو ہی امام آل محمد ہے۔

توصیفِ حضرت حکیم پیر ناصر خسرو ؒ

۱۔ (حجت خراسان حضرت حکیم پیر ناصر خسرو) زمانے کے پیر کامل تھے انھوں نے ہمارے لئے (مفید دینی) کتابوں کے خزانے چھوڑا ہے۔ (فنائی الامام ہونے کے سبب سے) وہ نورِ ہدایت میں داخل و شامل تھے۔ انھوں نے ہمارے لئے (تاویلی) کتابوں کے خزانے چھوڑا ہے۔

۲۔ وہ (اپنے ظاہر و باطن میں صاحبِ علم ہونے کے باعث) ایک علمی کائنات تھے وہ باطن میں روشن ضمیر ہونے کے سبب سے ایک فرشتہ تھے (جس کے باعث اس کی ذات نورانیت سے مملو تھی) وہ ارواحِ مومنین کو (علمِ روحانی کے ذریعے سرمدی بقا دینے والے) آبِ حیات تھے۔ انہوں نے ہمارے لئے (حکیمانہ) کتابوں کے خزانے چھوڑا ہے۔

۳۔ وہ کئی (گرانمایہ) علوم کے مالک تھے، وہ دانا تھے اس لئے حکمتِ کثیر کے مالک تھے یہی وجہ ہے کہ آپ نے ادب کو اپنی (حکیمانہ) تحریروں سے مالا مال کیا ہے۔ انہوں نے ہمارے لئے (یادگار) کتابوں کے خزانے چھوڑا ہے۔

۴۔ وہ امامِ عالی مقام کے علمِ تاویل کی ایک کان تھے وہ حقیقت (روحانیت و نورانیت) کے آسمان تھے وہ بہت سے عشاق کے علمی جانان تھے۔ انھوں نے ہمارے لئے بے مثال کتابوں کے خزانے چھوڑا ہے۔

۵۔ ان کی (اسرارِ روحانیت سے مملو) کتابیں (جو یانِ علم و حکمت کے لئے) بازارِ جواہرات ہیں ان کا فیض نورانی شادمانی اور ہمارے دلوں کے لئے عقلی (سرور اور) زیب و زینت کی باعث ہیں انھوں نے ہمارے لئے جامع کتابوں کے خزانے چھوڑا ہے۔

۶۔ خداوندِ قدوس کے فضل و رحمت، رسولِ اکرم کے نورِ ہدایت کی برکت اور امامِ آلِ محمد کے امر و فرمان کی حکمت سے

انہوں نے ہمارے لئے (علمی تجلیات سے مملو) دینی کتابوں کے خزانے چھوڑا ہے۔

۷۔ پیر نامدار مریدوں کے لئے علم و حکمت کے دریا، علمِ اسماء اور زمانے کا عقلی یکتا ہیں انہوں نے ہمارے لئے نادر کتابوں کے خزانے چھوڑا ہے۔

۸۔ جوانی ہو یا کہن سالی، وہ (پیر نامدار) (شدید مشکلات اور آزمائشوں کے باوجود) عالی ہمت اور عظیم جوانمرد تھے (اور) راہِ خدا میں شیر بن کر جہالت کے خلاف علمی جہاد کرتے رہے۔ انہوں نے (ہمارے لئے علمی اور نظریاتی رہنمائی کے لئے بیش از قیمت) کتابوں کے خزانے چھوڑا ہے۔

۹۔ خزانہ قرآن سے ماخوذ ان کے علمی تصورات موتیوں کی مانند ہیں، ان کے علم کی روشنی نورِ معرفت سے ہے۔ جبکہ ان کا بیان رازِ کبریائی ہے انہوں نے (ہماری رہنمائی کے لئے) کتابوں کے خزانے چھوڑا ہے۔

۱۰۔ وہ (پیر نامدار) نورِ امامت کی روشنی اور قرآنی علم و حکمت سے آشنا تھے وہ مستحکم دین کا دروازہ تھے۔ انہوں نے ہمارے لئے (گر انما یہ علمی آثار پر مشتمل) کتابوں کے خزانے چھوڑا ہے۔

۱۱۔ انہوں نے (خدا شناسی کے) انتہائی دشوار پہاڑ پر (مریدوں کے لئے علم و حکمت اور ایمان اور ایقان کی) راہیں نکالی ہیں۔ تاریکی میں ہمارے لئے روشنیاں پیدا کی ہیں۔ بیابانوں میں علم و حکمت کے باغ و گلشن آباد کئے ہیں۔ انہوں نے ہمارے لئے (پائیدار علمی تصورات پر مشتمل) کتابوں کے خزانے چھوڑا ہے۔

۱۲۔ (خود شناسی اور خدا شناسی کے رموز سے) ہم غافل تھے انہوں نے ہمیں بیدار کیا ہے۔ انہوں نے (اپنی اسرار کشا کتابوں کے ذریعے) اسرافیل بن کر صور بجایا ہے (تا کہ ہمارے اندر غفلت کی تاریکی سے نکل کر نورِ امامت کی روشنی کی طرف آنے کا شعور بیدار ہو سکے) انہوں نے (پائیدار علمی تخلیقات کے ذریعے) بہشت کے علمی پھلوں کی فراوانی کی ہے۔ انہوں نے

ہمارے لئے روح پرور کتابوں کے خزانے چھوڑا ہے۔

۱۳۔ حجّت امام کے دینی مرتبے میں حضرت پیر بڑی مشقتوں کو جھیل کر ہی حکمت کا سرمایہ پا چکے تھے مگر انھوں نے ساری روحانی دولت کو یکجا کر کے ہمارے لئے گرانمایہ کتابوں کے خزانے چھوڑا ہے۔

۱۴۔ پیر نامدار کبھی کعبہ حقیقی کے طواف میں اور کبھی اعتکاف میں مصروف ہوتے تھے۔ وہ کبھی روح کے کوہ قاف (مقام وحدت = حظیرہ قدس) میں (اسرارِ فنا و بقا کے باطنی مشاہدے میں) محو ہوتے تھے۔ انھوں نے ہمارے لئے حکمتی عجائب و غرائب سے مملو کتابوں کے خزانے چھوڑا ہے۔

۱۵۔ ان کے دہنِ اقدس سے جواہرات جیسے اعلیٰ علمی نکات کا آبشار جاری ہوتا تھا۔ ان کے قلم مبارک سے کراری علم و حکمت کی طاقت کا اظہار ہوتا تھا۔ (اے عشاق!) آجائیں ان کی (علمی و عقلی) کرامات کے غار (عالمِ شخصی) میں جھانک کر علمی عجائبات کا حکیمانہ مشاہدہ کریں۔ انھوں نے ہمیں علمی تہی دامن سے نجات دلانے کے لئے حکیمانہ کتابوں کے خزانے چھوڑا ہے۔

۱۶۔ وہ مریدوں کو امام شناسی سے فیض یاب کرانے والے نورِ امامت کا آسمانی درِ دولت تھے۔ ان معنوں میں وہ بلاشبہ حدودِ دین کا ایک (اہم) حصہ تھے وہ علمی جہاد کے لئے خیر حکمت کی تیز دھار تھے۔ انھوں نے ہمارے لئے نایاب دینی کتابوں کے خزانے چھوڑا ہے۔

۱۷۔ حضرت پیر نامدار ظاہری لحاظ سے دنیا سے رخصت ہونے کے باوجود اپنے سرمدی علمی آثار کے باعث اب بھی زندہ و جاوید ہیں۔ وہ حکماء کے بادشاہ کی طرح ہیں۔ اس حقیقت کو دور حقیقت میں اب کیا چھپانا کہ پیر روشن ضمیر آسمانی علم و حکمت اور معرفت کے لحاظ سے آدم جیسے ہیں۔ انھوں نے (عقل و جان کی سلامتی و کمالیت میں مدد دینے کے لئے) گرانمایہ کتابوں کے خزانے چھوڑا ہے۔

۱۸۔ (میدانِ علم و ادب کے دیگر لوگ) جو حکمت سے محروم ہیں کنکر کی مثال ہیں جبکہ پیر نامدار علم و عرفان میں پہاڑ جیسے ہیں

وہ دریائے نورانیت کے آبی پرند ہیں اور ہمارے لئے وہ خزانہ علم و حکمت ہیں۔ (ہمارے لئے ان کا احسانِ عظیم ہے کہ) انھوں نے (عرفانی آئینوں کی طرح) گرانمایہ دینی کتب کے خزانے چھوڑا ہے۔

۱۹۔ وہ گویا عقل کے (عجیب و غریب) کوہِ طور ہیں۔ وہ (فنائی الامام ہونے کی برکت سے) نورِ امامت کی ایک تجلی اور مقدس روح کا ایک کراماتی مظہر ہیں۔ انھوں نے ہمارے لئے علمی عجائبات سے مملو خزانے کتب چھوڑا ہے۔

۲۰۔ دنیائے علم و حکمت کے اُس عظیم سردار کی شان میں پر تعظیم سلام ہو۔ اُس خزانہ اسرارِ ازل کے لئے (عقیدت و محبت کی اشکبار آنکھوں سے) سلام ہو۔ ہمارے (دکھوں کے) مددگار کے لئے سلام ہو (اس لئے کہ) انھوں نے روح کو تازگی اور حیاتِ نوبخشنے والی کتب کے خزانے چھوڑا ہے۔

۲۱۔ نصیر الدین ہمارے پیر کامل کا شاگرد ہے ہمیشہ ان کے درِ دولتِ علمی سے فیض حاصل کرتا ہے۔ (سرمدی علمی خدمات پر) ہزار بار ان کا شکر گزار ہے۔ پیر نامدار نے لاثانی دینی کتب کے خزانے چھوڑا ہے۔

Institute for
Spiritual Wisdom
and
Luminous Science
Knowledge for a united humanity

